



Ketabton.com

کتابخانه ملی
دوهمه تولد
لنای کیسی
خاوی

رفیع الله (روشن)

کوچنی ناوی

لیکوال:

رفیع اللہ روشن

۱۳۹۴ ل کال



کتاب پېژندنه:

د کتاب نوم: کوچنۍ ناوې

ليکوال: رفيع الله روشن

خپروندى: د افغانستان ملي تحريك، فرهنگي خانگه

وېبپاڼه: www.melitahrik.com

کمپوز: ليکوال

پښتۍ ديزاين: رضا خان ايوبزاده

چاپشمېر: ۱۰۰۰ ټوکه

چاپکال: ۱۳۹۴ ل کال / ۲۰۱۵ م

ليکوال د خپرونو لړۍ: (۷)

د تحريك د خپرونو لړۍ: (۱۰۵)

يادونه: د چاپ حقوق له ملي تحريك سره خوندي دي او د کتاب د محتوا مسوليت ليکوال پورې اړه لري.

ڊالی

— دخپل ژوند ملگري ته چې په ژوند کې له هرې ستونزې سره

د مبارزې کولو په حالت کې مې ملا تړي.

— زمادهېواد هروگري ته چې زه يې مينې اودرد لیکوالی او خصوصاً

دلنډې کیسې لیکلوته هڅولی یم.

لړليک

مخ	سړليک	گڼه
۱- د روشن ځوانې کيسې.....	۱	۱
۲- د روشن دويم بريالۍ گام.....	۳	۲
۳- له کلي تر ښاره او له ښاره تر کلي.....	۴	۳
۴- ځوان روشن او کوچنۍ ناوې.....	۵	۴
۵- دا خاوره به ډېر الفتونه وزېږوي.....	۷	۵
۱_ سبا اختر دی.....	۹	۱
۲_ دښوونځي جامې.....	۱۲	۲
۳_ نالوستی خاوند.....	۱۴	۳
۴_ د ځوی قاتل.....	۱۸	۴
۵_ ستا یادونه.....	۲۱	۵
۶_ دتاریخ مضمون.....	۲۵	۶
۷_ دښځو نړیواله ورځ.....	۳۰	۷
۸_ نا راضه مزدور.....	۳۵	۸
۹_ دوهم ځل ناکام.....	۳۷	۹
۱۰_ 1_4_3.....	۴۰	۱۰
۱۱_ گل زرینه.....	۴۸	۱۱
۱۲_ د ژوند رنگونه.....	۵۳	۱۲
۱۳_ درې ملګري.....	۵۸	۱۳
۱۴_ هغوی باید اعدام شي.....	۶۱	۱۴
۱۵_ نالیدلې لیلا.....	۶۶	۱۵
۱۶_ نابنده سوالګره.....	۷۱	۱۶
۱۷_ زما موټر.....	۷۵	۱۷

۱۸- دوينې گروپ.....	۷۸
۱۹- بخښنه غواړم.....	۸۳
۲۰- ارمان.....	۸۷
۲۱- زما ليکونه.....	۹۲
۲۲- کوچنۍ ناوې.....	۹۵
۲۳- پلټنه.....	۹۸
۲۴- بې پايلې.....	۱۰۳
۲۵- مېلمنه کوچۍ.....	۱۰۹
۲۶- د مينې انځور.....	۱۱۲
۲۷- رنگين دسترخوان.....	۱۱۵
۲۸- د نجات فرشته.....	۱۱۷
۲۹- گوانتنامو.....	۱۲۳
۳۰- دوهم نفر.....	۱۲۷
۳۱- سپين لاس.....	۱۳۲

د تحريك يادښت

د افغانستان ملي تحريك د (۱۳۹۳ ل) كال په پيل كې له خپلو گرانو هېوادوالو سره ژمنه كړې وه چې د دې كال په بهير كې به (شل عنوانونه) بېلا بېل ديني، علمي، ادبي او ټولنيز اثار خپلې ټولنې ته وړاندې كوي. ملي تحريك دا ژمنه د ياد كابل د كب پر (۲۸) مه نېټه پوره او د يوې پرتمينې غونډې په ترڅ كې يې شل عنوانونه علمي اثار هېوادوالو ته وړاندې كړل. ملي تحريك په ياده غونډه كې ژمنه وكړه چې د (۱۳۹۴ ل) كال په بهير كې به انشاء الله د خداى (ج) په نصرت ټول ټال سل (۱۰۰) عنوانه بېلابېل علمي اثار ټولنې ته وړاندې كوي. طبيعي خبره ده چې دا اسانه كار نه دى، ډېر زيات زيار او زحمت ته اړتيا لري، خو ملي تحريك ټينگ هوډ كړى چې خپله دا ژمنه به هم د تېرې ژمنې په څېر عملى كوي. دا اثر چې ستاسو په لاس كې دى د همدې (سل عنوانونو) ژمنه كړو اثارو له جملې څخه دى، چې د چاپ جامه اغوندي. ملي تحريك هيله لري چې له دې اثر څخه به زموږ هېوادوال په زړه پورې گټه پورته كړي. ملي تحريك له ټولو هغو ليكوالو، ژباړونكو، سمونچارو، مالي او معنوي مرستندويانو او چاپ چارو څخه چې ددې اثارو د چاپ په دې ټول بهير كې يې يو بل سره مرسته او ملگرتيا كړې او دا فرهنگي بهير يې بريالى كړى، د زړه له كومې مننه كوي او كور وداني ورته وايي.

د هېواد د فرهنگ د ښېرازۍ په هيله

د افغانستان ملي تحريك فرهنگي خانگه

دروشن ځوانې کيسې

د لنډو کيسو دغه ټولگه (کوچنی ناوې) راته ښاغلي روشن صيب را وسپارله، چې يو څو کړنې پرې تورې کړم، که څه هم زه چندانې کيسه ليکوال نه يم؛ خو وخت نا وخت ځېنې کيسې له نورو ژبو پښتو ته را ژباړم.

د روشن صيب د لنډو کيسو ټولگه مې ټوله ولوسته، رښتيا هم ډيرې يې داسې کيسې وې، چې د لنډې کيسې تعريف يې په خپل ځان کې ځايولي شي، که چېرې لنډه کيسه داسې وپېژنو چې لنډه کيسه يو داسې فن دی چې ځان ته ښکلايز اصول اوفني غوښتنې لري لکه کوتلی تاثیر، رمزيت او دموادو فنکارانه اوډل، هره کيسه بايد تلوسه، پيل، منځ او پای سره يوه هيچاني پايله ولري، کيسه بايد له پيل څخه منطقي وي بايد پلاټ او بيان يې منطقي او له ولولو ډک وي، که موږ د ښاغلي روشن کيسې په دغه تعريف کې را انحصارې کړو، نو په ټول تللې دي.

دا چې لنډه کيسه يو حکايت دی چې خيال او حقيقت سره نغاړي تلوسه او خوند لري، همدا علت دي، چې له لوستلو وروسته لوستونکی ډېر خپه کوي او يا يې ښه خوشاله ساتي؛ نو په دې اساس ويلی شو، چې د يو بريالي او هنر پال کيسه ليکوال پياوړتيا او کاميابي په همدغه ټکي کې ده، چې دا ښېگنې ما د ښاغلي روشن (سبا اختر دی، کوچنی ناوې، دښوونځي جامې، د ژوند رنگونه، نابله سوالگړه، پلټنه، او ستا يادونه) کيسو کې وليدلې، يعنې روشن پياوړی کيسه ليکوال دی.

سبا اختر دی، کيسه موږ ته د روانو ناخوالو يو روڼ انځور راکوي، په کيسه کې د دوو کوچنيانو پلار د سيمې د اوسيدونکيو په لمسون او شېطاني د شومو او نا کره دسيسو له امله د بهرنيو ځواکونو له خوا وړل کېږي، په کور کې يو زوی او لور، په دې تمه وي، چې پلار به يې اختر ته راځي او دوی به د نورو

ماشومانو په خبر له خپل پلار سره مېله ځایونو ته ځي؛ خو مور يې د حال نه ويلو په صورت کې له ډېر زور ېدونکي حالت سره مخ وي.

ستا يادونه هم د ټولنې مجبوریتونه رانښيي، يو ځوان له يوې نجلۍ سره په مينه کوژده کوي، بيا د ولور د پوره کولو لپاره گاونډي هېواد ايران ته ځي. کوژده شوې نجلۍ يې په کور کې په تمه ناسته وي، چې خاوند يې له ځان سره د ايران نه لاس نيولې ښځه راولي، کوژده شوې نجلۍ ددې حالت په ليدو سره ضعف کوي او بيا په روغتون کې ساه ورکوي.

د دې دواړو کيسو پيل په ښو جملو سره شوي، يانې ښه پيل لري، دلته به يې د بېلگې په ډول د (سبا اختر دي) کيسې پيل راواخلو، چې له پيله څومره ښې لنډې جملې، انځوريزه ژبه د ماشومانو له پوهې سره سمې کار بدلې مکالمې او تلوسه لري:

په هر صورت د روشن صيب کيسې لا په ځوانه مرحله کې دي، دا چې دی ځوان دی، نو کيسې يې هم ځوانې دي، ځېنې سوژې يې دومره نوې دي، چې د هېڅ يوه ليکوال هم ورته نه دي پام شوی لکه زما موټر، زما ليکونه او داسې نورې.

دده د کيسو ښې ځانگړنې، دا دي چې دی د کيسو لپاره خوږه او معياري کيسه ييزه ژبه لري او لنډې لنډې خو مانا لرونکې جملې کاروي، همدا علت دي، چې د کيسو لوستونکي يې ډېر دي.

زه ښاغلي روشن ته ددغې ټولگې د چاپېدو مبارکي وایم او دا وایم، چې د روشن په هره کيسه باندې يو کتاب خبرې کېدای شي، خو د اوس لپاره همدومره.

د ښه کيسه ييز نثر د روڼتيا په هيله يې، تاسو د کتاب لوستو ته رابولم.

بختیار تلاش

جلال اباد - صفا راډيو

د روشن دویم بریالی گام

د گران روشن د لنډو کیسو لومړۍ ټولګه مې هم لوستې او د دویمې د لوستو لور پینه یې دا دی، تر چاپ وړاندې را باندې وکړه، دا کیسې مې په ټولیز ډول ځکه خوښې شوې، چې د ژوند د بېلا، بېلو ډګرونو موضوعات یې پکې را اخیستي، جوړښت او ارایه یې دواړه تر مخکینیو کیسو لا د معیار خواته نېرېدې ښکاري او زېری کوي، چې که روشن صیب خپلې دا هڅاندې او فعالې هڅې همداسې په مینه روانې وساتي، د راتلونکې یو ښه کیسه لیکوال به وي. الله دې همداسې کړي

آمین

ارشادرغاند جلال اباد

له کلي تر ښاره او له ښاره تر کلي

په ((کوچنی ناوې)) نومي کتاب کې د کلیوال ژوند خاطرې، مینه، ساده والی، رښتینولي او ... په ډېره هنري بڼه انځور شوي دي. لیکوال تر ډېره هغه څه ((کیسه)) کړي، چې ده؛ درک کړي او اغېز یې له ځان سره اخیستی، له کلي تر ښاره او له ښاره ه کلي ته تللی، د لارې په اوږدو کې یې یو کوچنی لیدلی چې له خپلو لویو هیلو سره د مور تر غېږ ځان رسوي، څو تنه بېوزله د پلار له عاطفي محروم ویني، د دوو تنو په اړه د اعدام؛ شوې پره کړه غندي، د یو ساده کلیوال د عسکری خاطرو اوږدو ته ډډه وهي، لرگیو راوړولو پسې غره ته له تللی کلیوال خبر پرې چې د سوله ساتو بهرنیو ځواکونو لخوا په ډېرې بېغورۍ وژل کېږي او ورسره نور لیدلي څه یې هم یاد کړي؛ خو د سړي کیسه ییزه تنده هغه مهال پرې خړوبېدلی شي چې دغه کتاب ((کوچنی ناوې)) تر پایه ولولي. زه ښاغلي روشن ته د ستر مینه پالونکي څښتن له درباره دده د نورو بریاوو په نیت لاسونه لپه کوم او د کیسو مینه والو ته یې د لوستو بلنه ورکوم.

محب الله الله یار ننگرهار

خوان روشن او کوچنی ناوې

دا خبره جوته ده چې هر فن او هنر ځانته استعداد او ړتيا غواړي، ځکه خو گران ملگری، خوان شاعر اولیکوال رفیع الله روشن هم د شعر او هم د لنډې کیسې په لیکلو کې ځانگړي سبکونه لري او دهرې پنځونې لوستل یې ځانگړی خوند لري، دا چې کتاب یې د کیسودۍ نو غواړم یو څو کرښې پرې توري کړم او خپل هغه مسؤولیت چې ده راته راسپارلی ادا یې کړم، دهغه د هرې کیسې په لوستلو لوستونکی اړ کېږي، چې بله کیسه ولولي، دا به د لوی رب لورینه وبولو، چې پر ښاغلي روشن یې کړې، کنه یو څوک په دومره لنډه موده کې داسې شاهکارې پنځونې نشي کولی، څنگه یې چې ښاغلی روشن کوي، روشن که څه هم د لیکوالۍ په ډگر کې لکه د نورو لیکوالانو په شان کالونه ندي تېر کړي مگر لیکنې او کیسې یې ډېر له فهم او مطالبو ډکې وي، هره یوه کیسه یې جلا خوند لري، که مبالغه ونشي، زه یې هره لیکنه هغه که نثري وي او که نظمي بار بار لولم ولې چې یو ډول خوندورتکي سره پېښي.

قدرمنو لوستونکو! تاسو د ښاغلي روشن د لنډو کیسو لوستلو ته رابولم، او ډاډمن یم چې تاسو به ترې هم همغومره خوند واخلي، څومره چې ترې ما اخستی، د کتاب تر پایه به تاسو دې پایلې ته ورسېږئ، چې رښتیا هم خوان

او نوبتگر ليکوال ښاغلي روشن په هرې کيسې کې د خپلو هېوادوالو ستونزې او مشکلات رانغاړلي دي، زه ښاغلي روشن ته د لنډو کيسو د دوهمې ټولگې مبارکي وایم او له لوی رب (ج) څخه ورته د ژوند پاتې مزل کې د لابر یالیتوب او پرمختګ هیله کوم، دا هم تاسو او دا هم (کوچنی ناوې) قدرمنو لوستونکو! له تاسو څخه هم هیله لرم، چې د لنډو کيسو له لوستلو وروسته ښاغلي روشن ته د لابر یالیتوب دعاگانې وکړئ.

دوروولۍ په ټوله هغه مینه چې له روشن سره یې لرم
امیرزېب درانی خوست

دا خاوره به ډېر الفتونه وزېږوي

د روشن صيب اخلاص او پېرزوينه د ځان په اړوند د قدر وړ بولم ، چې زما امي خڅه يې هيله وکړه تر څو دده دنوي کتاب چې « کوچنی ناوې » په نامه يې نومولی يو څه وليکم ، د اوسني وخت بادركه او با احساسه افغان ځوانانو او په خاص ډول د با استعدادو او وطن دوسته ځوانو ليکوالو او شاعرانو لاس ته راوړنې زموږ پر دېسو افغانانو لپاره دروغ غذا ده ، دوی د خپلې ټولنې انځورگران دي ، هر څه چې نن زموږ په افغاني ټولنه کې تېرېږي ، دوی يې په خپلو ليکنو او اشعارو کې منعکسوي ، زموږ د ټولنې د اصلي ماهيت او حوادثو د ښودلو هندارې دي ، او موږ ددوی له طريقه د وطن په رمز او اسرار خبرېږو ، زه روشن صيب له نژدې څخه پېژنم ، دده د مقالو، لنډو کيسو او اشعارو سره اشنا یم او دده د ادبي ژوند بهير تعقيبوم ، روشن د داسې ځای اوسېدونکی دی ، چې کوم چې له اوس څخه تقريباً يوه پېړۍ مخکېنې پکې اروا ښاد استاد گل پاچا الفت زېږېدلی دی ، زه په دې بلکل مطمئن یم چې روشن او د دې منطقي نور با استعداد ځوانان چې د فرهنگ په جبهه کې کار او فعاليت کوي د الفت صيب د لارې پيروان دي ، زه دې ټولو ځوانانو ته او په خاص ډول رفيع الله روشن ته د فرهنگ په دې با مسؤليت او سپېڅلي جبهه کې د زياتو برياليتوبونو هيله کوم .

محمد قاهر «دردمند» روسيه ، سانکت پتربورگ

ځوانيمرگه ناوې اودروشن له حقيقته ډکې کيسې

دښاغلي روشن د لنډو کيسو مجموعه راته داخل مخکې له چاپ راورسېده په داسې حال کې چې زه لا تراوسه د لومړنۍ مجموعې (بې موره) لوستلو ته

سترگې په لار یم دا ځکه چې مسافری او دوطن نه لرې والي ترې محروم کړی یم.

دغه مجموعه (کوچنی ناوې) مې په ډېره لیوالتیا او مینه له سره ترپایه ولوستله چې خورا په زړه پورې وه، ښاغلي روشن دهغه استعداد له مخې چې دکیسو په برخه کې پرې الله پېرزوینه کړې له ډېر دقت او زیرکتیا یې کار اخیستی، هره جمله یې ځانته د ځانگړي مفهوم په وړاندې کولو دټولنې له ناخوالو انځور جوړوي.

په کیسو کې له داسې کلمو او سوژو کار اخیستل شوی چې لوستونکي د یوې کیسې په لوستلو بلې ته مجبور وي او هغه څه چې لولي لکه په یوه واقعي او پخوا تېر شوی فلم کې یې چې د خیال په هنداره گوري او دا هر څه هغه وخت کېدای شي چې حقیقت ولري او دروښ دلدېو کیسو لویه ځانگړنه همدا ده چې کیسې یې په حقیقت ولاړې دي او هغه څه یې انځور کړي کوم چې دټولنې وگړیو په خپلو سترگو لیدلي.

زه د روشن صیب دقلم مینه والوته مبارکې وایم او ورته په دې برخه کې د نورو پنځونو په هیله یم.

سهراب سهار بلجیم، دافغانانو کلتوري او ادبي ټولنه

سبا اختر دی

د روژې وروستی ماښام وو، کوچنی ماشوم له لویو هیلو سره د مورڅنگ ته ورغی دهغې له سره یې پرېونی په نازکو گوتوکش کړ، په وړه اونر مه ژبه یې ورته وویل:

مورې! سباته، ماته زما نوې جامې اغوندي؟

مور: هو زوی جانه بوتونه به هم درته په پښو کړم.

زوی: شانو خوهم نوي کالي لري هغه به یې هم اغوندي؟

هوکنه! هغه خوهم ستا خور ده، دواړه به پاکې جامې واغوندی او له ترونوسره به مو ماماگانو او نورو خپلوانو کره ولاړ شی!

کوچنی موسکی شو، خوشبې غلی ولاړه وچې بیا شیطان وسوگنده په مورباندي یې اواز وکړ، نورهلکان اونجونې خو له خپلو پلرونوسره مېلوته ځي، زه اوشانوبه له چاسره ولاړ شو؟

د ښځې رنگ پک والوته، دکوچني خبروته سوچ کې شوه، سترغلي یې لامده شول، رنواوښکويې له سترگولارې وکړي، دپروني څنډه یې راپورته کړه په داسې حال کې یې سترگې وچې کړې چې دماشوم طرف ته یې شا وه، کوچنی هم دمورسکوت ته زړه تنگی شو، مخې ته یې راوگرځېده خودهغې سترگوته یې ونه کتل خبرې یې پیل کړې، مورې: پلارمې داخل هم کورته نه راځي؟ تاخو ویل چې هغه به ډېر ژر راشي، اوبیا نور هېڅکله هم نه ځي، ایا هغه تراوسه له مورنه مروردی؟ زه مې کاکا ته وایم چې په موبایل کې ورسره خبرې وکړي، زه هم ورسره خبرې کوم؛ زه اوشانوبه ورته زاری وکړو پځلابه یې کړو، بیا به راشي اوموربه مېلې ته بوځي.

موريې چې دکوچني په هره خبره يې زړه ټپي کېده، سلګيونبولې وه ښه په زوره يې وژړل، کوچنی حيران شو چې مور يې ولې ژاړي، هغې سر په پخپلو زنگنو کېښود او تر ډېر ځنډيې راپورته نکړ، کوچني هڅه کوله چې دمور سر را پورته کړي، هغه فکر کاوه چې موريه يې ورسره ټوکې اولوبې کوي، خودامعصوم ماشوم لاپه دې نه پوهېده چې مور يې لوبې نه بلکې وير کوي، هغه ديو داسې چا په هجران کې اوبنکې تويوي چې کوچنی يې سباته د راتللو په تمه دی، دهغه په راتګ پورې يې خپله ډېره لويه هيله تړلې ده، چې دخپلو نورو همزولو پشان به يې دپلار لاس نيولی وي او په ښکليو، ښکليو ځايونوکې به چکرې ووهي.

هغې چې زړه تش کړسړيې راپورته کړ ماشوم يې غېږې ته ورنږدې کړ، په مخ يې ښکل کړ، ورته يې وويل:

نه زوی جانۀ! کاکا ته دې ونه وايې چې پلار جان ته دې زنگ ووهي ښه! زه خوله تاسوسره یمه که پلار دې رانغی نوموړېه ورشو زه به تاسوچکر ته بوځم او ډېر سيلونه به درباندي وکړم.

کوچني يوځل ضد پيل کړ، نه نه! موږله تاسره نه ځو، موږ مې له خپل پلار سره ځو، هغه بله ورځ يې هم موږ بېولي وو، خودا نازولی او له وخت اوحالاتونا خبره ماشوم لاپه وخت څه پوهېږي، چې ورځ څنگه تېرېږي او شپه څنگه راځي؟ ددوی دچکر پوره پنځلس مياشتې تېرې شوې وې، مخامخ دميز پرسردپلار په ايښي عکس يې سترگې ولگېدلې، ورځی راپورته يې کړ او خبرې يې ورسره پيل کړي، هغه ته يې خپل کورته دژر راتللو بلنه ورکړه، موريې بيا هډکيوونيو له ددې په خاطر چې چيغه يې له خولې نه وځي په بالښت به يې خوله ولگوله، ګلالي کوچني هغه پېښه له ياده ويستې وه چې نهه مياشتې وړاندي يې پلار د شپې له مخې په دې تور چې له طالبانوسره اړيکې لري له کورنه ووېستل

شو خو وروسته د خوفیرونوله اوریدلیدلویې یواځې د پلار جسد د کلیوالو لخوا کور ته داخل کړای شو.

ماشوم عکس بېرته په مېز کېښود، راغی د مور څنگ ته، ورته یې وویل: ته وگوره چې سباته راځي او کنه، هغه ماته وویل چې ډېر ژر به راشي، ایا ته هم ورپسې خفه شوی یې؟

زه خو ډېر ورپسې خفه یم، خو مور یې غوښتل دا خبره دهلک له فکره وباسي، ورته یې وویل هغه څه کوې، چې راغواړې یې، پرې یې ږده چې پیسې وگټي بیا به تاته پرې موټر واخلي، کوچنی خوشحاله شو او منډیې کړه په خواږه خوب ویدې خور شانو یې له خوښۍ نه خپرې ولگولې، راپورته یې کړه، شانوگۍ! ای شانوگۍ! پاڅېرته نکریزې نه کوې؟ سباته اختردی زه اوته به نوې جامې اوبوتان واغوندو چکر اوسیلونو ته به ولاړشو، لالا هم راروان دی، ماورسره خبرې وکړې اوس به راورسېږي.

د ښوونځي جامې

په وړو پښو ولاړ د الماری خانه يې خلاصه کړه يوڅه يې ترې راواخستل دکورنۍ نورو غړوته يې شا واپوله او له الماری څخه له را اخیستي څيز سره بوخت شو، هغوی په خپلوکې پرې بحث پيل کړ، مشرې خور يې وويل داڅه شی يې پيدا کړ چې له مور نه يې پتوي، پلار يې وويل پرې يې ږدی کار مه پرې لری، چې دی خوښ وي، مور کوم اعتراض نلرو، ټولو غلي غلي وخنډل، خوده په هېچا خیال رانه وړه اونه يې ددوی خبروته کوم اهميت ورکړ خوشيښي وروسته د ټولو هېرشو، هر يوه خپل کار پسې پورته شو، دغرمې يوولس نیمې بجې وي چې کلثوم بکسه پر شاه له ښوونځي را ورسېده، سلام يې وچاوه پلاريې په مخ ښکل کړه، شا بسې لورکې، هله ژر ولاړه شه جامې دې بدلې کړه کتابونه دي هم پرځای کړه، چې ساحل يې درته ونه شلوي، هغې هم دکوتې په لور منډه کړه، شېبه لانه وتېرشوې چې دکوتې له دننه څخه د ساحل چيغې پورته شوې، پلاريې ژر ورغی، کلثوم ته يې وويل مه کوه له هلک سره غرض، ساحل چې پلار وليده، لستونې يې په سترگو راکش کړ، اوښکويې گرېوان ته غاړه ورکړه، ويې ويل زه يې نه ورکوم، دازما دی، دواړه لاسونه يې په تخرگونوکې داسې ننوويستي وولکه يخ چې نيولی وي، خوده هغه شی چې له کلثوم څخه يې پټه وو اوله الماری نه رااخيستی وو، پټ نيولی وو، کلثوم له ځان سره غلې غلې خنډېده، په خټ يې راوکتل اوله کوتې ووتله لږ وروسته دسترخوان هوار شو يوبل ته يې اوازونه وکړل خودغرمې دخوړلولپاره اماده شي، خوريې

په ورورپسې ورغلله ورته وويل ساحله! مونږ درنه ټوله ډوډۍ خلاصه کړه ، ته يې نه خوري ؟

هلک ځواب ورکړنه ! نه يې خورم ، ته پرې مړه شه، چې ډېره وږې شوې يې پلاريې پسې راغی خوهلک نه غوښتل له خپلې خبرې تېرشي ، پلارته يې وويل مونږ ډوډۍ نه خورو.

تاسو يې وخوري!. پلار دکوچنۍ په وړو، خوډېرو درنو خبروهک حيران شوخه!؟ موږ يې نه خورو! موږ ؟ نور څوک دي؟ دپلار په ټينگار ډوډۍ خوړلوته چمتوشو دالماری خانه يې خلاصه کړه، پلارته يې وويل خوته به نه راگوري، هغه هم ورسره ومنله، څه يې دننه کېښودل، اوله کوټې ووت، ولاړ ډوډۍ يې ژر وخوړه هغوی دچاپوپه څښلو بوخت وو، چې ساحل يوځل بياپورته شو، کلثوم، غوښتل چې پسې ورشي، خونازولی ساحل ورته په قهر شو مه راځه شيشکې ، بيزو، موږپکې تانه منو! اوکوټې ته ننوت! څوټانيې تېرې نه وي چې له يوه درزسره مل دساحل وېرونکې چيغې دټولوپه غوږو نوکې کړنگهاری وکړ ، کلثوم چې ډېره وېرېدلې اوله کوټې څخه راپه منډه وه په حوډلې کې پرېوته ، ژبه يې د دواړوژامونځ کې راغله او سرو وينويې له خولې لارې وکړې، پلار يې اول کلثوم پورته کړه اوبيا کوټې ته ننوت، دتره ښځې يې کلثوم په غېږ کې ونيوله، خوهغې په داسې حال کې چې ژبه يې نيمه پرې شوې وه، ساحل ساحل ويل خو څوک نه پرې پوهېدل .

پلاريې کوټې ته له ننوتو سره چيغه کړه:

نا !!! ساحله !!! ساحل چې الماری پرې راچپه شوې وه له سرنه يې ويني روانې وي، په کوچنيولاسونوکې يې دموږ هغه عکس نيولي ووچې دهغې له مړې کېدوڅخه يې يواځې درې مياشتې دمخه دساحل په ځلورمه کليزه کې اخستې وواو ساحل يې اميل په غاړه په غېږکې نيولې وو.

نالوستی خاوند

اجمل د ۱۴ کالو و، نور يې پلار ورسره تر پوزې راغی، اخر يې د ولسوالۍ په بازار کې له يوه مستري سره شاگرد کړ، داچې هغه ډېر زيرک او وينښ هلک نه و، هره ورځ به يې استاد پلار ته شکايت کاوه او د اجمل له تنبلی به يې ورته ژړل، خو داچې مستري يې ملگری و ورته ويل به يې:

وروره نو زه به څه وکړم يواځينی اثره مې تاته ده هرڅنگه چې وي دا خدای وهلی به مستري کوي.

زه نه پوهېږم له دې بدبخته سره څه وکړم، ښوونځی يې هم ونه لوست، بله چاره يې ماته نه راځي، داجمل استاد به هم ناچاره ومنله، بله لار يې نه لرله، نه يې خپل ملگری خفه کولی شو اونه يې په اجمل زړه ښه و، بالاخره اجمل په پوره ۴ کالوکې ښه مستري شو، اوس يې نو هغه د پېښور يانو خبره له خلکوسره هم (جان پېچان) پيداشوی و، بل داچې دخلکو خبروته به يې هم غوږ نيوه هرچابه ورته چغلي کوله او له خپل استاد سره به يې خفه کاوه، اخر يې له استاد نه ځان بېل کړ، پخپله يې دکان ونيو.

په همدې ورځوکې داجمل تره خپل يوه ځوی ته چې هم له اجمل څخه په عمر لوی و اوهم ورڅخه په مالي برخه کې مخکې وه کوژده وکړه، داجمل پلار ته کينه ورغله ويې ويلې زه څه له معراج نه کم يم؟

ته گوره چې په پنځه ورځوکې اجمل ته ښځه کوم کنه.

په رښتيا يې همداسې وکړل څلورمه ورځ يې دخپل يوه همسايه لور اجمل ته وکړه، هلک چې کوژده وکړه نور دلته کار خوند ورنکړ له خپل يوه بل ملگري

سره د کور له غرو پټ اروپاته روان شوی و، په ایران کې و چې پلارته یې زنگ وواه په کور کې ټول ورته غوسه و خو اوس اوبه له ورځه تېرې وې.

کله چې د اجمل ناوې سپنا خبره شوه چې خاوند یې خارج ته تللی دی ډېره خفه وه، خوڅه به یې کړي وای هغه ۴ کاله په جرمني کې تېر کړل مزدوري یې هم ښه وه کور ته یې ښې پیسې را استولې اوس سپنا هم له ۱۲م ټولګي څخه فارغه شوې وه.

داچې هغوی دواړه له ښاره لرې په کلي کې اوسېدل سره له دې چې څو څو ځله اجمل خپلې مور ته وویل ترڅو سپنا ته موبایل واخلي خو دهغې کورنۍ مخالفت کاوه او اجازه یې نه ورکوله چې لور یې له خپل نامزد سره په موبایل خبرې وکړي.

له څلور کالو وروسته اجمل ډیپوټ (راو شړل شو) همداچې راغی په څو ورځو کې یې واده وکړ، غوښتل یې بیا په افغانستان کې ځانته څه کاروبار جوړ کړي. یوه ورځ چې سپنا د پلار کور ته تللې وه د اجمل کوم څه پکار شوي و او هغه شی سپنا په بکس کې ایښی و، کله چې هغه بکس خلاص کړ ترڅو خپل مطلوب شی پیدا کړي، گوري چې په یوه ښکلي کتابچه کې په ډېر ښکلي خط لیکل شوي څو لیکونه ایښي دي. پرته له دې چې لیکونه په کوم چا ولولي کتابچه یې له بکس څخه راووېسته او بکس یې بند کړ، سپنا ته یې زنگ وواهه ورته وېې ویل:

ته یوځل کور ته راشه چې ضرور کار مې درسره دی، داچې اجمل دوی او دسپنا د پلار کورونه سره نږدې و په څو دقیقو کې راغلله، همداچې خپلې خونې ته ننوته گوري چې اجمل له غوسې تک سور اوښتی او دکوټې په منځ کې ولاړ دی.

غوښتل یې د غوسې او خلګان پوښتنه یې ورڅخه وکړي خو اجمل پرې چیغه کړه، بس سپنا بس!! چې یوه خبره هم ونکړې، ماتاته د یوې ډېرې پاکې او با

عزتي نجلۍ فکر کاوه، زه خبر نه وم چې ته به دومره کثيفه او پليته نجلۍ يې، تا زما له نه شتون څخه دومره بده گټه واخسته؟ چې بيا دې يارانې هم پيل کړې؟

له دې سره په سپنا سر وگرځېد له غم او ترهې يې چيغه کړه ولې اجمله! اخر ما څه کړې چې ته دومره لوی تور راباندې پورې کوي، سترگې يې د هغه په سترگوکې وگنډلې، د لاس ورغوی يې د اوښکو پاکولو لپاره سترگوته پورته کړ، غاړه يې کړه شوه گوري چې د خوب په تخت يې دبکس کتابچه پرته ده، پوهه شوه چې ټول غم همدې کتابچې جوړ کړی دی.

قدم يې پورته کړ ترڅو کتابچه راواخلي خو اجمال له لاسه ونيوله، همداچې مخ يې د هغه په لوري کړ دومره مضبوطه يې له کينې سترگې پورته ووهله چې ځای پرځای پر بوتله، بل وار يې پرې ونکړ، همداسې په قهر او غصب له خونې ووت او دحويلۍ په منځ کې يې چيغې پيل کړې:

مورې! مورې! ته راشه او دخپلې بي بي اينگور گلونه دې وگوره چې کرلي يې دي، ته خبره يې چې هغه څو ياران لري، که نه يې خبره ورشه او ليکونه يې وگوره.

ټول له شاوخوا خونو راووتل او داجمل خونې ته ورغلل گوري چې سپنا دکوتې په منځ کې بېهونه پرته ده، پرته له دې چې د پېښې لامل وپوښتي روغتون ته يې ورسوله.

اجمل لا هماغسې په کور کې تاوېده اوله غوسې او قهر څخه يې له سترگو سپرغۍ الوتې چې شل دقيقې وروسته يې پلار ور ته زنگ وواهه په وارخطايې يې ورته وويل چې مېرمن يې مړه ده او دی بايد له کوره ځان وباسي کنه پوليس به يې ونيسي پرته له دې چې څه ووايي له کوره ووت.

ډاکټرانو يې پلار ته ويلي و چې دومره شديد وار پرې لگېدلی دی چې دعصابو رگونه يې شلېدلي او ۲۰ دقيقې مخکې يې ساه ورکړې ده.

د سپنا دمرگ په دريمه ورځ د اجمل خور شبنې هغه کتابچه چې په منځ کې يې ليکونه ايښودل شوي و او دهمدې ليکونو په وجه هغه ووژل شوه را واخسته، د کتابچې په منځ کې څلور ليکونه چې ډېر په مهارت او هنر سره ليکل او رنگه شوي و پکې و.

شبنې چې به هر ليک پرانيست او لوسته به يې نو سلگۍ به يې ورسره وهلې کله چې يې څلورم ليک نيمايي ولوست دومره په لوړ اواز يې وژړل چې په حويلې کې ولاړې ټولې ښځې کوټې ته راننوتلې، شبنې وويل ورور مې ددې کتابچې او خطونو له لاسه وربندار ووژله خوهغه بې گناه وه!

ټولو ورته وويل: ته يې ووايه چې د ليکونه چا سپنا ته رالېږلي اوڅه يې پکې ليکلي دي؟

شبنې په داسې حال کې چې سلگيووار نه ورکاوه د څلورم ليک وروستۍ جمله داسې ولوسته: (اجمله! گرانه داچې ته نالوستی يې زه هېڅ خفه نه يم، په دې هم پوهېږم چې ته به زما ليک هم ونه لوستلی شي ځکه چې تا ځان له لوسته لرې ساتلی دی. خير په دې هېواد کې ټول وگړي لوستي ندي، هېڅ پروا نکوي خوته به زما يوه غوښتنه مني او هغه داچې کله پخیر وطن ته راغلي او واده مو وشو نوته به د خپلې خوارۍ مزدورۍ ترڅنگ زده کړې هم پيلوي).

د زوی قاتل

هغه د ناروغۍ پر بستر پروت و ورځې يې ډېرې ووتې شېبه تر بلې يې د ژوندي پاتې کېدو لپاره هيلې له منځه تللې، بالاخره هغه وخت هم راوړسېد چې لاسونه، پښې، خوله او سترگې يې هم له حرکت پرېوتل، ډاکټران هم زړه نازړه ورته تلل راتلل هسې دده دکورنۍ د تسل لپاره به يې ورته تش ډراپ (سيروم) تېر کړ هغه به هم چلېنت نه کاوه ځکه عضلات او رگونه يې له کاره پرېوتې و، له ناچاره وه بايد کورته يې بېولې وای، خپل پور يې په کور کې پرې کړې وای او نور يې د کفن دفن لپاره ترتيبات نيول شوي وای.

سره له دې چې پلار او مور يې اوس هم نه منله خو دشهاب مشر ورور وويل: د صدف له کورنۍ نه به هيله وکړو که يې ومنله يو دغه به صدف روغتون ته ورته راشي نصیبونه خو يې سره نه و شوي د وروستي ځل لیدو ارمان خوبه د صدف پوره شي.

په ډېرو عزرونو يې خپل پلار او مور راضي کړل، يوڅوک يې د صدف دوی کورته ولېږل دوه ساعته وروسته صدف او مور يې روغتون ته راننوتل صدف په داسې حال کې چې زنگېدلي قدمونه يې په ځان پسې راکشول او پخوانی نور او رنگ يې په مخ کې نه و پاتې ډېره بې سکې شوې وه روغتون ته راننوتله.

کله چې د شهاب دبستر خونې ته ننوتل او په هغه يې نظر پر بوت صدف ځای پر ځای کېناستله، له زړه يې دمه وخته، ښه شېبه يې ژوره ساه واخسته مور يې له لاسه ونيوه او د شهاب مخکې يې کېنوله، هغې د چپرکت په بازو سر ايښی و مړې مړې اوښکې يې په سپينو مرمرو څڅېدې، په داسې حال کې يې سترگې د ولاړو کسانو په لور واړولې چې اوښکو يې په مخ د ۱۱ عددونه جوړ کړي و، له هغوی نه يې هيله وکړه چې څو شېبې صدف او شهاب په خونه کې يواځې پرېږدي.

د صدف د مور په شمول په خونه کې ولاړ ټول خلک ووتل، صدف د شهاب په بې مترې بدن سترگې وگرځولې خپل دغاړې بېک ته يې لاس کړ په درملو لامده کاغذی ستمالونه يې ځنې راواخستل او د شهاب مخ او لاسونه يې پرې پاک کړل، کله چې به يې دهغه مخ لاسونه پرې پاک کړل د ستمال به يې په باطله دانۍ کې وغورځاوه، د شهاب د مخ په پاکولو بوخته وه چې دهغه د ښي لاس دوه ګوتې وڅوڅېدې.

صدف ژر دهغه لاس راواخست او په خپل مخ يې کېښود دهغه په سترگو کې يې سترگې وګڼدلې په زړه کې يې دهغه د ژوند هيلې وټوکېدې خو ژر ور په زړه شو چې دهغه ژوند او مرګ ددې هېڅ درد نشي دوا کولی ځکه د شهاب پلار چې د صدف ماما کېده هېڅکله نه غواړي چې د يوه مالداره سړي لور دې يې اينګور شي، او له خپلې کمپلې پښې وباسي، که څه هم د صدف پلار خپل ځان له دوی څخه پورته نه حساباو خو دوی ځانته يو ډول عار او شرم ګاڼه او په دې نه پوهېده چې صدف له خپلو قالينو د شهاب ټغر ته ډېر اهميت ورکوي. بيا يې په کنده کنده سترگو کې اوښکې ښکاره شوې نور نو هېڅ هم ورته د زغملو وړ نه ول، د شهاب لاس يې ورسره وغزاوه، په تندي يې ښکل کړ او په چالاکی له خونې ووته، حتی مور ته يې هم صبر ونکړ کله چې خلک خونې ته ننوتل شهاب په بند بند اواز د صدف نوم اخسته، ټول هک پک شول، هېڅ

ورته د منلو نه وه ، د شهاب ورور چې ولیدل د ورور ساه یې د صدف په لاسونو کې ده ، له خونې راووت او په صدف پسې یې منډې کړې، له روغتونه بهرون یې هغه پیدا کړه په ننوتو یې بهرته راروانه کړه او دخپل ورور د ژوند خیرات یې ورڅخه وغوښت.

صدف او دشهاب مشر ورور چې کله خونې ته راننوتل نو د شهاب زنه یې په سپین ټوکر تړلې وه ، سترگې یې دخونې دروازې په لوري خلاصې پاتې وې او دتل لپاره له دې دنیا تللی و.

ستا یادونه

غوټی چې فرهاد ډېر پرې گران وو او دومره یې زړه پرې بایللی وو، چې نه یې غوښتل بله نجلۍ ورسره خبرې هم وکړي.

یوه ورځ یې په ښوونځي کې د تفریح پرمهال ورته وویل گوره فرهاد! ته ښه په دې پوهېږې چې زه له تاسره ډېره مینه کوم، نویوه هیله درنه کوم چې له نورو نجونونه ځان وساته، له هغوی سره ډېرې ټوکې ټکالې مه کوه ډېر ورسره کېنه پاڅېره مه، هغه ورته غوږ نیولی وو او دې ورته خبرې کولې.

چې خبرې یې خلاصې شوې هغه ورته وویل سمه ده زما ښایسته حورې! څنگه چې ته غواړې همداسې به کېږي، خودهغې زړه پرې اوبه نه څښلې.

نه نه فرهاد! گوره زه جدي یم کنه بیا درنه خفه کېږم، هغه ځواب ورکړ، وساده گۍ ته به ولې له مانه خفه کېږي، وگوره تاته ما څوځله ويلي چې فرهاد به له هېچا سره مینه ونکړي، مگر یواځې او یواځې له خپلې گل غوټې سره، خو یوه خبره مې ته هم واوره، چې نور ماته داسې خبرې ونکړې.

ته پوهېږې چې ستا په بار بار ټینګار او پرما شک کول، زما په زړه کې ستا لپاره د مینې دکمېدو سبب کېږي، اوزما اعتماد تر یوه لوی سوال لاندې راځي، ته هېڅ غم ونکړې، هغه خوبه دې اور بدلي وي کنه چې جوړې په اسمانونو کې انتخابېږي، خو گوره زه باور لرم چې فرهاد دغوټۍ او غوټۍ دفرهاد لپاره انتخاب شوي دي، دواړو وخنډل، دلاسونو گوتې یې یوډبل په گوتو کې ورکړې او روان شول، په دې کې ډېره موده تېره شوه، دوی په رښتیا هم یو له بل سره ډېر نږدې شوي وو، هغه ورځ هم راغله چې دغوټۍ دکوژدې دستمال یې دفرهاد لپاره ورکړ، اوس خو غوټۍ پوره ومنله چې فرهاد یې خپل شواونور یې څوک ترې نشي ولجه کولای.

له کوژدې څلور میاشتې وروسته فرهاد له دوه نورو ملگروسره ایران ته ولاړ، کله چې هغه یو ناڅاپه روان شو، او غوتی خبره شوه نوله واره په رږېدو شوه، په ډېر کم وخت کې یې رنګ تک ژېړ شو، دومره وچه کلکه شوه چې یواځې پوستکي یې په هډوکو پورې نښتی وو، که څه هم چې په اوونۍ کې یې یوځل له فرهاد سره په تېلیفون خبرې کولې، خو هغه خبرې به یې هم له غم او ویرنه ډکې وې، هغه به ورته خبرې کولې اودې به ورته ژړل، تل به یې زړه شین وو، دکلي او کوڅې نجونوبه ورپورې ملنډې وهلې او ورته به یې ویلې: چې ته څومره بې شرمه یې، اخر خوبه راشي تاخو ځان له خفګانه مړ کړ، ډېر خلک داسې وي چې دولور په پیسوپسې له وطن څخه ورک شي، آن لندن، امریکا، فرانسې، کاناډا او نورو لارې هېوادونو ته مساپرشي، اوبیا په کلونو کلونو هلته وي، ترڅو چې بېرته راځي اودواده پیسې ګټي نو سپن ږیری شوی وي، ډېر خوپه کلونو کلونو ورک وي، ستاخو دخدای فضل دی نږدې ګاونډي هېواد ایران ته تللی دی.

هغوی به دې ته داسې خبرې کولې خوپه خپلومنځو کې به یې دغوتۍ پاکه او سپېڅلې مینه ستایله او ویل به یې چې هر څوک دې داسې مینه وکړي. خو! چاته یې وایي دڅو میاشتو په تېرېدو سره د غوتۍ زړه صبر شو بېرته یې رنګ یوڅه ځای ته راغی، خو هغه اوس ښوونځي ته نه تلله، بس همغه دکور په کارونو کې به یې له مور او خويندو سره مرسته کوله.

دفرهاد دسفر لړۍ په ایران کې یو نیم کال ته وغزېده، خود راتللو یې څه نه ویل یواځې غوتی ته به یې نن اوسبا کول، چې په دې سره به دهغې زړه ښه وو، او یوه تمه به ورته پیداکېده چې رابه شي.

بله ورځ په کلي کې دهغه دراتللو اوازې خپرې شوې، چې هېواد ته راستنېږي، او په ډېر کم وخت کې به غوتی په سره ډولۍ کې خپل دځاوند کور ته ولاړه شي، غوتی خولا لدې هم خبره شوې وه، چې فرهاد خپل پلار ته

په تېليفون کې ويلي چې له رسېدوسره يې بايد واده تياروي، همداسې يې وکړل دغوټی پلار ته يې هم خبر ورکړ، ترڅو ځان چمتو کړي او واده ته دوی هم تياری ونيسي.

اوس نوهره لحظه دغوټی لپاره پوره کال دی، خوبونه يې ورک شوي، بس يواځې له خپلو خاطرو سره لوبېږي.

دهغه راتگ ته يواځې دوه ورځې پاتې وې، د واده لپاره کارتونه هم وليکل شول، مېلمانه راوغوښتل شول، دفرهاد خُسرت ته خوږه اومصارف هم وروړل شول، بس يواځې دهغه رارسېدل پاتې وواود واده شروع کېدل.

هغه ساعت هم راورسېده چې وروڼه، دتره زامن اوماگان دفرهاد مخې ته دسړک په غاړه ودرېدل، غوټی چې له خوښۍ نه يې په زړه ساړه ننوتې وو، داسې رېږدېدله لکه گلاب ته چې دسهار وږمې ټالۍ ورکوي او په گلبن کې يې يوه خوشگواره فضا جوړه کړې وي.

چې يوناخپه چيغې شوې هغه دی راغی!، هغه دی راغی!.

کوچنی کړولا موټر دهلکانوپه منځ کې داسې ورک شولکه دشاتوپه گبين چې مچۍ راتاوې شي، خوپه يوه ثانيه کې هرڅه بل شان شول او يوه حيرانوونکې چوپټياخوړه شوه، ټول لکه وېرېدلي مرغان يوبل ته څک څک شول، څوک يوطرف اوڅوک بل طرفته سره بېل شول، په دې وخت کې دموټر دروازه خلاصه او فرهاد ترې راکوز شو، دموټر مخې ته راتاوشو، ددوهم سيټ، دروازه يې هم راخلاصه کړه، په سېټ کې دتنها، په تور حجاب کې ناستې، نجلی لاس يې ونيوه راکوزه يې کړله، خلک يوبل سره وپسېنېدل، يوډول زوگ اوگونگوسې پيل شوې، ای دابه څوک وي؟ بل به وويل څوک ده خو راتېنټولې به يې وي کنه!، چابه ويل کومه نابنده انجلۍ به وي، بل به وويل ای څومره ښکلې ده، تاسو خو وگورئ ته به وايي چې په قلم جوړه شوې ده، خوفهاد دټولو

اندېښنې په یوه اواز سره لېرې کړې، ولې حیران یاست، دا چې دا نجلی څوک ده او څنگه له ماسره راغلې ده په همدې فکر کوی کنه؟! هېڅ دحیرانتیاوړ نده داستاسې راتلونکې، وړېندار، ماني، تندار اوزما مېرمنه مژگان ده.

څه څه څه !!! دډېروله خولې دا کلمه په لوړ اواز ووته. څو کوچنیو ماشومانو دغوتې دوی کور ته هم دا خبر رسولی وو، خو هغې نه منله، او په خپله مینه یې باور او اعتماد لاره، چې په دې وخت کې یې مشر ورور کور ته له خفګانه په ډکه څېره، راننوته، مور ته یې وویل:

مور جانې غرق شولو، تباہ شولو، وشرمېدو، دده له خبرو سره له هرې کوتې لوی او واړه، دحوبلۍ منځ ته راټول شول، هغه هم د کوچنیو ماشومانو خبره تائید کړه، غوتې هم په راټولو خلکو کې ولاړه وه، ټول ارمانونه یې په اوبو لاهو شول، هره هيله یې مړه شوه، نوره په ځان نه وه پوه شوې.

کله چې یې سترګې پرانستې، په روغتون کې وه او فرهاد یې مخې ته ولاړ وو، له لیدو سره یې لېونی شوه، چیغې یې پیل کړې، په خپل ځای کې کېناسته، دهغه سترګو کې یې خپلې سترګې ونيوې دومره یې په قهر ورته کتلې چې فرهاد یې ووېراوه، چې په همدې کې یې په لاس کې بند کنول (دسیرم ستنه)، کش کړه و یې وېسته، سرې وینې یې په لاس ښکته را روانې شوې او په هغه یې ور ورتوپ کړ ګرېوان یې پرې خبرې کړ، ورته یې وویل:

ته پوهېږې چې زما له یادونو سره دې څه وکړل؟ له دې سره نسکوره شوه، سر یې دچپرکت له وسپنې سره ولګېده، فرهاد ورته لکه دبوټ ولاړوو، ډاکتران راغلل، چې راپورته یې کړه نو نړۍ یې دفرهاد دروغجنې مینې ته پرېښې وه.

د تاريخ مضمون

نن يې دخبرو پيل په ډېرمانېجن انداز کې راسره وکړ، له نورو ورځو ډېرل بدل، دخو خبرو وورسته مې زړه ورته تنگ شو، پوښتنه مې ترې وکړه اياکومه ستونزه خونه ده درته پېښه شوې؟

ددې پوښتنې ځواب يې دخوشېو لپاره له ځانه سره وساته، له ډېرسکوت وروسته يې وويل نه! دشوېش کومه خبره نشته، خونې مې فکر جوړ ندی، کار خوند نه راکوي، هېڅ شى مې نه خوښېږي، بياغلې شوه، ورته ومې ويل ايا داتولې خبرې ستاله خولې راووتې؟!

بياځندنې شوه، په جدي ډول مې اواز پرې وکړ، بيا درباندي څه وشول، خو خبرې وکړه کنه، ايا چا خوڅه ندي درته ويلي؟

ځواب يې نه راکاوه، بيا مې پرې اواز وکړ، گوره شينکې! زه داسې ټوکې نه خوښوم هيله کوم زما دې تشوېش پيدا کړ، ووايه هرڅه چې شوي وي ماته يې ووايه که کومه ستونزه وي، دواړه به ورته يوه دحل لاره وگورو، بيا يې هم خپله خاموشي ساتله، خوزماچېرې طاقت کېده، وجلي! خوب درځي که څنگه؟ که خوب درځي نو ورځه ويده شه، ځواب يې راکړ نه خوب نه راځي، پوهېږې! په دې وروستيو کې يو ډول عجيبه بدلون په ځان کې احساسوم. ژرمې پوښتنه ترې وکړه هغه څنگه او کوم ډول؟!

ويل يې درس ويلو ته مې زړه نه کېږي، خوراک، څښاک مې هم ډېر کم شوی دی، لکه پخوا به چې فريزر (يخچال) رانه تنگ وو، دمه به يې نه شوای رانه کړای، کله به مې ترې جوس راواخست، کله شيدې، کله تيارپاخه شوي غذا کله

څه او کله څه او په ښه اشتها به مې وخوړل، خو اوس په ټوله ورځ کې دوه ځلې هم ديخچال سر نه پورته کوم.

په شوخی يې راته وويل: زه نو دا خبرې تاته دڅه لپاره کوم؟ ته خو به ايله خوشحاله شوی يې، تل به دې راته ويل خپتورې، ټوله ورځ خوراک کوي، دابښه دی چې دا يخچال انسان ندی کنه اوس به درنه لس ځله تبتيډلی وو، شکر به دې وېستی وي.

ما ورته وخنډل، هغې خپلې خبرې روانې وساتلې، خوب دومره غلبه راباندې کوي، چې کله کله خو نژدې وي چې لمونځ هم رانه پاتې شي، هېڅوک مې په نظر ښه نه راځي، نه پوهېږم چاته ښه ووايم او چاته بد، هېڅ پرېکړه نه شم کولای، کارونه هم تر دېره حده رانه پاتې وي، لاس مې نه ورځي، هېڅ نه پوهېږم چې څه وکړم؟

نوره مې حوصله ورته تنگه شوه، خبرې مې يې قطع کړې.

— غلې شه لېونۍ لېونۍ مه غږېږه، نه پوهېږم، څه دې اورېدلي چې ته يې داسې په غرونو خېژولي يې.

ايا دا خبرې په رښتيا هم ته کوي ايا داهر څه هغه څوک وايي چې زه يې په نړۍ کې عام فهمه، با استعداد، با حوصله، با کلتوره، په خلکو او وطن مينه، دولس خدمتگاره، دانساني ژوند مالگه، دهرې بريا واسطه او وسيله ګڼم؟

نه هېڅکله هم داسې نه شي کېدای ته، داسې نه شي کېدای، دايوه هم ستا خبره نده، زه باور لرم چې دا ته نه يې.

غوښتل يې څه ووايي خو وار مې ورنکړ، ورته مې وويل هغه څوک چې تل به يې ماته د نصيحت کتابونه پانې پانې کول، ماته په يې د توانمندی خبرې کولې، زما په هرې ستونزې د لاس بري کېدو ضمانت به يې کاوه، تل به يې راته ويل کله هم هڅه ونکړې چې د خداي ژړا او يا خفگان ته خالي کړې.

نن هغه په خپله دومره ناتوانه شوې چې، حتی پخپله دنهيلى خبرې کوي؟ ځان ناتوانه بولي، مرگ هره شېبه سترگوته دروي او دومره وېره ترې لري چې آن لادمخه يې ورته پښې غزولي دي؟

دا اودېته ورته ډېرې له نصيحت ډکې خبرې مې ورته وکړې، خو دهغې ځواب دنورو ورځو مخالف ډېر سست او دزړه په زور وه، اخر مې ورته وويل ته دڅوشېبو لپاره ارام وکړه، اوس درسره خبرې نه کوم، زه هم خپل کار کوم، خودامې ورته وويل چې شينکې! په داسې لاعلاج غم باندې دې اخته کړم چې کار به هېڅ خوند رانکړي، اوس به زه هم ستا په اړه سوچونه کوم. پر بېکړه مې وکړه چې رخصت يې کړم، اواز يې راباندې وکړ، صبر وکړه.

— څه وايي؟

— هېڅ هم نه څه ولاړ شه.

— گوره ووايه هر څه چې وي زه يې اورم.

— نه هېڅ نشته هسې ماويل چې نه پوهېږم ولې، کله چې ویده شم نو یوناڅاپه لکه دپېرۍ پشان دښې راپاڅېږم، کمپیوټر روښانه کړم، له دوستانوسره دښت له لارې خبرې پیل کړم، خو هغې ته مې هم زړه تنگ شي، لکه دبت ورته ناسته يم، دوستان راباندې نارې وهي، څه شو بېبې! ویده شو بېبېبېبې، او نور، خو زما هېڅ په زړه کې دومره زور نه وي چې ځواب ورکړم.

ښه شېبه مې ورته وخنډل، په ټوکه کې مې دمیاعلي صاحب زیارت ته دتللو بلنه ورکړه، په موسکاڅو جدي لهجه يې وويل غلی شالۍ زه رښتیاوایم او ته راباندې ریشخند کوي.

نور يې د خوب په خاطر رانه رخصت واخست، ماډیگر مهال وو، چې بیا هم رښتیا لکه پېرۍ راپیدا شوه.

— سلام زه بیا راغلم.

— علیکم سلام راځه راځه همداستا کمي وو.

بیایې هم په خبرو کې کوم مثبت بدلون نه ښکارېده، ډېره نهیلې غږېده، ورته مې وویل داسې خبرې مه کوه چې ما هم خفه کوي، داسې خبرې وکړه چې یوه شېبه وځانده.

داځل یې ډېر ژر ځواب راکړ، خودایو څرگند حقیقت دی، چې نه ته ترې سترگې پټولی شي اونه هم زه.

ای لېونیږه! ته پوهېږې چې زه څه غواړم؟

ما وویل څه غواړې، غواړې والوزې؟

نه مړه! یوڅو ته هم هروخت ټوکې کوي، زه غواړم چې په راتلونکې کې یو داسې کتاب ولرم چې، زموږ راتلونکې نسل په هېواد کې له تېرو جنگونو او ناخوالو خبر شي، ولې چې دوی دې ته ضرورت لري ترڅو دخپل هېواد په اړه وپوهېږي.

په کړس مې ورته وځنډل، غلې شه مړې! ته خوسمه د فیل په غوږ کې ویده یې، ولې ته نه یې خبره چې د افغانستان د پوهنې وزارت په پام کې لري چې د تاریخ له مضمون څخه هغه تاریخي پېښې چې د جنگونو او شخړو یادونه پکې شوي وي اوباسي، هغوی وايي چې په دې سره د شاگردانو فکرونه خرابېږي او بده اغېزه پرې کوي، او ته ورته داسې کتاب چاپوي چې ټولې خونړۍ کیسې وي.

ځواب یې راکړ خو دولت غواړي چې لمر په دوه ګوتو پټ کړي اما داهېڅ امکان نلري، د تاریخ له مضمون څخه خوبه یې وباسي، هغه به څنگه کړي چې دورځې یې په لسگونه مخ کې وژل کېږي.

نن مې ټوله ورځ دهغې خنداونه لیده، هره خبره به یې له یو عالم ناخوالو ډکه وه، نه پوهېدم چې څنگه یې وځنډوم، اخر مې ورته وویل: شینکې! یوه خبره درته وکړم؟

ژر يې ځواب راکړ هوسل خو وکړه، ماوويل نه يوه خبره کوم خو ژر به يې ځواب
 راکوي، دومره ژر څومره چې زه تمه لرم.
 _بڼه ووايه سمه ده.
 _نه اول ژمنه وکړه.
 _اوقفف په زړه کې مې زور نشته ووايه زه حاضره يم.
 _بڼه وایم يې خو گوره ځواب به راکوې.
 _وايم درکومه يې ته ووايه چې څه وايي؟
 هغه داچې نن دې هېڅ ونه خندل، فکر کوم نن چې کله سهار يخچال ته دڅه
 شي دراکستلوپه خاطر ورغلې يې نو خدا درنه پکې پرېوتې اوښه يې کنگل
 کړې ده.
 له دې سره يې دومره په لوړ اواز وخندل چې بېل خوند يې وکړ، اجازه مې ترې
 وغوښته، بڼه نو دخدای پامان .
 دښې شپې، بڼه خوب اوښه صحت دوعايې راته وکړه ، دخدای پامان يې وويل
 ماهم کمپيوتر بند کړاؤ نور sign-out شوم.

د ښځونږ يواله ورځ

د ډېر کلونه پخوا له کوم نامعلوم ځای څخه راغی، زموږ په کلي کې زموږ د کورونو تر څنگ مېشت شو، نوم يې ولي وو، مگر فکر کور او لاس يې بېخي خالي وو، کسب او کار يې داوو چې له سيند څخه به يې ماهيان نيول او په بازار کې به يې پلورل.

داماهيان يواځې ده نه نيول، بلکې دده ونډه به پکې شل فيصده هم نه وه، اتيا فيصده به يې ورسره مشرې لور وحيدې اودوهم اودريم زوی زري او مطيع الله نيول، مطيع الله په يوه سترگه مغذور هم وو، درېواړه کوچنيان به هغه وخت د لس، اته او اووکالو وو، دوی به د ماسپينين له مخې په پرديو کړوندوسر وو، په لمدو ځمکو کې اوسيدونکي سره چينجيان به يې راوېستل، تر څو يې سبا په کونډو (چنگکونو) کې وټومبي، ماهيان پرې وغولوي او ښکاري يې کړي، د شپې به په کور وو، سهار به دملا له اذان سره له کور ووتل، دابه که ژمی وو او که به اوړی، ددوی لپاره بې تفاوته وه، دورځې به يې دوه درې کيلو ماهيان نيول، پلار به ورته لکه د بادار اخواد يخو گرځېده، يودره وال چره ايز ټوپک يې لاره د مرغانو په ښکار پسې به گرځېده او کوچني ماشومان به په خپلو خوار يواخته وو.

ولي د ډېرې غريبې تر څنگ دومره ظالم او مستبد شخص وو، چې دغه کوچنيو ماشومانو ته به يې د يوې وړې تېروتنې له امله دومره سخته سزا ورکوله، چې هېڅ دانسانيت له شان سره به نه وه برابر، دده دهمدې ظلمونو له امله يې مشر ځوی چې زري به يې ورته ويلې يوه ورځ د ماهيانو

د پلورلو په بهانه بازار ته ولاړ او بیارانغی، نژدې دوه کاله لا درکه وو، یوه ورځ ماز یگر مهال وو، دکور په طرف روان وم، دولي خېمې ته مې فکر شو چې مخې ته یې دده خپل ماشومان اودوه درې نورې ښځې ژاړې، زړه کې مې راتېره شوه، لکه چې دې ظالم خپل کوم ماشوم وژلی دی، ځکه چې هېڅ شک ترې نه وو، خیر پوښتنه مې وکړه، خو هغه شخص راته وویل چې دولي هغه ورک شوی ځوی، زري په جلال اباد ښار کې په یوه ترافیکي پېښه کې وژل شوی او دوی یې مړی دننگرهار د عامې روغتیا په روغتون کې موندلی دی، د ګاونډیتوب او همدردۍ له مخې مو د قبر په تیارولو او د تدفین په چارو کې مرسته ورسره وکړه، درېیمه ورځ وه چې له ننگرهار څخه څوک راغلي وو، ولي ته یې ویلي وو، چې تاسو کوم مړی تېره ورځ دننگرهار د عامې روغتیا له روغتون څخه راوړی دی هغه زموږ دی، او غواړو موږ قبر لوڅ کړو، خو ولي ورته ډېر سخت په قهر ویلي وو، تاسو اوس په ماباندې ریشخندوئ؟ ایا زه درته احمق ښکارم، چې اوس به خپل ځوی هم نه پېژنم؟ خو هغو خلکو هم ډېر اسرار کاوه، چې باید یو ځل قبر وکني، همداسې وشول، هماغه وو، چې قبر یې راوسپړه، دلحد دسر یوه تېره یې چې پورته کړه، مړی لا هماغه شان تازه وو، چې یې کفن له مخ څخه ورته لرې کړ، یو ځل سړي چیغه کړه!! داخوپه رښتیا زلمی دی، خوشبې راغلیو خلکو ورته وژړل او بیایې له قبر څخه راپورته کړ، تابوت یې له ځانه سره راوړی وو، مړی یې پکې ځای پر ځای کړ او روان شول.

ولي دوخت په تېرېدوسره په هغه ځای کې له ډېرو خلکو سره وپېژندل، له هر راز خلکو سره یې راشه درشه پیل شوه، هغه دخلکو خبره سم خرابات وو، بچيوبه یې گټله، ده به مصروفه اومزې به یې پرې کولې، ژوند یې همداسې تېرېده، یوه یې نه دوه کېدله، د ځینو په وینا بس په ډنگ حیران وو، کله به چې په کلي کې واده، کوژده یاد خوښۍ کوم بل پروگرام وو نو نڅاگروته حاجت نه

وو، ولي او ورسره څو نور گډېدونکي هم وو، دوی به ملاوې تړلې وي، داسې سيل به يې ورته کاوه چې دډولکي مار او سورنه چې به يې بېخ ووېست. د اولادونو په همدې بدبختۍ کې يې هغوی دځوانۍ په دُرشل پټنې کېښودې، خوداچې ظلمونه پرې تردې اندازې زيات وو، چې هر ه لحظه به په ژوند نه بلکې په مرگ خوښ ښکارېدل، نودشته عذابونو ترڅنگ ورته ځوانۍ هم په ژوند کې بله ستونزه شوه. هغه داچې کله به وحیده دماهيانو نيولولپاره له کوره ووته نو په لاره کې به دکلي کوڅولوچکان ورته ولاړ وو، يابه يې په هغه ځای کې چې دې به ماهيان نيول، ورته مورچلې جوړې کړې وي، خودابېچاره به چې له کور له ورونوسره ووته نو لکه دېکې داسې پشان به يې يواځې خپله مخه ليدله، اخوديخوايې نه شول کتلې، له ډېر احتياط او فکر سره سره بياهم پلار په سل نومونو يادوله اودې حد ته به يې وهله چې، له ځايه به د پورته کېدو نه وه. چې دا يوه نوې ستونزه ورته راتوکېدلې وه، هغه دومره حدته خپل اولادونه وېرولي وو، چې کله به يې يو اولاد واهه نو بل به له وېرې خلاصولی نه شوانه به دومره جرئت پکې وو چې په زوره يې ژړلې وای ترڅو يې څوک مرستې ته راشي، هغه زموږ په ټول کلي کې په ظالم مشهور وو، چا به ورته چرسي ويلي اوچا ښکې.

يوڅه وخت وروسته زموږ له کلي وکوچېد، خوداسې ويل کېدل چې دلغمان ولايت ته په گرځېدلي سړک دسرځکانوپه سيمه کې مېشت شوی دی اوپه دې وخت کې يې هغه ورک اومر شوی ځوی هم راپيداشوی دی، خوداخل هغه مطيع الله هم له ځانه سره په هواکړ، اوپه خپله مخه ولاړ، دهغه عاطفه او مينه دومره ژوندۍ وه چې په خپل ورور يې نور هغه شان ظلمونه نه شول زغملی، خو دولي لپاره اوس هم داکومه مهمه او دتشویش وړ خبره نه وو، ځکه چې اوس يې په کور کې نورې لونې عابده، بي بي هوا اوفهميده، دومره لويې شوې وې چې د زري، مطيع الله اووحيدي تشه ډکه کړي، اودهغوی چارې مخته

یوسي، دوی هم دژوند په دې اړو دور کې رالویې شوې وې، دپلار له هر راز ظلم او ستم سره بلدې وې، چاته به یې شکایت نه کاوه، ځکه پوهېدلې چې دا ورځ به حتماً په دوی راځي نوځکه یې په چپه خوله خپلو مسوؤولیتونو ته غاړې کېښودې.

له یوڅه وخت وروسته بېرته زموږ طرف ته راغی خو داځل زموږ کلي ته نه بلکې زموږ له کلي یو کلی بره، منصور کلي کې یې واپړول، او داځل یې په خپل ویروس (ظلم) هغه خلک تر دوه سپوږمو راوستل، خواوس زه ترې ډېر نه خبر ېدم ولې چې نور ماته هم له کورنۍ سره د اقتصادي ستونزې حلول راپه غاړه شول، خو ډېر ډېر شکر د لوی خدای ج اداء کوم چې یوحلیم، مهربان، باعزت، داولاد حق پېژندونکی اومینه ناک پلار یې راپه برخه کړی دی، چې په ژوند کې ورڅه دیوې زرې په اندازه گیله هم نه لرم، اونه یې کله په دې مجبور کړی يم ترڅو له هغه سره په کارونو کې مرسته وکړم، هغه زما او زما د ټولې کورنۍ ډېر خیال ساتلی دی، خوددې هرڅه ترڅنګ دعا کوم چې ای خدایه کاش وحیدې، زري، مطیع الله، عابدې، بي بي هوا اوفهمیدې ته دې هم یومهربان پلار ورکړی وای، چې کمتر کمه خو یې په خپله زنده گۍ کې له خپل عمر څخه یوڅه خوند او لذت اخستی وای، خو افسوس چې داسې نده، هغه به خپل اولادونه وړي هم نه پرېښودل، هغه خوراکونه به یې ورکول چې ډېرو معتبرو خلکو به نه شول کولی خو دهغې نه ورته زهر ډېر ښه وو، له هغوی بېچاره گانو څخه یې دبیرل پسونه جوړ کړي وو، دورځې به یې په ښو سرځایونو کې وځړول او ماښام به یې دلېوه مخې ته وتړل.

یوه ورځ خبر شو م چې وحیده یې ځانته بدل کړې او بل واده یې کړی دی، نژدې یو کال یې دواده ووت، له همدې خبر څخه څو ورځې لانه وې تېرې چې په کور کې مې له پلار سره په موبایل خبرې کولې چې زموږ دکورنۍ کوم

غږي مې پلار ته څه وويل، نوهغه ماته وويل چې خبر شوې؟ ماور ته ژر وويل نه
خير خودی له څه شي؟

هغه راغبرگه کړه: ولي خپله نوې ښځه ووژله!! له دې خبرې سره مې د بدن
وېښتان ودرېدل، بې اختياره مې له خولې ووتل، هي لعنت دخداى شه په داسې
بې شرفه مخلوق، هغه بېچاره يې په سيخانو دومره وهلې وه، چې ساه يې پرې
وېستې وه، دډېرو خبرو توان راکې پاتې نشو، فقط دومره مې وپوښتل چې
(مشره ښځه) يې چېرې وه؟ پلار ځواب راکړ هغه خويې لاپخواشېلې وه، هغه
خپلې ښځې ته دښځوپه نړيواله ورځ په ډالۍ کې مرگ ورکړ او ژونديې ورڅخه
گانه کړ.

ناراضه مزدور

د برېښنا اوسپنيزې پاڼې ته يې تکیه وهلې وه او په لاره د پليو تېرېدونکيو وگړيو لاسونو او جېبونو ته يې کتل، ورته را رسېدونکي هر شخص به چې جېب کې لاس ښکته کړ ده به وانگېرله چې اوس به پيسې ورکړي، خو چې هغه کس به خالي لاس يا موبایل را ووست بېرته به يې تندۍ گونځې شو.

يو ځوان يې په څنگ کې برېک واخست، جېب ته يې لاس کړ او په پوره حوصله يې د پنځوس افغانیو نوټ ورکړ او ترې روان شو.

لغړ ماشوم له ډېرې خوشحالی نوټ د جېب پر ځای خلاص گرېوان کې واچاوه خو چې ويې لیدل پنځوسي يې سينه لمس کړه ژر يې راووست او جېب کې يې واچوه، خواته يې راغلم ورسره کېناستم، ورته ومې ويل ايا ډېر خوشحاله شوې؟

د سر په اشاره يې هو وويل، پوښتنه مې ترې وکړه: دورځې خو روپۍ پيدا کوي؟

ټکنۍ ځواب يې راکړ: کله شل کله ډېر او کله کله پنځوس.

خبره مې يې ورقطع کړه: ولې دروغ وايي همدا اوس خو دې درې نفرو اويا روپۍ درکړې، يواځې هغه يوه هلک پنځوس درکړې نوته بيا ولې وايي چې کله شل او که پنځوس گټي؟

هلک ناراضه اسوبلی وکړ راته کړه یې هو خو ماته په پنځوسو کې لس روپۍ راکوي.

څه؟ څوک دا کار کوي؟

هلک شاوخوا وکتل وېې ويل هغوی.

ماورته وويل خوهغوی څوک دي؟

ويې ويل: هغوی چې موږ هر سهار خپلو ځایونوته بیایي.

دا چې مخکې مې څو څوځله اورېدلي و چې اوس په ښار کې چوکونه او سړکونه سوالگروته په کرایه او اجاره ورکول کېږي نو پوه شوم چې دا ماشوم هم دکومې پروژې کار کوونکی دی.

دوهم ځل ناکام

بې له دې چې دهغه لورته وگوري، اواز يې پرې وکړ هارونه! ای هارونه! تاته وایم، گوره چې بیا غږ نه راته کوي، بیا دپلار اومور ترمخې ما ملامتوي، هغې همدا خبرې له ځانه سره کولې، چې ده پرې برچ وهل، غلې شالا، بلادې په دې تور مخ شه، ځل ځله مې درته ويلي چې زما ددرس ويلو په وخت کې مه راسره غږېږه، جلی يې ووبروله، غلې په خپل ځای کې مېخ شوه، لږه شېبه وروسته يې سرد هارون خواته کور کړ، دسترگوله کونجه يې ورته وکتل، هغه بياهم د پخواپشان، په کتابچه کې رسمه شوې طیاره درنگوپه واسطه رنگوله، يواځې درنگو کښهاری اودپزې سونايې ختله، شين خالی دشونډوپه سر وخندل، په مخ کې ايښې اوږده نانځکه چې ژېړطلايي وېښتان يې لرل، دسپين مساله يي کمانک په واسطه يې پورته ورته اړولي وو، دښي لاس په څنگل کې يې تور دستکول بندشوی وواو دمردکو (توشلو) پشان شني سترگې يې دخوځولوپه وخت کې خلاصې اوښدې کېدې، راپورته کړه، ورسره په خبرو شوه.

راځه شينوگۍ! نه دې راسره غږېږي څه پرواکوي، ته به وگوري مابه هم اغا په مختب (مکتب) کې واچوي، بيا به ته وگوري چې زه به له هارون نه هم تکره شم، شينوگۍ! زه گوره بيا په تاباندي نه غوصه کېږم ښه!

هارون چې تردې دمه په رسم اخته وو، مخ يې ورته راواړوه دپزې له کش کولوسره يې دهغې دخولې پېښې ورته وکړې.

زه درباندي نه غوصه کېږم، ماهم مختب کې اچوي، تا تورمخې اول څوک په مکتب کې پرېږدي هم نه! ته نوله ماسره امتحان وهلی سې؟

شین خالی، شینوگی دکوچني ماشوم پشان په ډېر مهارت سره په غېږ کې تینگه کړه یولاس یې ترې لاندې اوبل یې پرې له پاسه ونيو، هارون ته یې وکتل، اودپوزې په مونجولوسره له کوټې ووته.

خو ورځې وروسته یې پلار په رښتیا هم شین خالی په مکتب کې شامله کړه، نجلۍ په ډېره خوښۍ اولېوالتیاسره ښوونځي ته تلله، په لومړ یوکې یوڅه کم جرئت وه، ځکه چې له خپلو همصنفیانوسره نوې او نابلدۀ وه، خو دوخت په تېرېدوسره ښه شوه، پلار به یې کله کله، ښوونځي ته، داحوال اخستوپه خاطر ورته، خوهر ځل به داستادلخوادشین خالی په هکله له صفت اوستاینې سره مخ کېده، چې پلار به یې هم ډېر ترې خوښ شو، خو برعکس هر ځل به استاد له هارون څخه سرتکاوه، شکایت به یې ترې کاوه، له نورور همزولو او همصنفیانوسره به یې دده له شخړو خبراوه، هارون څوځله دپلار لخوا ورتل شو، خو هغه به یې قصد له شین خالی اخسته، تل به یې وهله، ورته ویل به یې ورته ستاله لاسه زماژوند تریخ شوی دی، تل مې پلار وهي، په ښوونځي کې هم راته لوی غم جوړه شوې یې.

پلار به یې ورته ویل چې ته هم باید ځان دشین خالی پشان عیار کړې، ټول استادان اوملگري یې ورڅخه خوښ دي خوله تانه ټول شکایت کوي.

دوی دواړه یې په یوه خصوصي (شخصي) ښوونځي کې شامل کړي وو، خو هارون له شین خالی یو کال دمخه داخل شوی وو، بله ورځ یې امتحانونه پیل شول، هارون به خوبونه کول، ټوله ورځ به یې لوبې کولې، یواځې کله به یې چې دپلار دراتګ وخت شو نو کتاب به یې راواخست خو شین خالی تل درسونه ویل، او هڅې به یې کولې چې ښې نمبرې واخلي او په عمل کې هارون ته ثابتته کړي چې په رښتیا هم تکره ده.

ازمونیې خلاصې شوې، دنتایجو داعلان ورځ وه، په دوی پسې موټر راغی، خو چلوونکي هارون ته یو پاکټ ورکړ چې دادارې لخوا ورته ورکړل شوی وو،

ترڅو يې پلار ته ورکړي، هارون پاکت پلار ته ورکړ او بېرته موټر ته وخته، چلوونکي ته يې وويل روان شه، خو هغه ورته وويل لږ صبر وکړه، په دې وخت کې د هارون پلار له موټروان سره روغېر وکړ، او په مخکې سېټ کې ورسره کېناست، هارون او شين خالی حيران وو، چې څنگه يې پلار له دوی سره نن په موټر کې پورته شوه، ښوونځي ته چې ورسېدل، دنتايجو اعلان هم خلاص شوی وو، خوبيا هم د هارون پلار د ښوونځي د مدير لخوا شاگردانو ته وروپېژندل شو، او د هغوی دواړو نتايج يې په لاس ورکړل، کله چې نور گل دخپلې لور او ځوی نتيجې وليدې، معلومه شوه چې، شين خالی په خپل ټولگي کې اول نمره او هارون ددوهم ځل لپاره هم ناکام شوی دی.

(1_4_3)

په يوه ناپېژانده ماحول او چاپېريال کې مو يواځې د سلام او عليکم تر بريده سره وپېژندل، هغې په يوه لوړ دولتي پوست کار کاوه خو زه د يوې غير دولتي ادارې مامور وم، هسې خو دواړه مامورين وو خو فرق مويه دې کې و چې دهغې موقف، رتبه، زده کړې، عمراو هرڅه تر ما لوړ و، په دوهم ځل مې بيا په يوه ځای کې وليده تر څو خبرو اترو وروسته يې خپله دفون شمېره راکړه، راته کړه يې که کله اړتيا پېښېده او پوهېدې چې زه مرسته در سره کولى شم، نو په ډاډمن زړه فون راته وکړه.

څه وخت وروسته مې رښتيا هم په هماغې اداره کې چې دې پکې کار کاوه کار پيدا شو او کار مې هم تر ډېره بريده په همدې پورې اړوند و، فون کول مې ورته مناسب ونه بلل، په داسې حال کې چې له يو ډول ناروغۍ سره هم لاس او گرېوان وم، ډېر گرځېدل هم راته ښه نه ول، خير د فون کولو پرځای مې ورتلل مناسب وبلل، همداسې سوکه سوکه ور روان شوم هغه زما له ناروغۍ خبره وه، کله چې يې دفتر ته ورسېدم تر اجازې غوښتو وروسته يې کاري خونې ته ننوتم، همدا چې ويې ليدم له خپل ځايه را پورته شوه ويل يې ايا دومره اړين کار و چې په داسې حال کې په خپله راغلې؟ تاته خو ما د فون شمېره درکړې وه ولې دې زنگ راته ونه واهه.

ما ورته وويل خير دا مې مناسبه ونه بلله چې د يوې وړې خبرې لپاره هم درته فون وکړم، په څوکۍ د کېناستلو يې راته وويل، خپلې خدمتگاري ته يې د چا راوړلو سپارښتنه وکړه، بيا يې ماته وويل ښه نو وايه څه کار دي و؟

هغه اړین کار چې ورلپاره تللی وم ورته ومی ووايه هغې يې هم داجراء کېدو ژمنه وکړه خو له مایې هم ژمنه واخسته چې بیا ددومره کوچنی خبرې لپاره ځان په عذاب نکړم بلکې زنگ به ورته وهم.

دهغې له نېکو اخلاقو او واقعي خدمت نه ډېر متاثره شوم، هغه د ځينو خلکو خبره په زړه مې راننوتله، تر دې وروسته به مې کله کله زنگ ورته واهه پوښتنه به مې يې کوله اوس مو اشنایي ډېره زیاته شوه، یوه ورځ مې زنگ ورته ووايه چې څه کار ورسره لرم راته ويې ويل: اوس خو رسمیات ختم دي سهار په ۸ بجې دفتر ته ځم او راشه چې له نږدې وگورو، نه پوهېږم چې هغې ولې غوښتل ما له نږدې وگوري سره له دې چې کار تر پخواني هغه ډېر کوچنی و، سبا يې دفتر ته ورغلم دا لا نه وه راغلی، بلخوا په ماهم ددفتر دتللو ناوخته کېده، زنگ مې ورته ووايه ځواب يې هم رانکړ، فکر مې وکړ چې هرو مرو مصروفه شوې او یا يې ژمنه هېره کړې، ناچاره يې له دفتره راووتم او دخپل دفتر په لوري رهي شوم، ۱۵۰ متره مزل به مې کړی و چې په مخه راغله، له لیدوسره يې رانه بخښنه وغوښته ويل يې بېرته وگرځه زه هم ورسره روان شوم، داچې دځوانۍ جوش اوخروش و نو له دې سره په لاره گډ تللو یوډول خوند راکاوه، خدای شته په زړه کې مې ورته احساس پیدا شو، لنډه داچې زموږ د خبرو اړیکه په انټرنیټي اړیکو بدله شوه، زما ترڅنگ هغې هم زمالپاره یوډول احساس درلود چې زه يې په چټ او مسجونوکې دحروفو او کلماتو له استعمال څخه پوهېدم خو نه هغې دا جرئت لاره چې دزړه خبره وکړي اونه هم ما.

یوه ورځ مې دمینې دښکاره کولو څو کلمې د اعدادو په ډول په چټ کې ورته ولیکلې خو هغه پرې پوهه نشوه، بېرته يې په ځواب کې وویل چې ددې اعدادو معنی څه ده؟ داچې زه وپرېدم هسې نه چې بده يې وگني نو خبره مې شاته وغورځوله له ځواب ویلو يې تېر شوم، خو هغې بیا هم اسرار او ټینگار کاوه

،بالاخره مې له ځانسره پر بکړه وکړه چې معنی يې ورته وایم ،ترخوبه دادزړه خبره په زړه کې پاتې وي راځه په خوله يې راوله ،که يې بده وبلله نو اړیکه به مودتل لپاره له منځه ولاړه شي اوکه يې بده ونه گڼله نو دا دوستي به مو په حقيقي مينې واوړي.

همداسې مې وکړل،هغه اعداد (۱۴۳) چې د انگلیسی حروفو له (I love you) سره برابر و،کله چې مې ورته داسې ولیکل څو دغه يې له حیرانتیا په مسج کې څڅڅڅه راولیږل خوما ځان غلی کړ،له عکس العمل څخه يې وپوهېدم چې بده يې ونه گڼله بلکې دې هم زما له خوا دهمدې خبرې د اورېدو انتظار کاوه،خبرې مو وغزولې هغې راته ویل چې ما لاپه دې برخه کې فکر ندی کړی ،خو زه پوهېدم چې فکر يې کړی دی،یوه ورځ هغې هم راته مثبت ځواب ووايه، اوس نو اشنايي په حقيقي دوستۍ او دوستي په حقيقي مينه واوختل کله کله به يې څنگ ته ورتللم،خو ددې لپاره چې ددفتر همکاران يې په مونږ پوه نشي له ډېر کېناستلو او خبرو مې ډډه کوله.

یوه ورځ مې ورته وویل :

مرغلرې! ته ولې زموږ کورته نه راځې،یوه ورځ راشه چې له خپلې کورنۍ سره دې معرفي کړم هغې هم منفي ځواب رانکړ خو ويې نه ویل چې کله راځي،خودغه مې بیا ورته وویل اخر یوه ورځ راغلله زما کورنۍ يې ولیده موږ هم خوشحاله شولو او داهم خوشحاله وه،په همدې ورځو کې مې یوه ورځ بیا راوغوښته خو داښه ده چې زموږ مينه دوه طرفه وه نه به هغې اونه به ما دهغې خبره ځمکې ته غورځوله.

یوه ورځ په کور کې یواځې وم زړه مې هم ډېر تنگ و مرغلرې ته مې فون وکړ ورته ومې ویل چې کور کې هېڅوک نشته راشه چې فکر مو بدل شي،په سر کې زړه نازړه وه خوداچې زه او زما مينه ډېر پرې گران و ويې منله خو نن نه بلکې سبا يې د راتللو ژمنه وکړه،داچې یواځې وم نور کارونه مې په شا

پر بښودل، بلا مې ورپسې کړه، دهغې راتللو ته مې آماده گي پيل کړه، کارونه دومره نه و خو زه يو ډول ذهني وارخطا بر بښېدم، هره خوا به مې چې نظر اړوه يوڅه به راته ناسم ښکاره شول، هغه به مې پر ځای کړ بيا به مې بل څه ته پام شو بس گرد تاوېدم.

بالاخره سبا شو، تېليفون مې ورته وکړ ويل مې له ژمنې څخه خوبه نه وي او بښتې خو هغې وويل چې درځم.

له لږ ځنډ وروسته مې بيا ورته زنگ ووايه چې غوړې يې پورته کړ ساه نيولوي وه، د بوټانو تقايي خټه پوه شوم چې راروانه ده ويل يې دېر ناراحته يې؟ دادی در روانه يم.

غوړې مې کېښود خو راياد شو چې داپوښتنه خومې ورنه ونکړه چې کوم ځای کې ده، خير هر چېرې چې وي رابه شی.

او هو هلکه! ته خو هم په ځآن لږ گوتې ووهه که څه هم پاک کالي مې له سپاره اغوستي و هندارې ته ودرېدم په وچو وېښتانو کې مې گمنز تېره کړه ويښتان مې شک شک ودرېدل خوند يې رانکړ، دهليز ته ووتم د اوبو بدنې ايښې وه ورغوی مې غوچ او له اوبومې ډک دواړه لاسونه مې پرې لامده کړل، گوتې مې په وېښتانو کې تېرې کړې پرلپسې مې د وېښتانو دغوړولو تېل را واخستل دې ته مې هم د چپ لاس ورغوي کې کنده جوړه کړه کله چې مې بوتل دهندراي په رپک کېښود بې تولې شو او لاندې ځمکې ته يې ور ودانگل، داچې سر پوښ يې ما ټينگ کړی نه و نو په هوا کې هغه هم ورڅخه والوت تېل ټول زما په کمېس راتوی شول، اوه خدايه! دامې څه وکړل اوس خوبه مرغله را ورسېږي اوزه نورې او توکړې جامې هم نلرم، دابه نو څنگه شي.

ناچاره مې هغه جامې چې سپاره مې وېستې وې بېرته واغوستې هغه هم دېرې خبرنې نه وې، سر مې شانه کړ خو له کاليو مې راضي نه وم، نن مې بايد له نورو ورځو ځان دېر ښکلی کړی وای ځکه اخر مې معشوقه راروانه وه او يواځې په

یواځې ورسره گورم، دروازه مې هم خلاصه پرېښوده ماویل چې ټک ټک ته یې اړتیا پاتې نشي مرغړی ته مې هم دفون پرکرنه وویل چې دروازه خلاصه ده او نېغه خونې ته راځه، زه دکوتې په منځ کې ولاړ وم د انتظار شېبې مې شمارلې دفون لوی سکرین ته مې کتل دڅه شي په لیدو بوخت وم چې دکور دروازه راخلاصه شوه کور حویلی نه لرله د یوې کوچنۍ خونې په اندازه دهلیز و، هغه دکور څښتن دکرایې لپاره جوړ کړی و اصلاً د هستوګنې وړ هم نه و خو موږ مجبوریت لاره چې پکې اوسېدو، دروازه چې خلاصه شوه گورم په توره جوړه کې دنګه اودښکلي څېرې لرونکې څښتنه نجلۍ په داسې حال کې چې په ګلابي شونډو یې موسکاه جال خور کړی و دهلیز ته په راختلو پارکو (زینو) راپورته شوه.

لاهم دکوتې په منځ کې ولاړ وم ماهم دموسکا په ډول شونډې سره بېرته کړې خودهغې روب داب دومره راباندې زورور و چې دگوتو څوکې مې ډېر په زور ورکړې او ښه راغلاست مې ورته ووايه.

دا کېناستله او زه لا ولاړ وم، ولاړم دانگر دروازه مې قلف کړه، بېرته دمرغړی څنګ ته په راتللو کې مې دوه ژورې ساه ګانې واخستې خونې ته ننوتم دالکه د ګلانو په منځ کې چې یو تر ټولو لوړ اوښکلی وي په ناز اوکرشمو کې تر ستوني ډوبه ناسته وه، زه یې هم تر خوا په ایخي بالښت تکیه شوم، د حال احوال پوښتنه مې ترې وکړه لاهم دغرور په اسپ ناسته وه په داسې حال کې یې د صحت ډاډ راکړ چې مخ یې دتلویزیون په لوري و، ښه شېبه دواړه غلي و، زه ددې په هکله فکرونو واخستم له ځآنسره مې ویل چې دا خو اوس هم دفون له لارې یوډول او مخامخ بل ډول ده، بیا مې وویل ددې لپاره به داسې کوي چې ماته خپل تاثیر لاندې راولي کله به مې ویل نه! دابه شرمېږي په همدې سوچونو اوګروهنوکې وم چې دتیتې خندا اواز مې تر غوږو شو، خوییا یې هم نه راکتل، ماهم دسترگو غشي هغه لور ته مخامخ کړل چې دې هدف

گرځولی و، دادافه يې نو خدا ته تشويش کې شوم چې ښه دې به ولي خندلي وي او داوې له ماسره خبرې نکوي؟

همدې کشمکش کې وم لاس مې د بالښت په اوږه اړولی و چې له گوتو ونيول شوم دومره لوی ټکان مې خوړ لکه برق چې نيولی اوسم زړه مې درزا پيل کړه، له دې سره د مرغلرې له خولې يوه زوروره خدا راووته، لکه لمده لښته په ملا قاطېده را قاطېده او خندل يې زه هم خپلې بې ځايه وېرې ته خدا واخستم ډېره شېبه مو وخنډل خو زما خندا تر ډېره بريده له مرغلرې سره د ځان عادي کولو لپاره وه، په خدا کې مې ورته وويل ډوډۍ به وخوړو بيا به خبرې کوو، موږ يو هم وېرې نه و خو هسې عادت مو وکړ، مرغلرې خويځې بازارۍ خوراک وکړ هسې دگوتو څوکې به يې کاسې ته وربښکته کړې دسترخوان مې ټول کړ خبرې مو پيل کړې هغې راته کړه: ايا ته رښتيا زما ليدوته دومره تېرې وي؟

ماورته وويل ولې ته يې نه مني؟

هغې وويل ولې يې نه منم چې شک مې کولی بيا له هغې ځايه تردې ځايه ستا ليدو ته راتللم؟ او هغه هم په داسې حال کې چې په کور کې دې نور څوک هم نه وي؟

او ای! ته دې دې جاموته وگوره ولې نورې جامې نه لرې؟

ماورته وويل لرم يې خو ستا له راتلونو مخکې رانه پرې دسر غوړولو تېل توی شول، بيا يې وخنډل پښې يې وغزولې څو ثانيې يې سترگې زما په سترگو کې وگنډلې له ځآنسره مې وانگېرله چې اوس به مې بيا په کوم ځای نيوکه کوي، راته کړه يې رانږدې شه او په غېږ کې مې سر کېده.

له سترگومې نظر والوت، يخ ونيوم هېڅ مې دهغې له خولې دداسې خبرې تمه نلرله، خومايي چې حوس او غوښتنه لرله جرئت مې نشو کولی فکر ته مې وخت ورنکړ بس سر مې ورته په غېږ کې کېښود له سر کېښودو سره يې ژوره

او داسې بنده بنده ساه واخستله لکه د وچې سيلې مياشت کې چې په چا د
يخ اوبه واچوي، مالپاره هم همداسې و په قراره يې پنبې راتولې کړې او په غېږ
کې يې دومره کلک ونيوم چې خوله او پوزه مې دواړه بند شول، تنفس مې هم
ډېر په سختۍ اخسته خو دېر پېښودلو غوښتنه مې نه کوله ځکه داشېبې مې
ډېرې محدودې او حتی ثانيې بللې.

خو شېبې وروسته يې سست کړم په مخ مې يې راته لاس کېښود ويل يې :
صادقه! پوهېږې چې ولې مې دومره خوښ يې؟
خپل ښي لاس مې د مرغلرې د اوږدو زلفو لاندې له غاږې تاو کړ ورته ومې
ويل نه !

ويې ويل داځکه چې ته دخپل نامه په شان ډېر صادق او رېښتونی يې، کله چې
په موبایل درسره خبرې کوم دخپل ځان په هکله ستا احساس له لرې
محسوسوم، ډېر وخت زه له خپل حده اوږم خو ته بيا هم سکوت اختياروي
او يواځينی خبره چې زما دزشتوالي په ځواب کې يې کوي همدا ده چې (له
تاسره ډېره مينه لرم).

صادقه! زه ستا مينې او محبت ته سلام کوم او داچې نن مې له هر رواج، دود او
دستور له احاطې څخه پښه اړولې اودهر جبر زنځيرونه مې مات کړي داټول
ستا د رېښتوني محبت نتيجه ده، او دا چې نن مې په خپله غېږه کې ستا سر
ايښی داهم ستا د بې اندازې مينې محصول دی .

گرانې! دخپل زړه خبره د لومړي او وروستي ځل لپاره په خوله راوړم او درته
په جهر سره وایم چې زه (تنها له تاسره مينه لرم) ته زما لومړی او وروستی
مينه يې.

مرغلرې زما وېښتانو ته مساج ورکاوه په تيت اواز يې راته خبرې کولې هغې په
داسې حال کې چې د زړه درزا يې ما ډېره په اسانۍ سره حس کوله، خپلې
نازکې شونډې زما پرمخ راښکته کړې ترڅومې ښکل کړي خو، اوښکې يې له

شونډو مخکې شوې، له سترگو يې بېلې او زما پر مخ يې خوله ولگوله، دمرغلرو ددانو پشان نورې اوبښکې يې هم زما پر مخ را تويې شوې، سلگيو واخسته، ټوله لړزېده، زه يې هم خواشینی کړم نه پوهېدم ولې داسې کوي سر مې يې له غېږې پورته کړ، هغې بېرته زما په مخ لاس کېښود او زړه پورې يې ونیوم، مرغلرې خوله زما په خوله کېښوده او په بند ستوني، جال جال سترگو او خپ اواز يې دا خبره وکړه :

صادقه! کاش زه واده شوې نه وای!!!

گل زرینه

نن بيا له معمول سره سم له ټولونه مخکې د شنې ونې لاندې راوړسېدم له وچو وښونه په جوړې شوې سترنجۍ په دېره کې وغزېدم، دا هغه ځه او شنه دېره وه چې هر کال به داوړي د گرمۍ موسم په رارسېدوسره سپن ږيري علي خان اکا په خپلو لاسونو جوړوله، په دې دېره کې يوه غټه دتوت شنډه ونه ولاړه وه چې له ډډنه به يې ايله ددوه غټوسرېو لاسونه تاوېدل، زما په شمول به دکلي خو شوخ ماشومانو هره ورځ تر غرمې پورې پکې ساعت تېري کوله او دعلي خان اکا نه به مو په زړه پورې کيسې اورېدلې، هغه به مونږ ته داسې ټوکې او کيسې کولې چې له ډېرې خندا نه به ډډه په ډډه اوښتو حتی تر دې چې نوره به مو له ډېرې خندانې له سترگو اوښکې روانې شوې.

زه ناست وم، علي خان اکامې لیده چې څلورپټيه وړاندې يې په غوايانو باندې چې ده به ورته ((برگۍ)) جوړه ويلې يوه (قلبه) کوله خو اواز مې پرې ونه کړ ولې چې نه مې غوښتل دده شوق متکور کړم هغه يوه پخوانۍ سندره په لوړ اواز زمزمه کوله غږ يې تر ما ښه په اسانۍ سره رارسېده، له ځانه سره مې ورته خندل، چې سليم اوناشر هم راوړسېدل اولکه د تبک نيولو پسونو يې له ډېرې سترپانه اينجه وهله، سمدستي په دېره کې پر بوتل، لس بجې به وې چې هغه هم قلبه خوشې کړه، کنده په پټي کې ولاړه، پاتې شوه او ده برگۍ جوړه ددېرې په لور را رونه کړه، هلته يې ورته په سپره کې ژور اخور جوړ کړی وه، په سر کې يې ويالې ته بوتل اوبه يې ورکړې، بيا يې راوستل په خپلو خپلو مېوگيو يې وتړل، اواز يې وکړ براته بچوا! له دېرې نه يوه غېږ خيد (شنه جوار) راوخله او دغوايانو په مخ کې يې واچوه چې ډېر وړې شوي دي، برات لا تر دې

وخته ما نه وه ليدلی چې راغلی دی، هغه هم سستي ونکړه غېږ يې له خيدنه ډکه کړه اودغوايانومخې ته يې په اخور کې وغورځول .

نور ترې دواړه راغلل، ټولو ورته سلام اوستړمشی ورکړه، زه را پورته شوم، په ختین جام کې مې ورته دشنې ونې لاندې له خښې چاټې نه يخې اوبه رواخستې، لږې مې ورته په خټ کې تويې کړې، اخ اخ يې وکړ داکوم حرامي يې :مکوه چې شخک به شم ډېر ستړی شو يم، مخې ته يې راتاو شوم اوبه مې ورکړې، هلکانو ټولوپه يوه اواز ورته ويلې ،بوډا! نن به کومه کيسه راته کوې ؟ داچې هغه دبوډا په لفظ ډېر غوصه کېده نو يوځل يې ټول پسې واخستل اوله دېرې نه يې وشړل ،خوبيا سره راتول شول اوپه زاريو اونواتويې ورته پيل وکړ، چې خيردی يوه کيسه خووکړه، چې نورنو غرمه ده علي خان اکا وويل: راځی نن درته زما د عکسری د وخت کيسه وکړم، ټولوورسره ومنله.

کيسه يې داسې پيل کړه: دوه څلوېښتمه سنه وه ،موږ نه پوهېدو چې کومه سنه يې يادوله خو خبرې يې پيل کړې، يوه ورځ د غرمې يوولس نيمې بجې وی د شنو وښو پند مې په شا کړی وه، او د کور په لور روان وم د کوڅې په خوله کې (گل زرینې) د مټينی ترور لور له مټ نه په ناڅاپه توگه ونیوم او کش يې کړم، علي گيه! چيرته داسې بېغمه روان یی؟ کلي ته اسکر(عسکر) راننوتی دي ځوانان له ځان سره عسکری ته بيايي بيا يې راباندې يوه ټوکه هم وکړه، چې ته خو هسې هم ځوان نه يې ورځه تاته به څه نه وايي ، گلزرينه زما ډېره خوښه وه، نه پوهېږم چې دهغې به هم خوښېدم اوکه نه، خوتل به يې راسره ټوکې کولې، چې مايې هم له ټوکونه ډېرخونداخسته، يو وخت مې ورته دولسوالی له بازارنه، دځونډي جوړولو لپاره يوه کوچنی دمخ کتلو شيشه اولونگ هم راوړي وو.

زما په زړه يې د ډار روې گډې کړې سخت يې ووېرولم ؛ پند مې ځای پرځای کېښود، لږ داسې ورمخکې شوم زمونږ کور د کوڅې په اخر کې و، پدی ځای کې

کوڅه یو څه تاوه شوې وه او موږ (ګولایي) یې لرله، کله چې له ګولایي نه ورمخکې شوم ګورم چې همدا زموږ د کور په خوا کې یو کله فیل (واز) موټرولاری دی چې څر او نصواري رنگ یې و څوتنه عسکر زموږ ددروازې مخې ته ولاړ دي ټکان مې وخوړ، غوښتل چې بېرته وروسته ولاړ شم .

په دې وخت کې ،ادې مې چې له عسکروسره ولاړه وه راباندې فکر شو،یوډم یې چیغه کړه، هغه دی علي ځوی مې راغی ، رښتیا هم چې پخواني خلک ډېر دساده او صادق وو، ددې له غږ سره د عسکرو فکر هم زما په طرف شو، ما غوښتل چې تبېننه وکړم ، خو له پېښې به څه تبېننه وي ، عسکرو وویل چې ځای پرځای ودرېږه او ونه ښورېږي ، نور نو لږزه راباندې ولګېده داسې شوم لکه دپښو لاندې مې چې په روانو اوبوکې شگې روانې وي، د قدم اخستو نه وم، ځای پرځای ودرېدم، هغوی هم راغلل او موټر ته یې ور پورته کړم.

موږ ورته له خندا لوټ په لوټ اوښتو او ده راته کیسه کوله ، له ختین جام څخه یې یو غږپ وکړ حلق یې تازه کړ اوکیسې ته یې ادامه ورکړه، زموږ له کوره یې سیده ولسوالۍ ته یوړم، درې ورځې ورسته یې له څوتنو نورو ځوانانوسره کنړ ته ولېږلم ، هلته مو عسکري پیل شوه ، څه سربه مو خوږوم،یو کال عسکري وي ،ماچې کله اووه میاشتې تېرې کړې نور مې زړه تنگ شو، په کور پسې به ډېر خفه کېدم،خو موږ ته به مې غوسه راتله، یوه ورځ پټ دښې د خوب له ځایه په څه بهانه پاڅېدم،او د تبېننې پر بکړه مې وکړه، ډېر فکر کولوته مې وخت ونه لید،نو همداسې روان شوم،درې ورځې مې په پښومزل وکړ،وروسته له درې ورځو نه مې ځان د ننگرهار بهسود ولسوالۍ د بهرabad ته را ورساوه ، زه ډېر بلد هم نه وم ، څوځله مې لارې ورکې کړې، په بهرabad کې مې غوښتل چې له سیند نه پور ټوړم،تکل مې وکړ چې په اوبولا هوکېرم ،ګورم چې څو عسکر هم دي او غواړي له ابونه پور ټوړي، ددوی په لید یوځل بیا هرڅه رانه هېر شول، زلزله راباندې راغله په ابولا نه وم

گېدشوی چې ژامې مې په کړپېداشوي، هغوی چې زما دژامو ډول وهل وليدل، نو سم دواړه راباندې پوښول، چې زه حتماً کوم کيس لرم اوياهم کومه پېښه په مخ کې لرم، نو يې بې له ځنډه راباندې سترگې راووستې ای دغل بچیه څه کوي غواړې چې وتښتې؟ ژرکوه ووايه چې له کوم ځايه راوتښتېدلې، اوچېرته ځې، ماهم دنرېشان ورته وويل چې له کونړ نه راغلم، اوکورت ته ځم.

په کونړ کې دې څه کول؟

هلته عسکر وم!

له لاسه يې ونيوم، راځه اوس دې کور ته بيايو، ډېرې زارې او عزرونه مې ورته وکړل، خو غږمې يې وانه ورېده، يورانته مخکې شو او بل راپسې، پدې چې بيا ونه تښتم، خو هغوی لاپدې نه پوهېدل چې که چېرې ماته د تښتې چل راته نو اوس به دوی څنگه نيولی وم!

ماورته وويل ښه نوبيا؟

ويې ويل: خپسرو ورځ موراباندې تېره کړه نور نو وږی شوی يم او خبرې نشم کولای، شهسوار ورته وويل، خير دی اکا نو زياتي خوبه کيسه هم خلاصه شوې وي خو دا اخري يې هم ووايه چې بيا څه وشو، سړی په خندا شو چې آن په خوله کې يې دغابښونو دنه شتون له امله تالو ښکاره شو، موږ هم ورسره وخندل، ويې ويل: بيا داسې وشو چې زما دتښتې سزا داشوه چې يو کال عسکري مې په دوه کالوکې پوره کړه، او وروسته له دوه کالونه د اول ځل لپاره کورته راروان شوم، چې دلارې په اوږدوکې ترخځ هم رانه ورک شو.

موږ ټولو بيا خټ وهل، په کړس کړس مو وخندل اوشور مو جوړ کړ، سليم ورته ويل ښه نوبيا څه وشو؟ په خټ کې يې ورته څپېره ورکړه نو بيا څه خوکورته راغلم او چې راورسېدم نو داسې وم لکه څرنگه چې تللی وم، نه راسره تذکره وه اونه ترخځ، هېچاراباندې باور نه کاوه چې زما وخت به پوره شوی وي، ټولوبه ويل چې علي خان له عسکري نه راتښتېدلی دی، نور نوله هماغې ورځې نه زه

یم او داسپېره پټي اودادی تر نن ورځې پورې پکې اوږم را اوږم، چې په دې وخت کې نور نو پخه غرمه وه هغه ته یې مېرمنې د غرمې نارې راوړ او موږ چې لکه د سپېر کونډ کوڅې له ډېرو اوښتو او را اوښتو نه خړ پر شوي وو د کورونو په لور وخوځېدو او په لاره کې مو د علي خان اکا کیسه یو بل سره په خندا تکراروله .

د ژوند رنگونه

ما دا منله چې د عصب، نصب او کلي کور له مخې مې ورسره پېژندگلوي او انشايي نه لرله خو په دې باوري وم چې د زړه اړیکه او پېژندگلوي مې ورسره تر نورو هغو خوچنده زیاته وه، هغه مې دخپلې کورنۍ له غړيو څخه یوه بلله، هغې هم په زړه کې ځای راکړی و او په ښکاره به یې راته ویل، چې تر بل هر چا ورته گران يم اوس یې په خپل ژوند کې دهغو کلکواو پېچلیو غوتو خلاصول چې په خوله او غاښونو هم نا ممکن ول په لاس د خلاصېدو هیلې پیدا شوې وې.

هغې خپلې ډېرې مړاوې اوله منځه تللې هیلې دبېرته تازه او گل کېدو په حال کې لیدلې او ما هم ډېرې هیلې ورپورې تړلې وې، هغه راته ډېره پیاوړې، ښکار بده، حتی د پردې تر شاه به مې دهغې په مخ او تندي کې د وړتیا او لیاقت کرښې لوستلې، هغې ډېر هنرونه لرل او له هریوه څخه یې ډېره په سمه توگه استفاده کوله، خوبواځې یو هنر یې نه لاره چې هغه له جرئت څخه عبارت و او جرئت بیا د نورو ټولو هنرونو سرلاری او منعکسوونکی بلل کېږي.

په ډېرو کمو ورځو کې یې په خپل ځان، فکر او فعلونو کې ډېر مثبت تغیرات احساس کړل، یوه ورځ یې راته وویل:

زه غواړم په حقیقت کې یوه پیاوړې، متحرکه او ژبه وره سیاستمداره، لیکواله، وزیره او وکیله شم او ډېر مې زړه کېږي چې دا فکر او غوښتنې مې په حقیقت بدلې شي، نن مې په خپل زړه دومره باوري شوې يم چې آن که سلگونه زره خلک ناست وي نو مخکې به یې لکه دبلبلې پشان خبرې وکړم، وروځې یې پورته واچولې د لږې شېبې لپاره دمکس کولو په

خاطر يې سترگې پټې کړې، ژوره ساه يې واخسته ويې ويل: خداهر څه به څنگه وشي؟؟ دومره خواسانه هم نده زه هم د چاپشان په وينه خوبونه وينم. ماورته وويل: کوم څه چې تا وويل دا هېڅ نا ممکن ندي ډېر په ساده توگه کېږي خوکه ته يې له زړه څخه وغواړې. هغې ژر زما خبره را قطع کړه.

اتله! اما اوس له زړه څخه له هر راز ستونزو، او کړلېچونوسره د دغرو وهلو اومقابلي کولو پر بکړه په جدي ډول کړې خوستا همکاري ته تر ډېره اړتيا لرم. ماچې کله دهغې په سترگو او مخ کې په واقعيت سره له هېواد، خلکو او دندې سره جنون اومينه وليده نو په کلکه مې دهمکاري ژمنه ورسره وکړه، هغې ته مې ځينې لارښوونې وکړې، په خوشبېوکې په داسې حال کې چې رانه لرې وه خو دهغې په پخواني سست بدن کې مې يو ډول ځواکمن حرکت احساس کړ، هغه دومره پياوړې په نظر راغله چې فکر مې کاوه همدا اوس يوه لوړ منصب لرونکې ده.

سبامې خپل ځای ته را وغوښته يوڅه لارښوونې او سپارښتنې مې ورته وکړې، اوپه بله ورځ مې په يوه ټلويزيون کې د مېرمنو په يوه خپرونه کې د گډون لپاره وخت ورته واخيست، پروگرام يې ډېر په زړه پورې مخته يوړ، له همدې ورځې د ټلويزون د کار کوونکيو خوبه شوې وه د رسمي کار کولو وړانديز يې ورته وکړ ترڅو همدا خپرونه چې خپله پکې مېلمه وه دکوربه په توگه مخته يوسي.

خبره يې د مشورې اخستو لپاره راسره شريکه کړه ما هم پرته له فکر کولو ورته وويل: چې لومړۍ بريا دې مبارک شه او ورته ومې ويل چې دهغوی وړانديز ومنې خو هڅه بايدوکړي چې له ژمنې سره سم خپل کارونه معياري اوپرمختللي کړي، همداسې يې وکړل، بله ورځ مې په يوه ورځپاڼه کې دهغې

يوه ليکل شوې علمي مقاله ولوسته، خوښ شوم له ځان سره مې وويل چې زموږ گډو هڅو او هلو ځلو رنگ راوړ.

ما ته هم ټولنې ته د يوه اهل او دکاري وړتيا لرونکي شخص د تقدیمولو وياړ راپه برخه کېده، او هغې په رښتيا هم زه ددې هرڅه لامل او دخپلو بریاوو راز بللم، سره له دې چې په اوسنۍ عصر کې د هرچا د باور حلقه تنگه او محدوده وي، خو هغې پر ما ډېر باور کاوه، ما هم ډېره هڅه کوله چې په ځان دهغې باور وروستي حد او اوج ته په رېښتینولۍ سره ورسوم.

له دې هرڅه سره سره په ښکلا کې ځینې ستونزې او تېروتنې وې چې بار بار به ورڅخه تکرارېدلې او دا عادي تېروتنې یې زما هېڅ نه خوښېدلې، مګر په خوله مې ځکه څه نه ورته ويل چې داسې فکر ونکړي چې گواکې زه په هغې ځان غټ او مدمغ حسابوم، خو په زړه کې به ډېر ورته ځورېدم، زه باور لرم چې ښکلا به فکر هم نه و ورباندې کړی خو ما دهغې دغه شان کړنې په یوډول نه یوډول د ځان توهین اوراته د اهمیت نه راکولو په معنی گڼلې.

آخر مې یوه ورځ زړه ډېر لوی کړ او ورته ومې ويل :

گوره ښکلا دا بار بار اشتباهات او بد عدتونه ستا شخصیت، نوم او علمي سويې ته ډېره لویه صدمه رسوي، خو دا چې متل دی وايي: (علت ورکېږي مګر عادت نه ورکېږي) دا اوس دهغې عادت گرځېدلې و چې دخبرې ځواب به یې په خپل وخت نه درکاوه، فون ته به یې په خپل وخت ځواب نه وایه، پیغام به یې په خپل وخت نه لوسته او که به یې ولوسته نو بېرته به یې ځواب ورکول اړین نه بلل.

دا اودېته ورته نورې ستونزې وې چې د ښکلا د ورځني ژوند د بهبود لپاره باید جبران او له منځه وړل شوې وای، ځکه هغې ډېرې لویې هیلې او ارمانونه لرل او دهغو ټولو ارمانونو د پوره کولو لپاره باید هغې ډېره قرباني ورکړې وای

او داهرڅه يې له منځه وړي او يا بيخي کم کړي واي داځکه چې اور او اوبه هېڅ وخت نه سره جوړېږي.

اوس نو هغه يوڅه مطرح شوې هم وه، وخت ناوخت به ځينو انځوريزو او غږيزو رسنيو کې د سياسي، ادبي او ټولنيزو بحثونو لپاره هم ور غوښتل کېدله. يوه ورځ مې د سهار پر مهال ورته وويل: ښکلا! ته بايد دخپلو ټولو هڅو او فعاليتونو ترڅنگ خپله کورنۍ هم وپالي او دهغوی اعتماد بايد تل له تاسره وي زه پوهېږم چې ته په دې هرڅه پوهېږي خو غواړم بيا يې هم تاکيد درباندې وکړم او په دې دې پوهه کړم چې د ټولنيز او کورني ژوند چارې ټولې د اعتماد پر پايو ولاړې دي.

هغې هم په پوره سپېڅلتيا ډاډ راکړ او دخپل ژوند قهرمان يې خپل مشر ورور راپه گوته کړ همدارنگه يې له خپل پلار څخه ډېر رضايت وښوده او راته ويې ويل چې په هره چاره کې له هغوی سره مشورې کوي.

نور نو زما او دښکلا ټولې هيلې د غوړېدو په حال کې وې موږ هره ورځ دخپلو ارمانونو د اسمان له لمنې د گرم او روښانه لمر د راختلو علامې اونښې ليدې، مگر هغه څه چې په دې اسمان يې لاهم خال خال وريځ ساتلې وه هغه د ښکلا هغه عادتونه ول چې زما له پيل څخه نه خوښېدل او هغې ته مې يې ډېر وخت په کنايو کې يادونه هم کړې وه.

يوه ورځ مې ډېر اړين کار ورسره و نه يې فون ته ځواب ووايه، نه يې پيغام ځواب کړ اونه يې په مسنجر کې ځواب راکړ، سره له دې چې فون يې هم بند نه و او په مسنجر کې هم انلاين وه، تر ډېرو هڅو وروسته هم په دې بريالۍ نشوم چې په خپل وخت ورسره خبرې وکړم.

ډېر ځنډ وروسته يې په مسنجر کې ځواب راکړ، څو خبرې چې مې ورسره وکړې هغه پوهه شوه چې زه خوشحاله نه يم نو يې همدومره راته وويل: ته

خومره غوصه يې، د ځان د خلاصون لپاره يې ډېر څه وويل خو زه اوس دېنګلا له داډول خبرو او کړنوسره عادت شوی وم.

ماخوستن مې په يوه مقاله کار کاوه چې راياده شوه، مسج مې ورته وکړ، بيا يې ځواب رانکړ، وروسته يې يواځې سلام وکړ او نور يې هېڅ ونه ويل، تر ډېر ځنډ وروسته يې بيا په مسج کې ليکلي و:

پوهېږې! اوس مې سکوت دنده شوه، او دردونه مې خواږه ملګري، زه مې نور له خپلو تلپاتې دردونو سره ژوند کوم.

کله چې مې دا خبرې ولوستې په سترگو مې تياره شوه، زړه مې دومره سخت ټکان پيل کړل چې نږدې و وچوي، ژرمې بېرون ته منډه کړه، د ژمي په سخته هوا کې ودرېدم، په تندي مې مړه بڼوله راماته شوه، له ځانسرې مې وانګېرله چې نور يې لکه چې کورنۍ د کور له کارونو پرته د سياسي، مدني ادبي او ژورنالېستيکي فعاليتونو اجازه نه ورکوي، ځکه په دې ورځو کې زه يوڅه شکي شوی هم وم، خواوس مې خپل فکر باندې ۱۰۰٪ فيصده ډاډه وم، خپلې ټولې هيلې ارمانونه او هلې ځلې مې د شپې په دې توره تياره کې د ورکېدو په حال کې وليدې، تر ډېر ځنډ وروسته په داسې حال کې کوټې ته را ننوتم چې ستونې مې شديد درد نيولی و، دکورنۍ دغړيو او ماشومانو شور ماشور هم راباندې بد لګېده په لږ زانډو لاسونو مې موبایل را واخست او د علت پوښتنه مې ورڅخه وکړه.

بېګلا ځواب راکړ:

بس اتله! دا ازاد شعر مې ډېر زيات خوښېږي.

درې ملگري

دماستخن لمونځ مې داليکين ژبې رياته په داسې حال کې وکړ، تابه ويل چې په کوټه کې دې گرد چاپېره ژبې پلاستیک نښلولی دی، خوددې اليکين له رياته مې دومره خوند واخست باور وکړی چې د راډ يابرق رڼاکې هغومره خوند نه وو، له لمانځه نه وروسته مې له خپلو درې تنو ملگروڅخه له يوه سره دزړه غوټه پرانيستله، هغه هم لکه زما خبروټه چې تېری او وېری وه داسې په خوږه ژبه يې راسره دزړه خواله پيل کړل، زه يې ډېر زيات دځان په طرف جذب کړم، همداسې يې راته کتل يوه لحظه يې هم سترگې رانه نه اړولې اونه يې زه دې ته پرېښودلم چې له دوه نوورملگروسره هم خبرې وکړم، له ډېرو خبرو وروسته، يې راته له هغوی سره دخبرو کولو اجازه راکړه، ما هم مخ بل ملگري ته را وړاوه، خودی يوڅه گيله من راته ښکاره شو، البته دی به په دې گيله من وو چې ولې مې اول له ده سره خپلې غورې پيل نکړې، خير خوپه مانېجن حالت يې راسره دژبې په سر خبرې پيل کړې، کله به يې گيله کوله اوکله به يې نازونه په زړه کې مې تېرېدل چې، درېيم ملگرخوبه هم راته ښه په قهروي، چې ولې له هغه سره خبرې نه کوم، دسترگوپه کونجوکې مې ورته غلی غلی کتلې قسمت مې دلته کار نه کاوه چې له درې واپروسره مې په يو وخت کې خبرې نه شوی کوالی، له درېواړوسره مې موضوعانې بدلې وې، وېرېدم چې اواز رابآندې ونکړي، خوښه وهغه هم خاموشي اختيار کړې وه، داسې نه وه چې ماله ډېروخت وروسته داسې ملگري پيدا کړي وو، هسې خو، هره شپه، هره ورځ او هره لحظه داسې ملگري راسره وي اوکه داملگري راسره نه وي نو زما ژوند بيخي نيمگړی دی، بس لنډه به يې ووايم چې همدا دوستان، زماننده گي

خوراک، خښاک او تفريح دي، کله کله خو په کور کې راته مور پلار يوه نيمه غوصه هم کوي او وايي چې له موږ دې بېخي لاس اخستی دی، وتل ته يې اوهما ملگري دي، خوزه په يوه له نازه ډکه موسکاترې ځان خلاص کړم، خو کله کله داسې هم پېښېږي چې ان له ماڅخه دهغوی دېبلولو هڅه هم کوي او په څوځله خويې ورته گواښ هم کړی دی دڅوشېبولپاره يې زماو دملگرو ترمنځ يوڅه فاصله هم ايجاد کړې ده، داځکه لکه څرنگه چې زه له خپلوملگرو سره دومره مينه لرم نو ددې لس چنده زما کورنۍ له ماسره مينه لري نو دهغوی نه غواړي چې زه خپل ټول وخت له دوستانوسره تېر کړم، خودا اوس زما په وينه کې نغښتې مينه ده، چې وتل يې زماله وينې مشکل څه چې ناشونی کار دی، له دې ملگري سره مې هم ښې ډېرې خبرې وکړې، نور مې نوانداز او کرکټر ورته داسې کړ، چې له درېيم ملگري سره هم څه ووايم، که څه هم زړه يې نه وو، چې پرې يې ږدم خو بايد پرې ايښی مې وای، همداسې مې درېيم ملگري ته ورنږدې شوم، هغه چې په مخ يې ښکلی دسمال غوړولی وه چې رنگارنگ گلانونه يې ښايسته شوی وه دده له مخ نه مې پورته کړ، خودی لا داسې خفه وو، چې هېڅ يې نه غوښتل راسره سپن هم وکړي، نور مې نو ورته په عزرو اوننوتو پيل وکړ، خو چاته يې وايي، زه فکر کوم ده به هم داسې فکر کاوه چې ولې مې لومړی ده ته نوبت ور نکړ، خيراخر مې له سترگو ورته اوبښکې راغلې، بيا يې هم راسره نه منله، اليکين هم زما دمظلوميت او دملگري دغروړ ننداره کوله او خاموشي يې اختيار کړې وه، چې ورسره يې له سينې يو تور لوگی هم راپورته کېده او په کوټه کې يې منډې رامنډې وهلې ترخوله دې ځای څخه دوتلولار ومومي، نور نو شپه ډېره تياره وه، چې دڅوب مچۍ وچيچلم، داسې يې کړم چې نور مې ددې ملگري په مخ راته سترگې، پوزه، وروځې، زنه، خوله، هېڅ نه ښکاره کېدل، اخر مې ورته وويل چې نورې خبرې به سباته وکړو، هغودوه ملگروته مې ډېر وويل چې دده په پخلاينه

کې مرسته راسره وکړي، خو هغوی لاله هماغه وخته چې ما وسره خبرې بس کړې وې، سرونه تاو کړي وو، زه هم د خوب مچۍ داسې وچيچلم چې زهرویی هرڅه رانه ورک کړل، همداسې مې سر کېښود، سهار لمانځه ته چې پاڅېدم دی لا راته هماغه شان څرنگه چې یې ماله مخ نه دسمال اخواته کړی وه، لوڅ مخ زما دخبرو په انتظار کې وو.

لمونځ مې وکړ بیا مې دی راپورته کړ خبرې مې ورسره پیل کړې، خبرو یې ډېر خوند وکړ، څومره نازدانه اوله جادو ډکه ژبه یې درلوده، خودا چې د شپې یې ولې راسره خبرې ونکړې، ددې علت به زما په نظر داوه، چې ما ورسره سمې خبرې نشوای کړای ولې چې تر یوې نیمې بجې پورې مې هغو دوه نورو سره خبرې کولې، خودوی داسې وو، چې یواځې یې له ماسره خبرې کولی شوې، په خپلو کې یې سره خبرې، راز و نیاز نه شوای کړای.

یوڅه چې زما ورته فکر ونه شو چې درته مې دا ګلالي ملګري درېږندلي وای، فکر کوم تاسوبه وایاست چې ما خودې ملګرو نومونه هم تاسوته وانه خستل، اندېښنه مه کوی اوس هم لاڅه تللي راغلي ندي، اوس به یې دروېږنم، یو ملګری مې، (شرل شوی لمر) ښکلی ناول چې عمر اسحق لیکلی او دهېواد تکره او بیا استعداد ه ځوان شاعر، کیسه اوناوول لیکونکي گل رحمن رحمانی صیب ژباړلی دی، دوهم ملګری مې، د (پاچا خوب) چې ګران بدیع الزمان هاشمي په ښکلیو ټکولیکلی دی چې په زړه پورې نادر داستانونه پکې دي اودریم ملګری مې هم د (لښکرګاه) په نوم یوه ښکلی مجله ووه چې دهلمند د فرهنگپالو ځوانانو لخوا په ښایسته او مؤثر و مضامینو، مقالو، شعرونو، غزلو او ادبي ټوټو پېسولل کېږي وو.

هغوی باید اعدام شي!

دې خبرې په ټول کلي کې د لویو او وړو په فکرونو کې د یوې معما په شکل
خطور پیل کړ، چې د لومړي ځل لپاره د یوه هلک او نجلۍ له خولې اورېدل
شوي وو چې له یوبل سره مینه کوي.

د هر مجلس دمجلسي له خولې چې به خبره راوتله نوموضوع به یې کاملاً
همدا نوې خبره وه، خوچابه په یوه ډول اوچابه په بل ډول کوله، هغه وخت
کلي کې د مینې کلمه چا د پیسو په بدل کې هم نه شوه ویلې، ولې چې ددې
کلمې ویونکی خو سوچه کافر بلل کېده.

مینه خولاڅه چې آن چا به جرئت نه شو کولی چې له خپل پلار او مور سره
دخپل ژوند د ملګرې یا ملګري په اړه هم څه ووايي، نجونې خو بېخي داسې
وې لکه هندو چې د غوږي له غوښې پر هېز وي دکلي خلک راتول شول او په
لوی جومات کې یې غونډه وکړه ترڅو د اشرف او شریفې په اړه تصمیم ونیسي
چې څه ډول سزا ورته وټاکي، د سزاتاکل حتمي وو، ولې چې نن دوی دخپل
کلي له رسم او رواج څخه په ښکاره ډول بغاوت کړی وو او تر ټولو له لوی څخه
دلوی جرم دمرتکب کېدو هڅه یې کړې وه.

فیصله په دې وشوه چې سبابه د مسجد مخې ته په میداني کې دواړو مئینوته
دېره درنه سزا ورکول کېږي، ځکه چې بیاڅوک هڅه ونکړي، چې ددوی په وینا
داسې نارواکار ته زړه ښه کړي، خودا چې سزابه یې څه وي، په اړه یې څه ونه
ویل شول.

کله چې اشرف دخلکو له پرېکړې خبر شو نو يې ماډيگر د گودر په لاره کې له شريفې سره وليدل او په جومات کې دنن ورځې په فيصلې يې خبره کړه، هغې ته يې وويل، زه نه غواړم چې د ټول کلي پېغور په سر واخلم، زه دانه شم زغملای، ته دې په کورنۍ او کلي کې چاسره دسترگو غږولو پاتې نه شي، زه حيران يم چې څه وکړم، شريفې!! اخر ولې دامخلوق دومره ظالم دی، ولی دوی موږ ته دهغې گناه سزا راکوي چې کول يې حرام نه بلکې حلال او روا دي، دوی ولې هڅه کوي چې موږ د لویو او کوچنیو په مخ کې رسوا کړي، ایا له دې نه مرگ بهتر ندی؟

شريفه چې تر دې دمه لکه بوت خاموشه ولاړه وه اوله سترگو يې اوبښکې روانې وې، د اوږده کوچاني ټکري څنډه يې ور پورته کړه اوبښکې يې وچې کړې، له وچاو پترې نيولو شونډويې په ډېر زور خبره راووسته: زه نه پوهېږمه چې څه وکړو، اشرفه تاته به مې تل ويل چې په دې خبرو لويه تيرې کېږد، چېرته زه اوتنه او چېرته مينه، له ما اوتاڅخه مينه څه غواړي اوبيا په داسې يوه کلي کې چې ټول دمينې له نوم څخه کرکه او نفرت کوي، ښه نو اوس ته راته ووايه چې څه کول پکار دي، داسې څه بايد وکړو چې له دې لويې او دټول عالم په مخ کې له دې بې عزتۍ څخه ځان وژغورو؟

اشرف مخ په کوڅه ولاړ وو، دشریفې په لور راتاو شو، ورته يې وويل، ته غم مه کوه اوس زه پوهېږمه چې څه بايد وکړو، خويوه خبره ده چې ته به مې ملتياکوي، بغير ستاله مرستې زه هېڅ نه شم کولای، هغې ورته ردې، ردې کتلې، څه کوي؟

ده ورته وويل، بېگانه دواړه له کلي وځو، شريفه لکه ترهېدلې هوسۍ څکه شوه، څه تښتو؟! چېرته تښتو، افرين دې وي درباندي شريفه، څومره په اسانه دې وويل، ته پوهېږې چې هغوی به له هر څه دمخه ستاله کليو دوتولپاره ځانونه چمتو کړي وي، هغه بيا پرې رامخکې شو، ته هېڅ غم مه کوه، بېگانه ته د

زمرک کوژده ده خلک دمبار کی لپاره ورته راځي، زه او ته هم په همدې منځ کې ځان وباسو يوځل ستاسودکلاتر شا پتوپورې ولاړ شو نور ستا پېريان هم خلاص دي، شريفې زړه نازړه ورسره ومنله، هغه يې په ټوله خبره پوه کړه، وخت يې ورته وټاکه چې اشرف به ورته د هغوی د حجرې شاته ولاړ وي او شريفه به ځان په ديوال را ځوړند کړي اشرف به يې ونيسي او په همدې شکل به پېښې له کلي سپکې کړي، همداسې وشول، اشرف ځان په ټاکلي وخت هدف ته ورسوه، شريفه هم په قابو ولاړه وه، ځان يې را اوږود کړ دلته له لاندې اشرف ونيوله او روان شول، اشرف شريفې ته وويل، اوس مه وېر پرې هرڅه به اسانه شي، کوم کار چې سخت وو، هغه له کور اوکلي راوتل وو، اوداکارمو وکړ، اوس راځه څو ښار ته هلته زما ملگري شته، سړک ته ووتل، موټر کې کېناستل او ښځه د اسلام دوی کور ته ورغلل، هغه داشرف د پوهنتون ملگری وو، کور ته داخلېدو دمخه يې اسلام په قضيه پوه کړ، اسلام په اوږه ورته لاس واچوه ډاډ يې ورکړ، چې هېڅ غم ونکړې، شريفه يې بوتله او له ښځوسره يې کېنوله او اسلام او اشرف حجرې ته روان شول.

سباچې خلکوپه ميدانی کې داشرف او شريفې دسزا په انتظار ناست وو او هغوی نه ښکاره کېدل، اخر ملک له ځونفروسره دهغوی دکورونوپه لور وخوځېدل، داشرف او شريفې دوی کورونه يوبل ته مخامخ ول، چې دوی ورورسېدل دروازې يې وټکولې له دواړو درواز څخه بېرک او موسی په غم لړلو څېرو راووتل، ملک پرې په قهر شو، ولې داخلک ستاسو نوکران دي، چې درته به ناست وي، خوکله چې له پېښې خبر شو، نور هم په غوصه شو، دواړو ته يې اختار ورکړ چې تر غرمې دواړه تورنان حاضر کړي کنه بيا به غيله نه کوي.

هلته اسلام اشرف ته وويل چې هلکه خوښه دې نده چې نن مو نکاح وټرو او واده مو وشي، اشرف ټکنی شو، خو اسلام بيا پرې مخکې شو، گوره زړه مه وهه پلار مې هسې هم ماښام ته راځي، دهغه پلار قاضي وو، خواوس دکلي د جامع

مسجد امام وو، مگر اشرف بياهم ورسره ونه منله ويل يې چې که نکاح يې په خپل کور کې وشي دابه ډېره ښه وي همداسې يې وکړل، د اسلم پلار اشرف ته وويل: څويه دښه کار ندى چې ته تل له کوره فراري شي، ته که زما په کور کې ټول عمر هم تېر کړې، نه درباندي تنگېرمه، خوفکر کوم چې تاسو واستاسود کورنيو لپاره به ښه نه وي، که ستاخوښه وي زه سبا له تاسو سره ځم ستاسو کلي ته او ستاسو هر ډول ضمانت زما په غاړه، زه به ستاسو له مشرانو سره خبرې وکړم انشاء الله چې دخداى په توکل به هر څه سم شي، اشرف هم ورسره ومنله او سباته قاضي له څو ځوانانو سره يوځای داشرف دوى دکلي په لور موټر روان کړل، چې ورسېدل، نو غرمه مهال وو او نېغ هماغه مسجد ته ولاړ کوم چې دهغوى لپاره پکې سزا ټاکل شوې وه، نجلى يې په موټر کې پرېښوده او دوى راکوز شول، ملک اوڅو نور ځوانان او سپين ږيري ددوى مخې ته راغلل، له سترې مشي او ښه راغلاست وروسته، قاضي مخ ورتنه راواړوه، ښه نوهغه دا کلى دى چې مينه کول پکې جرم گڼل کېږي، دمينې اظهار پکې له اصولو او رسمونو بغاوت گڼل کېږي، عاشق او معشوقه پکې کافران بلل کېږي؟

له جبهه يې دستمال راوکېښ د تندي خولې يې وچې کړې، اوبيا يې په خبرو پيل وکړ، تاسو ماته دا ووايئ چې هغه وخت کله چې تاسو خبر شوى دادواړه ځوانان او پېغله يوبل سره مينه لري، او ددوى واده موپه خوښۍ سره کړى وای ښه به وای او که اوس ښه شو؟

ملک پرې رابړگ شو، قاضي ورته وويل: وروره غوصه دې تېره کړه، زه دلته دخبرو لپاره راغلى يم نه دجنگ او شخړې لپاره. هيله ده چې زما خبرې واورئ اوفکر پرې وکړئ زه پوهېږم چې ستاسو په سترگو دناپوهۍ جال خور دى، نو راځئ جال له خپلو سترگو لرې کړې، دونيا وگورئ او خپل ژوند په مينه محبت او ورورولى کې تېر کړئ، وگورئ په دنيا کې له مينې بله کومه خوږه کلمه

نشته، نوزه له تاسو هيله كوم چې دادواړه (اشرف او شريفه) ونازوي هغوی ته سزانه بلکې خوښي ورکړي تاسوله هغوی سره په دې خوښي کې گډون وکړي او دنوي ژوند مبارکي ورکړي اوله دې وروسته هم ځوانان تهديدنه بلکې تشويق يې کړي، هماغه وو چې دقاضي په خبرو ټولوفکر وکړ او خوښي يې شوې، له هغه څخه يې مننه وکړه، وروسته له هغې يې شريفه له موټرنه راکوزه کړه، خپل کورته يې ولېږله، له دې ورځې وروسته په کلي کې اشرف او شريفه دمينې اتلان ونومول شول، او هغوی يې په مينه کې بريالي ليلا او مجنون وبلل، څور ورځې وروسته يې واده هم وشو.

نالیدلي لیا

سبايي په ښوونځي کې مسابقه وه، ټولو هغو شاگردانو ته چې داستادانوپه اند، ذهین اولایق ول، دمقالو لیکلو په خاطر وویل شول. ښوونځی رخصت شو، ټول شاگردان خپلو کورونو ته ولاړل. دی چې کله کور ته ورسېد، کور ته په داخلېدوسره یې سترگې په دوه خویندوولگېدې چې له کټ نه یواوېل طرف ته ناستې وې دکت له منځه دزگیرو یو اوسرو اسوېلو اوازپورته کېده، چې نږدې ورغی، گوري چې موريې گرمې تې نیولې، چې سمه یې خوتوي، لورگانو یې ورته سراوېښې زور کولې ده سلام وکړ، مشرې خوريې په پرېشانه ډول له ژړا په ډکوسترگو دده لورته ولیدل، غړيې پرې وکړ: ادې ښه نه ده.

په داسې مړاوواو کاواکو قدمونودکوتې په لورروان شو لکه د ژمي په موسم کې چې پاڼه دیخ له زوره نیمه ژېړه اونیمه شنه وي خو هره شېبه یې دغورځېدو امکان وي، کتابونه یې په الماری کې ایښي وو، ترښایسته ځنډوروسته له کوتې راووت، سترگې یې لمدې اودپزې سريې سور اوښتی وو، چې دده دژړاشاهدي یې ویله، غړيې کړ.

زاهدې!

هغې ځواب ورکړ څه وايي لالا؟!

هغه تېره ورځ چې مې دتورگل لالا نه دفصل لپاره دسري (کېمياوي کود) د راوړلو په خاطر پیسې پورکړي دي، راوايې خله چې مورډاکتر ته بوځم.

ښه سمه ده لالا! دادی اوس یې راوړم، کوريې سرک ته څېرمه و. هره شېبه دموتړدپیدا کېدو امکان وو، نویې مورپشاه کړه له کوره ووت مشره خوريې ورسره روانه شوه، ډاکتر ته چې ورسېدل، هغه هم سستي ونکړه دناروغ

صحت ته په لیدو یې له نورو ناروغانو اجازه واخسته اودوی یې وغوښتل. معاینات ترسره شول درمل هم ولیکل شول. د درملو اخستو په وخت پیسو کمبود وکړ. حیران وو چې اوس څه وکړي له غم اواندېښنې په ډکه څهره بهرون ته راووت، خور یې ترې پوښتنه وکړه ولې څه شوي؟

ده وویل پیسې کمې دي که دوا توله اخلو، نو کرایې لپاره څه نه پاتې کېږي هغې ورته وویل خیردې مورته دوا پوره واخله مو تروان ته به هلته پیسې پیدا کړو، همداسې یې وکړل، تېرمانښام وو چې کورته ورسېدل، مورته یې درمل ورکړل. هغې ارام وکړاودی خپلې خونې ته لاړد ډوډۍ دخوړلو وخت شو څوک ورپسې ورغی د ډوډۍ خوړلویې ورته وویل خوده انکار وکړ.

زه یې نه خورم موږ یم، فکر یې کاوه چې مقاله په څه ولیکي ترڅو یې سبا په اداره کې ورکړي، له ډېر سوچ اوفکر وروسته یې سرپه کمپله کې تاو کړ، څه وکړم هېڅ هم په ذهن کې ندي راپاتې، ویده به شم، کومه بهانه به ورته وکړم، خو خوب هم نه ورته، بېرته راپورته شو، کتابچه یې راوخته او په څه لیکلو یې پیل وکړ مقاله یې ولیکله، په بله ورقه کې یې پاک نویس کړه. نورپر بوته، سهار له خوبه دپاڅېدوسره سم یې دموردصحت پوښتنه وکړه، هغه اوس ترپرون ډېره ښه شوې وه، په خویندو یې ټینګار وکړ چې دمورډېرخیال وساتي، نور ښوونځي ته روان شودتلوپه وخت کې یې له مورنه دعاواخسته او ووت، نن مکتب ته هم ناوخته ورسېده، خپله لیکلې مقاله یې په اداره کې مدیر ته وسپارله، دصنف په لور راون شو، درېیم ساعت وو چې مدیر اوسر معلم له نورومعلمینو سره صنف په صنف وگرځېده، دا خبره یې کوله چې د لومړي دوهم اورېم مقام گټونکو ته به جایزې ورکړل شي، خو ګورئ چې سبا ته غیر حاضري ونکړئ چې دمعارف له ریاست څخه هم هیئتان راځي. سبا ته دی بیا وختي له کوره راووت اندېښنه یې هم کوله، ویل یې چې دمقالې لیکلو په

وخت کې يې فکرسم نه وو، خدای خبر چې څه به يې ليکلي وي، هسې نه چې صفر نمره يوسي د ټولو استادانو او همزولانو پورې وړاندې به وشرمېږي.

او هو! رښتيا سباته خو دنجونو دليسي شاگردانې هم راځي کنه ځکه چې دا خومسابقه ده هغوی هم پکې گډون کوي، پښه نيولی شو.

نه نه هېڅ نه ځم!، پرېږده چې هرڅه کېږي وي به زه خو به يې نه وينم، بيا به يې پرېکړله بدله کړه خیر لار به شم خوپه اخر کې به کينم. هسې خوهم له وضیعت نه پته لگېږي، که حالات ښه نه وو، غلی به راوه وځم. په همدې کرلو، رېبلو کې د ښوونځي په دروازه داخل شو، شاگردان لين ولاړ وو. مدیر د ستېج په سر خبرې کولې، کله چې د مدیر خبرې پای ته ورسېدې، سرمعلم رامنځ کې شو، سلام يې وکړ ټولو شاگردانو او استادانوته يې ښه راغلاست ووايه. ويې ويل چې اوس به تاسې ته دمقالوپه اړه خبرې وشي او گټونکيو ته به خپلې جايزې ورکړل شي.

ټول استادان سره ټول شول، مدیر وويل راځئ چې په دې دوه (دنجونو او هلکانو) په لېسو کې ستاسو ورور يا خور او ممتاز شاگرد، دروپېژنو چې څوک دی، دده په زړه دوېږي ساړه ننوتل لړزه پرې راغله هېڅ شي، خوند نه ورکاوه، هغه به ويل راځه بېرون ته وځم، خوجرئت يې ملتپانه کوله، دستېج پر سر استادانو او ستېج چلوونکي په دې خاطر چې دټولو تلوسه ډېره کړي ويل به يې پوهېږي د نننۍ ازموينې گټونکی به څوک وي؟

په لېسه کې به يوشور جوړ شو، چا به يوچاته گوته نيوله اوچابل چاته، اناونسر (ستېج چلوونکي) به غږ کړ الله دې تاسو ته انصاف درکړي دا پر تاسو څه شوي. ايا تاسو هېڅ څه نه دي زده کړي ټول ناکام شوي ياست!! يوه درنه چوپتيا به خوره شوه. بيا به يې وويل مه خفه کېږئ ماشاء الله تاسو ډېر با استعدادده ياست. اوس! اوس! معرفي کوم دلمري مقام او غټې جايزې گټونکی او ښکلی شاگرد!! پوهيږئ څوک دی؟ بيا به يودر وندشور جوړ

شوداسې لکه دچينچنو يولوی اووړی سيل چې دماز يگرلمرپر بوتوپه وخت کې د غنمو په پټي راتوی شي خو دهقانان ورته اشپلاق وکړي او بېرته يې والوځوي، داسې حال به جوړشو، نه نه تاسو يو هم ونه ويل، هغه با استعدادده ځوان دی، هغه دی، ټولوبه ورته غوړونه کاره کړل او يوډول تلوسه به يې زړه کې وه، نور نو انتظار هم ستړی کوونکی کېده، چې په دې وخت کې له ستيچ نه غږ راووت هغه دی د يوولسم (ب) ټولگي تکړه، بااستداده اومؤدب شاگردجمال خان !!! يوځل بيا ههاووجيغې جوړې شوې دلاسونوپر کايوبل قسم خوندور زېنگال جوړ کړی وو، ټول حيران وو، جمال هېڅ فکرهم نه کاوه هېڅ يې نه منله، ويل يې چې هغوی به ټوکې کوي، خو کله چې يې وويل له جمال څخه هيله کېږي چې ستيچ سرته تشریف راوړي، دلاسونو دپړکولو په بدرگه په داسې حال کې له وروستي لين څخه راووت، چې په سترگوکې اوښکې ځليدې خو دا اوښکې دخوښۍ وې. نږدې دوه دقيقې چکچکې روانې وې، ستيچ ته په رسېدودلبسې مدير غاړه ورکړه په تندي يې ښکل کړ، مايک ته يې نږدې کړ، ويې ويل زه په داسې شاگردانوفخر کوم، نن جمال خان خپلې لېسې ته يوبل وياړ ورپه برخه کړ، ټولو استادانو مبارکي ورته وويله، اناونسرو ويل پوهېږی د جمال مقاله د څه شي په اړه وه، جمال نن داټولو ته ثابته کړه چې له خپلې مورسره څومره مينه لري دهغه د مقالې عنوان دی

(مورې! ستا مقام ته سلام) جمال ته خپله جايزه ورکړل شوه، اميلونه په غاړه له ستيچ نه راکوزشو، د دوهمې جايزې گټونکې د نجونودليسي دلسم ټولگي زده کوونکې نورجهان وه چې نن دکومې ستونزې له امله نه وه راغلې، سبا ته چې جمال له ښونځي نه کور ته ولاړنو کشرې خور يې يوپاکټ ورکړ، پوښتنه يې ځنې وکړه، داڅه دي؟

خور يې وويل نه پوهېږم خو زموږ همصنفي اود پروني دوهم مقام گټونکې نورجهان راکړی هغه پرون نه وه کېدای شي تاته به يې مبارکي ليکلې وي

دی هم کوتې ته ننوت پاکت يې خبرې کړ، په سپين کاغذ يوشکلی گل ايښودل شوی وو، ليک يې پرانيست ليکل شوي وو، مبارک، مبارک، جمال خانه ډېره دې درته مبارک وي. زه وياړم چې ستا په شان ذهين هلکان لرو، ډېرې نورې خبرې يې هم ليکلې وې، خو په اخر کې يې ليکلې وو چې ماته، ليدلی يې خوکېدای شي تا به زه نه يم ليدلې.

ده هم ورته خط وليکه، اول يې ترې مننه وکړه اوبيا يې مبارکي، ورته وويله، خپلې خور ته يې ليک ورکړ، سبا يې چې خور راغله جمال ته يې وويل لالا! تا په نورجهان څه تعويز يا کوډې کړي، هغه خو سمه درېسې مړه ده اورښتيا پوهېږې چې هغې نن درته زما په مخ کې ليک وليکه اوکه راباندې غوصه کېږې نه، نو به يې درته ووايم، هغې ليکلې چې غواړي له تاسره وگوري.

ورور خپلې خور ته برگ شوغلي شه ليونې! دهمدې ليکونو له لارې يې دجمعي په ورځ يوځای وټاکه چې هلته به گوري، جمال ښه ځان لوکس جوړ کړ، له کوره ووت، غوښتل يې ځان ټاکلي ځای ته ورسوي پنځلس دقيقې وروسته دنورجهان سترگې په جمال ولگيدې چې له موټر څخه پياده شو، په خپل ځای ودرېد، اخواد پخوا يې وکتل، دجمال هم ورته په مخامخ ولاړې نجلۍ سترگې ولگېدې، کومې نښې چې ورته دليک لارې ښودل شوې وې، هماغه نښې يې د نجلۍ په جاموکې وليدې، نو په لوري، يې ور روان شو، اخوا دېخو يې ونه کتل، تنده يې زياته وه چې اوس به له نورجهان سره وگوري، له سړک نه په پورې وتوکې وو، چې د موټر دټايرکريکه اورسره جوښت يووېره وونکي، درز دخلکو توجه دسړک پرمخ نسکور هلک ته واړوله، نورجهان، چې ورته مخامخ ولاړه وه، چيغه يې کړه جماله!! منډه يې کړه تر نورو خلکو مخکې ورورسېده، خوبيا يې يوه بې درېغه چيغه وکړه، هغې دجمال مخ ونه پېژانده، ولې چې موټر يې پر سرختلی وو، خلک پرې راټول شول، خو جمال مخکې له روغتون ته له وړلو مړ وو.

نابلده سوالگره

سترگې يې و زبېنېلې، څه لاندې توبې شوې اوڅه اوښکې يې د سهارني شبنم پشان د بڼو په څوکو کې ونښتې، لمر هم تازه را پورته شوی و په بڼوکې بندې اوښکې يې ځلېدلې، پوزه يې هم کش کړه، ويې ويل زه نه پوهېږم دلته څنگه راغلم اخر ولي له ماسره خدای پاک داسې کوي؟

همدا يې وويل نورې ستونې را ډک شو مخ يې بل خواته واړوه، کله چې يې بېرته زما طرف ته را وکتل سترگې يې هم وچې وې اودپوزې څوکه يې سره اوښتې وه.

ورته ومې ويل نو په دې سهار وختي کې دلته څنگه ولاړه يې اوپه دې درسره پلاستیک کې څه دي؟

نجلی وويل: ولاړه خو ځکه يم چې هېڅ نه پوهېږم چېرې او څنگه ولاړه شم، نن مو په کور کې هېڅ هم نلرل، چې خوړلي مو وای حتی دځان گرمولو لپاره مو هم څه نلرل، په کور کې وړوکی ورور يا خور نلرم نو ځکه پخپله له مور نه پټه را ووتم، ترڅو زه هم گدایي وکړم، له دې خبرې سره نه یواځې دهغې بلکې زما زړه يې هم دومره نری کړ چې ناڅاپه ښه په زوره رانه وژړل شول، هغه هم سلگيو واخسته، چېب ته مې لاس کړ کاغذي دستمال مې را واخست اوښکو پاکولو لپاره مې سترگوته پورته کړ چې بیا مې ددې خبرې ترغوره شوې، له ژړا سره په گډ غږ يې ويل: اوس چې دلته بازار ته را ورسېدم په هرځای کې یو، دوه او دسوالگرو ډلې ولاړې دي په ښار کې له نورو خلکو سوالگر ډېر دي اوس نه پوهېږم چېرې لاړه شم او له خلکو څنگه سوال وکړم،

بيا يې هغه لاس چې پلاستيک پرې نيولی و را پورته کړ، په دې پلاستيک کې مې دوه کتابونه دي دامې ډېر قېمته اخستي دي او هېڅ نغوړم له ځانه يې بېل کړم، سره له دې چې ماته يې لا تراوسه کومه گټه نده کړې، په دې کې د ژوند د مشکلاتو سره دمبارزې کولو هنرونه او لارې چارې په گوته شوي خونن ما هغه وروستی لاره چاره هم و ازمایله مگر زما ژوند ته يې هېڅ تغير ورنکړ.

ورته ومې ويل ښه نو زده کړې دې هم کړي دي؟

هو پروسې کال ۹ ټولگي ته بريالی شوم خو اوس يې نه وایم.

ولې يې اوس نه وایي؟

ځکه يې نه وایم چې په کور کې سرپرست نلرم، ښوونځی مو له کوره لرې دی مخکې مې پلار دکلي له نورو نجونو سره راته يو کوچنی موټر نيولی و په گډه به مو پیسې ورکولې، اوس يې توان نلرم، د ښوونځي د جامو، کتابچو او قلمونو لپاره خوڅه چې ان دخپل ځان د موږ ساتلو لپاره يې هم نلرو، کله د يوه او کله د بل همسايه کور ته په تمه ناست يو دا دوه کاله به مې حکومت د پلار يو اندازه معاش راکاوه، خپل ځان مو ورباندې ساته خو دا درې میاشتې وشوې چې هغه يې هم راباندې قطع کړی دی مور مې هم د شکر ناروغي لري یوناڅاپه پرې حمله راشي بيا راته لکه دمړي پشان پرته وي.

سره له دې چې د پوښتنو کولو توان هم نه و راکي، نور مې نو زړه بېخي را ډک شوی و خو په سختی مې ورته وويل :

نو پلار دې چېرې دی او ولې يې دولت معاش نه درکوي؟

دنجلۍ په سترگو کې بيا اوښکو ډنډ جوړ کړ، ژوره ساه يې واخسته خبرې يې قطع نکړې، پلار مې په يوه وزارت کې مامور و دوه کاله وړاندې يې په موټر ځانمرگی برید وشو او پلار مې پکې شهید شو، اوس يوازې زه او مور مې پاتې يو نو وروڼه او خويندې هم نلرم.

ماورته وويل ښه نوته اوس غواړې چې سوال وکړې، هغې سترگې د ځمکې په لور کړې وې ويل:

بله چاره نلرم خوځنگه به سوال وکړم، ماته خو د سوال کولو او خيرات غوښتو هېڅ چل نه راځي تراوسه مې هېڅ چاته د سوال په نيت لاس ندى غزولى، او وېره هم لرم، هغه وخت چې زه به ښوونځي ته تللم او کومې نجونې به مې چې ليدلې چې سوال به يې کاوه کله کله به مو چې له کومې پوښتنه وکړه چې خلک خو يې نه په تنگوي؟

دېر وېل چې ځينې ځوانان هلکان دي نه يواځې دا چې خيرات نه ورکوي بلکې دېرې بدې خبرې او تقاضاوې ورڅخه لري اوس زه خپله په دې سرنوشت اخته يم خداى ته دېر سوالونه کوم چې له دې ژوند څخه مرگ راکړي دېره به ښه وي.

کاغذي دستمال مې ورکړ ترڅو پرې خپلې اوښکې پاکې کړي، دکور پته مې ورڅخه واخسته، له ځان سره مې وويل له ځينو ملگرو سره به يې يادونه وکړه که په گډه ورسره يو څه اندازه مرسته وکړو ددې بې وزلې ښځينه کورنۍ يو څو ورځې خوبه پرې تېرې شي.

همداسې مې وکړل کله چې دفتر ته ولاړم د خپل وس په اندازه مرستې مې ورته برابرې کړي دريمه ورځ مې په يوه تکسي موټر کې بار کړې ترڅو يې کور ته وروړم کله چې د نجلۍ لخوا په راکړل شوي ادرس هغه ځاى ته ولاړم، له يوه هلک ته مې د نجلۍ لخوا راکړل شوې نښې وويلې، تصادفاً په هماغه ساحه کې وم خو هلک ماته ښکته پورته کتل نور يې څه نه ويل، بيا مې پرې اواز وکړ ايا تاسو ته معلومات شته؟

هلک ټکان وخور لکه له خوبه چې وينى شي.

— هو هغه همدا ځاى دى خو اوس هغه نجلۍ او مور يې نشته؟

– څه نشته، يعنې څه ستا مطلب څه دی چې نشته ایا هغوی له دې ځایه گډه وکړه؟

– نه نه کډه یې نده کړې بلکې هغوی دواړه اوس په دې دنیا کې نشته .
دهلک خبرې راته مسخرې ښکاره شو، ورته ومې ویل داته څه وایي سمه خبره وکړه.

هلک وویل سمه خبره کوم راشه وگوره هاغه یې کور دی، تېره شپه د نجلی مور دناروغۍ له امله خپل ژوند له لاسه ورکړی و او نجلی پخپله ځان وژلی و. د هلک په خبرو مې بیا هم باور رانغی له لاسه مې ونیو ورته ومې ویل راشه کوم کور یې دی هلک مخکې او زه ورپسې شوم، یوه په لوگیو ککړ کور ته یې ننوېستم کوتې کړۍ هم نلرلې، په منځ کې یې د فرش پر ځای پلاستيکي بنر غوړېدلی و په یوه تاخچه کې یواځې هغه دوه کتابونه ایښی و چې په هغه ورځ مې دنجلی په لاسونو کې ولیدل.

زما موټر

د کړکۍ تر څنګ خلاصې شیشې ته مخامخ ناست وم، داخبار پروف مې کاته، په دې خاطر چې کومه غلطې يا اشتباه ونه لري، ځکه سباته بايد چاپ شوی وای، دروازه را خلاصه شوه، سينه مې دود ونيوه، ډېر تېز وټوځېدم، اخواته په څوکۍ ناست هلک راپورته شو، د پنځو افغانیوسکه يې ورکړه، اوروان شو، دروازه يې بنده کړه، ما خپل کار ته ادامه ورکړه، شپبه وروسته بيا هلک راغی ماته رانږدې شوه، په دري يې راته وويل، توهم پنج افغاني بده، ما په دې خاطر چې دې هلکانوته کنجوس ښکاره نشم، نومي يې له کوم بحثه پنځه گون ورکړ، لکه د تېرېشان يې دروازې ته درز ورکړ او ووت، کتل مې اخبار ته خوفکړ مې له هلک سره وو، طاقت رانغی، همداسې ورپسې بېرون ته راووتم، گورم چې د دفتر تر څنګ په مطبعه کې، هلته چې اخبار، مجلې، کتابونه، پوست کار تونه اونور شيان چاپېږي، له دروازې نه لږ وړ اخواته ناست دی، او دمطبعې له يوه کارکوونکي (مجيد) سره خبرې کوي، زه هم ورورسېدم، تر څنګ يې کېناستم، هغه ترې پوښتنه وکړه نن دې څو روپۍ ټولې کړي دي، ده ورته ويل ۳۱۰ سه صد ده روپه، داوخت نو دسهار نهه بجې او ۴۲ دقيقې وې، زه حيران شوم، چې تراوسه خوزما پشان خلک له خوبه هم نشي پاڅېدای، او ده د نر بچي بيا درې سوه او لس روپۍ مزدوري کړې ده، د تعجب خبره ده، په هلک مې ښکته پورته نظر تېر کړ، له لباس، وېښتانو، پښو اولاسونو، او په سر له خولۍ څخه يې داسې راته معلومه شوه، چې په تېرو شل ورځو کې خويې هغه دخلکو خبره هېڅ اوبه ندي ليدلې، دوی خبرې کولې اوما دی ارزيابي کاوه، اخري يې په خبرو کې ورپر بوتم، ورته مې وويل، کور دې چېرته دی؟

— په لب جر کې.

— څو کلن يې؟

— ديارلس کلن.

— نور وروڼه لري.

— هو درې دانې، يورانې مشر دی اودوه رانه کشران دي.

— ښه نو هغوی څه کار کوي؟

— له مانه چې مشر دی، هغه واده کړی دی، اوله موږ نه بېل دی، هېڅ ترې خبر نلرو چې چېرې دی اوڅه کوي، اوله مانه چې کشران دي هغوی کوچني دي، مالا ورڅخه دپلار په اړه پوښتنه نه وه کړې چې ويې ويل: پلارمې سپين ږيری دی، تېر کال يې په غره کې تيرې وېستلې چې يوه غټه تيرې يې په پښو راولوبده او اوس شل (فلج) دی.

بله پوښتنه مې ترې وکړه لمونځ کوي، هلک په ژړاشو، سلگيو واخست، خبرن لستونی يې پر سترگو راتېر کړ، نه! ما ورته وويل ولې لمونځ نه کوي، يادې ندی؟ هلک وويل، پلار مې راته لمونځ شروع کړی و، ډېر مې ياد کړی وو، دقران شريف دوه سورتونه مې هم ياد کړي وو، خو هغه وخت چې پلارمې شل شو او ورور مې له موږ نه ولاړه، لمانه هم لمونځ پاتې شو، په مسجد کې مې له ملا څخه سپياري هم پيل کړې وه، په کور کې مې مور او پلار لمنځونه کوي، خوزه چې کور ته ولاړ شم بيا له ځانه خبر نه يم هر څنگه او هر چېرې چې پرې توتم هماغه شان ويده شوی يم، هغه چې لاندې ځمکې ته يې کتلې او له خپلې دسپېلنيو له خلتې يې غټ ډکي ټولول، خپلې خبرې وغزولې: زمالانه يادېږي چې ما په درې وختونو کې يو وخت ډوډی هم له خپل مور او پلار سره په خپل وخت خوړلې وي، هغه ډېر زړور وو، ماته يې وويل ډېر وخت داسې کېږي چې زه کور ته ولاړ شم نو په کور کې هغوی ويده شوي وي، هلک غوښتل ولاړ شي، پورته شو وويل يې ځم چې گرمي ده ورورسته مو تروڼه کمېږي زما دغريبي وخت

همداوس او ورورسته له ماسپښینه وي، ولې چې هوايخه شي بیا ټول موټرونه راپیداشي او په سړک ځای نه وي نو زموږ هم خدای ثواب وکړي او یوڅو روپی وگټو.

مخکې له دې چې ولاړ شي بیامې ترې وپوښتل کله چې دموټر ته دود کوې ایا هغوی درسره ښه رویه کوي؟

لویه ساه یې واخسته، پرېږده یې هېڅوک هم یوشان ندي، کله مو خلک رتي ، کله کله څومولا یونیم په څپړه وهي، اوځینې بیانښه وي پیسې هم راکوي، او لا یې پرموږ زړونه سوځې او داسې راته حیران گوري چې له ورايه یې په څهروکې خفگان ښکاري، هرڅوک دبل چاپه مشکل نه پوهېږي، یواځې هغه څوک پوهېږي چې په سینه کې یې زړه وي نه کانی، هلک ځانته حیران کړم، داسې خبرې یې کولې چې هر یوه یې دکاني کرښه وه.

نه پوهېږم په کوم سوچ کې به تللی وم چې لاس یې را اوږود خدای پامان، زه ځم خوگوره هروخت به پنځه روپۍ راکوې کنه موټر ته دې هېڅکله هم سپند(دود) نه کوم او په کار کې دې برکت نه لوېږي!

حیران شوم چې دی څه وایي، زما موټر؟! ورته مې وویل زما موټر چېرې دی؟ ددفتر مخې ته ولاړې فولادي رنگ کې کرولا ته یې چې د مطبعې د مالک وه لاس ونيوه داڅه شی دی، زما ځواب په لاس راغی چې ولې داهلک په سر کې بېرته راوگرځېده او لمانه یې پنځه افغانۍ واخستې .

د وينې گروپ

له ډېرې مودې وروسته مې يو ملگري څنگ ته راغی چې په ليدويې ډېر خوښ شوم، مخامخ مې ځانته کېناو، خبرې مې ورسره پيل کړې، دداسې خلکو خبرې هسې هم سړي ته خوند ورکوي ډېر په تلوسه کې وي ورته. ورته مې وويل: ښه نوقصه راته وکړه چې په هغه ځای کې دې وخت څنگه تېر شو؟ وظيفه دې سخته وه که اسانه، دخلکو چلند درسره څنگه وو، امنيتي حالت په کومه درجه کې قرار درلود او.... هغه راته وويل ياره پوښتنه يې مه کوه، زه هم ټکنی شوم فکر مې وکړ چې هغه لېرې ځای دی کېدای شي، خلک حالات، رسم او رواج يې بدل وي، کله چې داسې يوځای ته ناشناکس ورشي حتماً پکې دڅه مودې لپاره زړه بدی کېږي، امکان لري چې له خلکو به يې زړه ټکېدلی وي، نه به غواړي چې راسره پرې خبرې وکړي، لږغلی شوم خوبيا مې صبر ونه شو.

ورته را ښځ شوم، ولې لکه چې خوند يې درنکړ که څنگه؟
بالبنت يې ځانته راکش کړ، په منځ بېل شوو وېښتانوکې يې ګوتې تېرې کړې ، هغه پخپله له بدن نه کمزوری وو، په غوښه ډېر ابادنه وو، خو وېښتان يې لوی ساتل، راته مخامخ شو.
ته غوږ شه چې دخپل دفتر په اړه درته څه ووايم، ماچې هم همداغوبنښل ورنږدې شوم، ښه ووايه کنه .

ښه نو غوږ شه، کله چې دوه کاله وړاندې موږ ځونفرو ددې فتر لپاره انټرويو ته وغوښتل شو نو زه پکې ومنل شوم، چې ورغلم، خپل مسووليتونه راته په ګوته کړای شول، ددفتر شرايط اوزما دنده راته وسپارل شوه، زما شعبه، دخوب ځای اونور هرڅه راته وښودل شول، رئيس راته يې وويل: چې نن استراحت وکړه

اوسباته دې خپله دنده پیل کړه، ماهم همداسې وکړل، څوورځې وروسته یو بل هلك هم زما شعبي ته رانعرفي شو، زه هم پرې خوښ شوم، ځکه یواځې به ناست وم، دخبرو اوساعت تېرۍ مې څوک نه وو، هغه هم په کار پیل وکړ خپلې چارې مو ډېرې ښې سمبالولې، تل به زما اودهغه نظریو وو، حتی تر دې چې په خوی، خصلت، خوراک، څښاک، ناسته، پاسته اوهر څه کې یو بل ته بېخي ورته وو، بله ورځ مو په دفتر کې رئیس ته وویل، چې زموږ ددواړو دخوب اطاق هم یوځای شي هغه دې هم خیر یوسي زموږ په خوښه یې راسره ومنله، یوه ورځ له موږ څخه دوینې گروپ وغوښتل شو، ماته یې وویل چې دوینې گروپ دې څه دی ماورته وویل A+ مثبت ای کله چې یې له هغه څخه پوښتنه وکړه نو هغه اول ما اوبیا یې هغه سړي ته وکتل ته سړي دځمکې په لور ښکته کړ و یې ویل: A+ مثبت ای، ماهم ورته حیران وکتل! هغه سړي وپوښتل ایا تاسو دواړه وروڼه یاست؟ داچې موږ ډېر صمیمي وونوموورته په یوه اواز وویل هو، په حقیقت کې زه دیوه او هغه دبل ولایت دی، سړی په خپله مخه ولاړ، ماده ته وویل ایا تاده ته دخپلې وینې گروپ صحیح ووايه؟ هغه وویل هو نو ولې څه غلط مې ورته وویل؟ دواړه ډېر خوښ شولوچې دټولوعادتونو ترڅنګ زموږ دوینې گروپ هم یو دی.

دوه میاشتې وروسته په همدې ډول، یو بل هلك هم زموږ شعبي راوستل شو، درې واروبه یوځای کار کاوه، دده ډېر خواص هم زموږ په شان وو، یوه ورځ ترې زما دې ملګري سالار پوښتنه وکړه هلکه توابه تاته دې دوینې گروپ معلوم دی؟ هغه سر راپورته کړ لکه چې وینې ته ضرورت لرې که څنګه زه پخپله دوه هډوکي یم، په کړس مو وخنډل، ده ورته وویل نه یاره، هسې پوښتنه مې وکړه، ده هم ټوکه ورسره وکړه، که وینې ته مې حاجت هم وشي نو ستا وینه خونه اخلم ټوله خرابه اوله میکروبه ډکه ده، ښه شېبه مو ټوکې وکړې، داخل زه هم پکې ورګډ شوم تاسو هم ترې دکشمیر مسئله جوړه کړه دوستانو، تواب

راخېز کړ، زړه مه تنگوه اشنا زما وينه څه چې ټول ځان مې له تاسونه قربان دی هوماته دخپلې وينې گروپ معلوم دی، A+ مثبت ای دی!!

ما او سالار يوبل ته حيران حيران وکتل، تواب هم زموږ حيراني ته سوچ کې شو، ژر يې وپوښتل هلکانو خيريت خوبه وي، څنگه غلي شوئ، ای گورئ زه دروغ نه درته وایم ښه ماته معلوم ده چې زما دمینې گروپ همدا ده، ما ورته وویل هو خيريت دی خوته دې عجيبه تصادف ته وگوره، زما او دسالار دوينې گروپ هم A+ مثبت ای دی، هغه نه راسره منله، فکر يې کاوه چې موږ به ورسره ټوکې کوو خو چې قناعت مو ورکړ بيا يې ومنله، درې واړه ډېر خوښ شولو په مينه مو خپلې چارې مخته وړلې خو!!

دلته هلک جېب ته لاس کړ دستمال يې راووست سترگوته يې ونيو، اوبښکې يې پاکې کړې، ما ورته وویل ولې؟ هغه وویل خو اوس يوه اوونۍ وروسته موږ سره بېلېږو او په هغه دفتر کې زموږ کاري موده پای ته رسېږي او وايي چې نور خپل فعاليت دلته بندوي کنه، بيا يې هم نور خلک نه نيول.

هغه راته وویل چې سالار اوتواب دواړو به ماته ويل چې ستا وينه کمه ده اوضرورت ورته لرې، وجود دې کمزوری دی موږ به وينه درکړو پرېږده چې ښه شي، خوزه به ترې خفه کېدم ورته ويل به مې چې تاسو پرما ملنډې وهی، ايازه ستاسو دريشخندیم؟ خو اوس وایم چې کاش ماداکار کړی وای اوس خوبه يې کم تر کمه وينه راسره دنښې په ډول پاتې وه، ما ورته يوڅه ډاډگېر نه وکړه.

زموږ مجلس په همدې ځای پای ته ورسېد ويل يې چې اوس ځم اولږ کار لرم بيا به گورو، ما ورته وویل چې هېڅ فکر مه خرابوه ترڅو چې بله وظيفه پيدا کوي، نو دلته زما ترڅنگه راځه ساعت به موسره تېرېږي، هغه راته وویل سمه ده انشاء الله .

درې اوونۍ وروسته سهار په کور کې ناست وم دفتره دتگ لپاره مې آماده کړي نيوله چې کوچني زوی مې موبایل په لاس، زما په طرف رامنډې وهي په دې

وخت کې دمو بایل زنگ قطع شو، ماته يې راکړ ويل يې چې چازنگ وهلی وو، له دې سره بيا زنگ راغی، کله چې مې وکوت نمبر د نورالله وو، ژرمې اوکې کړ، له دې سره له هغې طرفه راباندې اواز وکړل شو چې ژر روغتون ته راشه، ترڅومې پوښتنه کوله چې څه پېښه شوې ده، بلې خبرې ته يې پرې نه ښودم، يواځې دومره يې وويل چې نورې خبرې به دلته په روغتون کې کوو. ژر راشه، ادرس يې راکړ زه هم وارخطاشوم هرڅه رانه پاتې شول، په کورې کې مې وويل چې زه ځم او يو عاجل کار راته پيداشو، له کوره ووتم اوسيده رابښودل شوي روغتون ته ورغلم، عاجل واټ ته داخل شوم گورم چې نور الله په چپرکټ په سرو وينوکې لژند پروت دی، اکسيجن ورته چالان دی او هېڅ حرکت پکې نه وو.

پوښتنه مې وکړه چې څه چل پرې شوی دی، ډاکټر راته وويل چې اکسيډنټ يې کړی دی او وينه يې ډېره ضايع شوې ده نو څومره چې ژر کېږي وينه ورته پيدا کړي، ما ورته وويل سمه ده، تشويش مه کوئ، هلې ژر کوئ زه ورته خپله وينه ورکوم، همداسې يې وکړل، وينه يې ورکړه دهغه ملگري چې اوس له ماسره هم دوستان شوي وو، او همدې ښار ته راغلي وو، فون مې ورته وکړ، په درنگ گړۍ کې دواړه راورسېدل، ډېر وارخطاول خوماورته وويل چې کومه خبره نشته انشاء الله چې هرڅه سم دي نور الله هم روغ دی ډېر ژر وبل ندی، يواځې سربې مات دی او نور يې ضربه خوړلې ده، اوس به هرڅه سم شي غم مه کوئ.

دوه ساعته وروسته نورالله هم په هوښ راغی، خوسترگي يې لاپټې وې، اوبه يې وغوښتې خو ډاکټر وويل چې په دې وخت کې اوبه ورته ښې ندي، مه يې ورکوئ، وروسته يې ورکړی، سالار وويل څه اوس ژر بهر ته راځم اوله موږ روان شو، شېبه لانه وه تېره چې له بلا جوسونوسره خونې ته را داخل شو، موږ ته يې هم ترې راکړل، واخلي هلکانو چې موږ يې هم وڅښو له ده نه موږ ورته ډېر

ضرورت لرو، اخر موخومره اندېښنه او وارخطايي ورته کړېده، خودقيقي لاتبرې نه وې چې سترگې يې وغړولې گوري چې زه، سالار اوتواب درې واړه يې مخ ته ولاړيو، سالارته يې په بنده بنده ژبه وويل وگورئ کنه چې اخر هم راته راپکارشوی، نن تاسو زه وژغورلم، خوژر يې زماپه لاس چې دوينې اخستوپه وخت کې، لږ په ينوشوی وو فکر شو، راباندې غږ يې کړ هلکه په تاخه شوي دي ته خو هم ژوبل يې کنه.

تواب يې په سر ورته لاس کېښود، په اوچت اواز غږېږه چې تاوان کوي درته، سالار زماپه اوږه لاس کېښود، ورته يې وويل ته موږنه بلکې ده ژغورلی يې.

هلک حيران شو خه!! ده ژغورلی يم؟ هوتا ته نه ما اونه تواب وينه درکړې، کومه وينه چې تاته درکړ شوېده هغه ده خپله وينه درکړېده، نور الله ورته وويل، نوله ماسره خوستاسو دوينې گروپ برابر وو بيانوده څنگه وينه راکړه؟

ماته يې مخ راواړاوه ستادوينې گروپ څه دی؟

په دې وخت کې هغه ډاکټر چې زماوينه يې اخستي وه، راورسېداوله مامخکې يې دوی ته وويل A+ مثبت ای!!!.

بخښنه غواړم

ډېره موده شوې وه چې کلي ته نه وم تللی ، هېواد ته په ۲۰۰۱م کې د امریکایي ځواکونو له راتګ سره ترې راکډه شوي وو، بیامې سترګې هم نه وې ور اړولې، نور کار نه وو دورځې به مې په بازار کې تازه میوه اوسبزي پلورله اوماښام نه وروسته به مې دانګلیسي او کمپیوټر کورسونه ویل، کله به چې کوم دوست ښار ته راغی او په کلي کې به مو د وضعیت په هکله وپوښته نو له زړه به یې وینې څڅېدې، ویل به یې، تېر شئ ترې هېڅ پوښتنه یې مه کوئ ډېر بد حال دی.

یوه ورځ می شېر ماما په ښار کې ولیده چې د سودا بوچی یې په شاه او خپله کوچنی لور یې هم له لاسه نیولې، اواز مې پرې وکړ، مخ یې راواړوه، چې ویې لیدم ، له خوښۍ نه یې دتندی ګونځې هوارې شوې، ورنږدې شوم روغې مې ورسره وکړ، کوچنی نجلۍ ته مې هم د ستړي مشي په نیت لاس ور اوږود کړ، خو هغې دښي لاس پرځای، چپ لاس راوغزاوه، پلار یې راته وویل: ښي لاس یې ژوبل دی، څو ورځې وړاندې دکلي په منځ کې دطالبانو، حکومت او بهرنیو ځواکونو ترمنځ دکلي په منځ کې نښته وشوه، چې ډېر نور کلیوال یې هم مړه او ټپیان کړل، شیرینی هم په لاس په پرچه لګېدلې وه، دادوه ورځې په روغتون کې بستر وه، نن یې خارج کړه، که څه هم دهغه خبرې راته ډېرې زړه شینوونکې وې، خوبیا هم یوڅه راباندې ښې هم لګېدې، ولې چې دکلي په حال پوهېدم، نژدې ماډیګر وو، راته یې وویل ښه نو موږ څو چې بیا موټر نه پیدا کېږي، ماورته ست وکړ چې راځه نن شپه به زموږ کره وکړې، خوویې نه منله، ویل یې نه لاړ به شو اوس مې کورته زنگ وهلی دی، بیاله ماښام نه

وروسته موبایل هم کار نه کوي، طالبانو پرې بندیز لگولی دی. ما هم ډېر کلک نکړ، روان شو.

بله ورځ بیا په ښار کې وم، چې زنگ راته راغی، موبایل مې اوکې کړ، اواز د عامر وو، هغه زما ملگری او کلیوال وو، راته یې وویل: چې بېګاه امریکایانوددې لپاره دملک سرور په کور بمبارد کړی، ځکه چې هغه بله شپه یې طالبانوته ځای ورکړی وو او دده کره یې شپه تېره کړې وه، د بمبارد دزور له امله ستاسو دکلا لویه دروازه هم پرېوتې ده، دېوال مو هم یوڅه نرېدلی دی.

کراچی مې سرای کې ځای پر ځای کړه، دکلي موټر کې سپور شوم پلارته مې هم خبرورنکړ، ماښام تیاره وه چې کلي ته ورسېدم، ډېرڅه مې نه شول لیدای ځکه رڼا نه وو، خو هرڅه راته داسې بدل ښکاره کېدل، حتا فضا اوس ډېره نا اشنا شوې وه، دعامر دوی د کور دروازه مې وټکوله هغه پخپله راووت په لیدو مې ډېر خوښ شو، کورته یې بوتللم، په حجره کې کېناستو تر لږ ځنډ وروسته مې ورته وویل: راځه چې یوځل زموږ تر کوره ولاړ شو.

هلک رانېغ شو، غلی شه! ساده دا اوس هغه زیارت کلی ندى چې تا دمخه لیدلی وو، اوس دلته څوک له ماښام نه وروسته نه شي گرځېدای، تېره ورځ یې هم شاکر بېولی وو، خوبیا ملک صیب په ضمانت را خوشې کړ.

دهغه خبره مې ومنله، له ځانه سره مې وویل ای خدای دازموږ په هېواد کې څه روان دي، نور خلک څه کوي او موږ څه کوو، ترڅوبه موږ غلامان یو، ترڅوبه مو په خپلو کورونو کې وژني او ترڅوبه مودمرګ دملکې پر ځای داسورمخي، انګرېزان روح اخلي؟

شبهه وروسته ډوډۍ اوچای راغلل، زړه ته مې هم څه نه کېدل خو دعامر لپاره مې هسې په کاسو کې گوتې ووهلي، تر غورواومجلس کولو وروسته مو شپه جوړه کړه، ویده شولو، سهار لمانځه ته راپاڅېدو له لمانځه وروسته مې غوښتل چې خپل کورته ولاړ شم خو، ډېر یخ وو، بېرته مې کمپله په سر راکش کړه،

خوب وړی وم چې موبایل راپاڅولم، گورم چې پلارمې زنگ وهلی دی، ځواب مې ورکړ راته په قهر وو، ولې دشیپې رانغلې، اوبیادې موبایل هم بند کړی دی، ورته مې وویل چې په کلي کې یم او پروڼ راغلی یم، دلته دشیپې موبایل کار نه کوي، هغه وارخطا شو چې خیریت خوبه وي، ماورته وویل هو هرڅه سم دي، تېره ورځ امریکایانو دملک کاکاپه کور بمونه اچولي دي زموږ دکور دوازه هم پرېوتې ده، نورکومه دتشویش خبره نده. دپلار تر رخصتولومې ورسته زه او عامر روان شو، له کلا چې بهرون ووتو داسې فکر مې وکړ، لکه دې ځای ته چې په لومړي ځل راغلی یم، په کلي کې هېڅ دپخواشان کورونه نه ښکاره کېدل، هغه دچا خبره که دکلي په یوه سرکې دې هگی ایښې وای نوله بل سره یې ښکارېده، عامر ته مې مخ راواړه هلکه داڅه دي، داخلک څه شول؟ هغه وویل تاسو څه شولئ، خودوی هم ولاړ هره ورځ دېمونوباران وي، محاصرې وي، ټول ځوانان یې دجاسوسانو او القاعده په نوم ووژل او له ځانه سره یې یوړل، زموږ دلته دایوتو ټپه ځمکه ده کنه زه به دې هم اوس نه وای لیدلای، په همدې خبرو کې زموږ کورته ورسېدو گورم چې په رښتیا هم دروازه دکلا طرف ته پرېوتې او دېوال هم لږ شان نږدې دی، کلاته ننوتو، ولاړم دکوتې لورته یو روزان (کوچنی کړکی) چې درنا لپاره مو پرې ایښې وه، خو اوس مو بنده کړې وه خلاصه مې کړه گورم چې په بسترو اوسامان، د بمبارد او ډزو دزور له امله کوم دوه گوتې گرد پروت دی، چې له لرې پرې دمارانو، لږمانو او ځنځوچاپونه ښکاره کېدل، سوري کې مې بېرته تېرې کېښودې او له کلا راووتو، موږ دواړو خبرې کولې چې دغره له طرفه اول دچورلکې اواز راغی اوبیا ورسره یو وېره وونکی ډزې وشوې، زه ووېرېدم، خو عامر وویل بیابه دې خانه خرابو دچامپنه سپېره کړې وي. هغه راته وویل راځه درېدل ښه ندي، دهغوی کورته ولاړو چای یې راوړ، لامو له غږ نه ووکړی چې کشر ورور یې رامنډه کړه، غږ یې کړ: لا لا مړی یې راوړ، هغه ورووته، لږ ځنډ وروسته بېرته له خفگان په ډکه

خېره راغی ، مالا ترې نه ووپوښتي چې هغه وویل گل میر اکا یې وژلی هغه
 بېچاره یوسړی وو، یواځې یو کوچنی ځوی یې په کور کې وو، چې هغه هم
 ۸کلن وو، سهار وختي به غره ته ولاړ اودسوخ لپاره به یې، برې، سپرکي او
 گنډېري راوړل، جنازه موماسپښین خاورو ته وسپارله، بېرته دراگرځېدوپه حال
 کې وو، چې څوکوچنیو د هدیرې په لور رامنډې وهلي، چې راورسېدل ویل یې
 امریکایان راغلي او دگل میر اکادکور خواته یې موټر درولی دی، ځونفره
 ورغللو چې ورنږدې شولو، دتوپکو خولې یې زموږ په طرف کړې په انگرېزي یې
 وویل ودرېږئ، که څوک په انګلیسي پوهېږي نو رامخکې شی، عامر ماته وویل
 ته خو پوهېږې ورشه چې څه وايي، زه ور روان شوم، خواته چې یې ورغلم راته
 یې وویل، داوژل شوی شخص څوک زامن لري؟ ماورته وویل ظالمانو کاش چې
 دهغه له وژلو دمخه مویوځل داپوښتنه کړې وای چې څوک لري اوکنه، بدبختو
 هغه یواځې یو کوچنی ځوی لري او بس، په دې وخت کې دگل میر اکا ښځه چې
 خپل ځوی نه یې لاسونه تاوکړي وو، له کوره راووته، خبرې یې کولې، په سر یې
 خاورې بادولې، زماتر څنگ امریکایي پرې اواز وکړ اوپه انگرېزي یې ورته وویل
 بخښنه غواړم مېرمنې موږ ویل که هغه ترورېست دی.

ارمان

په دې درد پدلي هېواد کې يې له درد او غم څخه ډکې شېبې او سړې تودې، لوړې ژورې، لوړې او تندې وگاللې، دوخت فرعونيانوته يې د موسی پشان ځواب ووايه.

له لومړي ټولگي يې زده کړې پيل کړې او هغه ارمان چې د زده کړو په برخه کې يې لاره تر سره کړ، غوښتل يې چې تر زده کړو وروسته يوه پياوړې او مخلصه قاضي شي او له نېکه مرغه همداسې وشول او په تانده ځوانۍ کې قاضي شول هغې سره يې کورنۍ د زده کړو په برخه کې ډېره مرسته کوله. دځوانۍ په همدې جوش او خروش کې يې د ژوند يو بل لوی ارمان او دهيلو غوټۍ گل شوه او داهيله يې د واده کولو وه، سره له دې چې واده تر ډېره ددې په رضایت ونه شو خو بيا هم هغه پوهېده چې هېڅ مور او پلار دخپل اولاد د ژوند په برخه کې د بربادۍ پر بکړه نه کوي، دخپل پلار او مور خوښې او غوښتنې ته يې لبيک ووايه او دفهيم په نامه له يوه ځوان سره يې خپل ژوند د تل لپاره شريک کړ.

وختونه تېرېدل د ناجيې لمن خدای زرغونه کړه او هغې ته يې يوزوی ورکړه په کور کې يې دماشوم د ژړا غږ هم واورېدل شو اوس يې نو خوښي لا پسې زياته شوه.

يوه ورځ ناجيې وغوښتل چې تر ډېر وخت وروسته دخپلې مور کورته ولاړه شي، کله چې ولاړه نو دخپل کوچني زوی فيصل د شيدو ورکولو چوشک يې په خپل کور کې پرېښی و، داچې ماشوم ته يې بايد شيدی ورکړې وای نواړه شوه ترڅو بازار ته ولاړه شي او يو شيرچوشک ورته راوړي، همداسې يې وکړل زوی يې خپلې مور ته وسپاره او خپله يې له ځان سره دخپلې خاله لور حفيظه

له لاسه ونيوله او په شهرنو کې د فاينست سوپرمارکېټ په لور روانه شوه، فاينست هغه پلورنځی دی چې اکثریت مشتريان، پېرېدونکي او ورتلونکي يې په کابل کې مېشت بهرني وگړي دي.

ناجيه کومه بهرنی يا غربي نجلی نه بلکې يوه افغانه وه، کله چې دې پلورنځي ته راورسېدې او داخل ته ورننوتلې نو يې سترگې گرځول پيل کړل د پلورونکو اجناسو ننداره يې کوله اودهغوی ديو پوښتنې يې کولې دوی لاپه پېرلو بوختې وې چې ناڅاپه يې ترشاه ديوه وېروونکي درز اواز واورېد. دا يوه انتحاري حمله وه چې په شهرنو کې په فاينست سوپرمارکېټ ترسره شوه، په يوه شېبه کې هرڅه بدل شول، دفاينست د څو شېبو مخکنی له خوښی او خوشبو ډک ماحول په يوه وحشتناک او وېروونکي ماحول بدل شو، ځمکه د شهيدانو او ټپيانو نيمو پر تو تنو، د بدن نورو غړو، ټپيانو او وينو ونيوله او يو سور رنگ يې ورکړ او فضا په گرد، دوړو اوداور په لوگي پټه شوه هېڅ نه ښکارېدل په څو شېبو کې يو کوچنی قيامت جوړ شو، هره خوا له لرې او نږدې څخه د چيغو او ژړاگانو اوازونه اورېدل کېدل، امبولانسونه راورسېدل او په پېښه کې شهيدان او ټپيان شوی جسدونه يې روغتونونو ته انتقالول، د شهيدانو او ټپيانو وارثينو ته دپېښې ساحی ته دورتللو اجازه نه ورکول کېده. کله چې ناجيې او حفيظې ډېر ځنډ وکړ نو په کور کې يې د مور ورته تشویش پيدا شو، پرېکړه يې وکړه چې گرځنده مېايل ته يې زنگ ووهي خو کله چې يې هڅه وکړه بريالی نشوه، نور يې هم تشویش ډېر شو، څو دغه يې بيا هڅه وکړه خو نتيجه يې ورنکړه، بيا يې د کوچني زوی فيصل په غلې کولو او مخچلولو پيل وکړ اوس نو دناجيې او حفيظي لپاره انتظار کول هم ورته ستړی کوونکي برېښېدل او شېبه په شېبه يې قهر او غوصه ورته زياتېده، د (فيصل) نيا فکر کاوه چې دوی دواړه به په چکر گرمې شوی وی او ماشومه به ورته هېره وی خو اصلاً خبره داسې نه وه، کله چې يې تمه قطع شوه نو يې دکورنی نورو غړو سره

تماس ونيو خو تر دې دمه لا ددوی دکورنۍ څوک خبر نه چي په شهرنو کي انتحاري حمله شوي اوياهم ناجيه او حفيظه فايسنت ته تللي دي. په همدې وخت کې يې ټلوېزيون ته فکر شو چې د عاجل خبر تر سرليک لاندې د ټلوېزيون په بنکتنۍ برخه کې سره کرښه تېرېږي، ورسره جوخت وياند پر سکرين را ښکاره شو او د عاجل خبر د اورېدو بلنه يې ليدونکيو ته ورکړه، هغه همدا پېښه وه کومه چې نن په فاينسټ کې شوه وه، د دواړو نجونو کورنۍ لاپسې وارخطا شوې، د ناجيې او حفيظي مورگانې او دکورنۍ غړي لاپه همدې کشمکش کې وي او دهغوی د پيدا کولو لپاره يې پلانونه طرحه کول چې دناجيې مور ته په يوه ډيجيټل نمر زنگ راغی مخې سره يې اوکې کړ، څو ثانيې يې غوږ ته نيولی و، خو پرته له دې چې څه ووايي ميايل يې له لاسه پرېوتله دکورنۍ غړي چې ټولې ښځينه وې، داچې د جمعي ورځ وه نو نارينه څوک يو او څوک بلې خوا وتلي و، ښځې راغلي د ناجيې له موره راتاوي شوې او د خير خير چيغې يې وهلې کله چې هغه په هوش راغله لکه د لېونۍ په شان يې خوا ديخوا منډې پيل کړې، خو د ناجيې عمه چې يوه زړوره او هوبښياره ښځه وه په ارام زړه يې ورڅخه پوښتنه وکړه چې زنگ چاوهلی و، هغې ورته وويل له روغتون څخه زنگ و، نوموړ بايد روغتون ته ولاړې شو، ځواني نجونې يې په کور کې پرېښودې او د ناجيې مور او عمه د کابل څلورسوه بيسټريز روغتون ته ولاړې، هلته يې هغه ټول تپيان چې دهمدې پېښې له امله ورته راغلي وکتل خو نه ناجيه اونه هم حفيظه پکې وليدل شوه، وروسته د روغتون دمسؤولينو لخوا هغه ځای ته بوتلل شوې چېرې چې مړي او جسدونه ساتل کېږي.

سره له دې چې نور ددوی په زړونو کې سکه او متره نه وه پاتې خو بيا يې هم په کاواکه قدمونو او لږزانده لاسونو د څو تنو مړو څخه سپينې ټوټې پورته کولې، خو دخپلې لور او ورېرې جسد يې پيدا نکړ، د وتلو په وخت کې د

ناجيې مور دووروستي جسد له مخ څخه د پردې پورته کولو سره دومره لوړه او داروونکې چيغه وکړه چې په ځمکه را پرېوته او په لوغرېدا شوه، د ناجيې عمه ژر خپله وړېندار باندې ور پرېوته کښې يې نوله هغې فکر کاوه چې له جسد څخه وېرېدلې، خو کله چې يې په جسد فکر شو گوري چې تور ويښتان يې په تېر داسې را خواره پراته دی چې اوس يې د وینو له امله سور رنگ خپل کړی دی او دا جسد بل څوک نه بلکې پخپله ناجیه وه.

له دې سره د ناجيې عمه هم وارخطاه شوه خو جرئت او مرال يې له لاسه ورنکړ، ددې جسد ترڅنگ دبل پروت جسد مخ يې هم لوڅ کړ اوس نو دناجيې په عمه کې هم هېڅ ځواک پاتې نشو ځکه چې دا جسد د حفيظې و او هغه هم شهیده شوې وه، مخې سره يې د مړي رسميات په روغتون کې خلاص کړل، کورنۍ ته يې فون وکړ او له پېښې يې خبر کړل.

کله چې جسدونه په روغتون کې د مړو وينځونکو لخوا لمبول شوي و د حفيظې له لاسونو څخه د سرو زرو دولس بنگرې ويستل شوي، داچې پېښه دېره غمجنه وه نو کورنۍ يې د بنگرېو اونورو شيانو پوښتنه ونکړه، مگر د تدفين او دعا له مراسمو وروسته کله چې ددوی کورنۍ په روغتون کې له ناجيې او حفيظې سره د سرو زرو گانو غوښتونکي شول، هغوی په ځواب کې وويل: تاسو ونه ليدل چې دهغوی جسدونه ټوټه ټوټه ول موږ خبر نه يو چې چېرې ورڅخه پرېوتې دي، يوه مړي وينځونکي وويل چې ددې يوې نجلی لاس مو دېلې نجلی د لمبولو په وخت کې دهغې له نس څخه راووست، نوپه داسې حال کې يې بنگرې اونور شيان چېرې په لاسونو کې پاتې کېږي. هغې وويل ناجیه په منځه دوه نيمې شوې وه او نس يې شلېدلی و او د حفيظې د بدن غړي څه دپېښې په ځای کې پاتې و او يو لاس يې د ناجيې په خېټه کې ننوتی و.

ناجيې د خپلې مور په کور کې د دمې جوړېدو ارمان له ځان سره قبر ته یوړ
او هغه دمه یې په هدیره کې جوړه شوه خو د هغې کوچنی زوی فیصل چې
اوس پنځه کلن دی منډې وهي خولا هم په دې نه پوهېږي چې مور یې څوک او
چېرې ده.

زمالیکونه

نن له غرمې راپه دېخوا راباندې الهام کېده، نه پوهېدم دڅه به وو، د شعر خونه وو، ځکه چې شعر مې ونه لیکه، نودابه څه وو؟ نه هېڅ نه پوهېږمه، یوڅه خومې باید لیکلي وای، کېدای شي کوم دوست به مې په یاد شوی وي، یابه زه چایادولم، داخوهم له امکان څخه لرې نده چې په کور کې به مور، پلار خویندو ورونواو یاهم دوږو مور یادکړی یم، خیر هرڅه چې وو، یو وخت مې فکر شو، گورم لاسونه مې چاپېر دي او د کمپیوټر مخې ته ایښی کیبور لکه دارمونیې دتنبو پشان زور کوي او ټکه هاری یې پورته کېږي، د کمپیوټر پرسکرین هم یوه توره لیکه په تېزۍ سره ځغلي، خوبیا هم پوه نشوم چې څه به لیکي، چاته به یې لیکي، خو کېدای شي کوم ملگري یا ملگرې ته د مینې کوم لیک وي، څه به پکې لیکي، څنگه یې لیکي، ولې یې لیکي، څنگه به یې ورته استوي، بیا هم پوه نه شوم چې همداسې به وي او کنه؟ سترگې مې هېڅ له سکرین نه نه اوبستې، او ورپورې نښتې وې، خو خط ښه په بېړه پرې مزل کاوه داسې لکه د شپې په ناوخته کې چې پرسرک هېڅ رش او بیر وبار نه وي، او په کلي کې کوم چاته کوم مشکل پیدا شوی وي، یا ناڅاپه ناروغي پېښه شوي وي، موټر سرک ته راووځي اوبښه د زړه له اخلاصه مزل کوي، داسې یې منډې وهلې، خود تعجب ځای دادی چې دابه څه وي، څه به پرې لیکل کېږي، چاته به لیکل کېږي، او څوک به یې لیکي، زه خو نه وم ولې که زه وای نو دومره خوبه پوه شوی وای چې څه لیکم او چاته یې دڅه لپاره لیکم، گوتومي د کیبورډ پرمخ خالونه لمس کول چې، ترڅنگ ایښی موبایل مې په لږه شواوښکلي نغمه پکې وغږېده چې زه یې له واره متوجه کړم، له هلو سره مې

واور بدل،(زماخطونه له خپل ځان سره سمبال وساته: ښه يې په خيال وساته، چې ورک يې نکړې).

او هواسراره ته يې، دانو هغه څوک وو چې کېدای شي دازما دگوتو هسې به دهمده لپاره وې، او دته به يې څه ليکل، کله چې موږ واړه وو نو په هغه وخت کې نه کمپيوټروو اونه هم بله الکترونيکي وسيله وه، چې ليک يا پيغام يې استولی يا رسولی وای، نو موږ به يو بل ته په کاغذ ليکل کول او کله چې به مووليدل سره به مو تبادله کړل، چې تر ډېره به موساتل، که څه هم موږ په يوه کلي کې اوسېدو، خودومره ديوبل په زړونو کې ننوتې وو، چې هغه وخت کوم چې موږ به له يوبل نه بېل شو، هم به مو نه شوه زغملی، نوبه موپه کاغذخپلې خبرې يوبل ته کولې داسې لکه مخامخ چې ناست، ولاړ اويا هم په لاره روان يو، په هغه وخت کې موږ په املاء او انشاء هم سم نه پوهېدو خو بياهم موږ دواړه په خپلو او يودبل په ليک پوهېدو او مطلب به مو ترې اخسته.

دهغه له دې سندري سره مې ورته وويل چې هغه ليکونه خومې له ځان سره ساتلي خو اوس مې درته بل ليک ليکه، هغه په تېليفون کې حيران شو، چې هغه څنگه؟ او داڅنگه کېدای شي چې زه دې اوس درته په يادشم او درته فون دې وکړم، ماوويل (لکه باران مې په زړگي را ورېدلې راغلې، عمر دې ډېر دی همدا اوس مې يادولې راغلې)، خوزما په زړه په رښتيا سره اسرار نه ورېده، څه څه راغلم؟!

چېرې راغلم؟

له دې سره مې ورغبرگه کړه، ښه نو زما نمبر دې څنگه پيدا کړو او چېرې يې؟ ته وگوره چې نمبر دکوم هېواد دی، چې مې وکوت، نو نمبر دافغانستان وو، ولې چې کود يې ۰۰۹۳ وو او سيمکارت يې هم اتصالات وو، نور هم حيران شوم، هلکه داخودافغانستان نمبر دی کنه، په کړس کړس يې وخنډل، ښه دا پرېده دارته ووايه چې زه درشم اوکه ته راځي؟

نه نه زه درځم ووايه چې په کوم ځای کې يې، ښه سمه ده دخداى پامان!
 اهو دا پرده څه شوي، ده خوراته دځای ادرس هم ونه وايه، نږدې وه چې له
 پرېشاني نه مې زړه وچوي، سر راباندې وگرځېده، په تڼده مې خوله
 راغله، همداسې لکه دبت پشان پاتې شوم، لمړى ځل وو چې غوصه مې ورته
 راغله، له ځان سره مې وويل ښه نو ته ده ساده ته وگوره، خلک همداسې
 کوي؟، تاخوبه لږ صبر کړى وو، اوس يې تېليفون هم کار نه کوي، مخې ته پروت
 مېز مې په سوک په زوره وواهه چې پرې له پاسه ايښى کمپوټر همداسې
 نږدې وه چې لاندې پرې بوځي، چې ددروازې ټک ټک شو ځواب مې
 ورنکړ، دروازه راخلاصه شوه، گورم چې اسرار له خندانه شين دى اوداخل ته
 راغى، اى خداى دې انصاف درکړي، پېژانده خومې نه خو له خندا او حرکاتو يې
 پوه شوم چې همدى دى، هغه اوس ډېر غټ شوى وو، هغه پخوانى اسرار نه
 وو، اى زه به هم غټ شوى يم کنه! ماته خو خپل ځان نه معلومېږي څومره چې
 ماته هغه غټ ښکاري کېدای شي هغه ته به هم زه همدومره ښکارم.
 اسرار له تېرو ۱۲ لسو کلونوله خپلې کورنۍ سره په کاناډاکې اوسېده، خوله يوبل
 څخه مو هېڅ خبر نه لاره، اوپه همدې ورځو کې افغانستان ته راغلى وو، په
 رښتيا هم چې زړه په زړه آينه وي .

کوچنی ناوې

په خپله به يې خدای خبر چې لمونځ کړی وو کنه، پرهنځي يې اواز وکړ ونجلۍ! پاڅېږه لمونځ دې وکړه، هغو کوچنيو هلکانو ته چای تيار کړه چې ښوونځي ته به ځي.

نجلۍ په خپل ځای کې اړخ بدل کړ، ستوماني يې ووېسته، غاښونه يې سره وچيچل، اوږده ساه يې واخسته، سترگې يې ومښلې په ځای کې کېناسته، خوب يې لا په سترگو کې وو، سربه يې کله يوخوا او کله بل خواته کوږ شو، لکه تېکې (مرغۍ) چې په کرونده کې په زهر و لړل شوي غنم خوړلي وي، لاس يې وغزاوه، ټکری يې راواخست په اوږدو خوځېدو وېښتاني يې ښور کړ، وېښته هم خدای دېته ورکړي وو، سم يوه گېډۍ وو، يوځل يې په ناسته هم شخي ووېسته او پورته شوه، خوشبېي وروسته بيا کوټې ته ننوته، لمونځي (جای نماز) يې راواخست لمونځ يې وکړ، بېرته له کوټې ووته، نېغه دتنور کوټې ته ولاړه، تورچای جوش يې له تناره په داسې حال کې راووېست چې سمه نيمه پسې په تنور کې ورکه شوه، په بېړه يې کوچنيو ورونو ته چای تيار کړ، هغوی يې له خوبه راويښ کړل، مخ اولاسونه يې ورته پرې مينځل، په دسترخوان يې راټول کړل، هغوی چې کله ښوونځي ته ولاړل، دې دکور پاتې کارونه پيل کړل، په دې وخت کې پرې دکوټې له منځه اواز وشو زړلښتې وزرلښتې! دې ورته آآآ نارې کړې، خوهنځي يې اواز وانه ورېده، بيا يې شورماشور جوړ کړ، خدای دې تا تور مخې، کنډاسه په ماروچيچل کي، داپه تاخه تور مرگ ولگېده، چې غږ نه راته کوي؟ ته صبر وکړه چې زه دې اوس چاره وکړم، که مې ستاځای هم دمور څنگ نکړ او دهنځي تورې هديرې بنديوانه مې نه کړې نو زما نوم به هم قندي نه وي، نوم يې ډېر خوږ وو خو پخپله ډېره ترخه وه، پسې راغلله له ځان سره

غور بدله، دادې خدای نه بخښي چې ستا پشان، لېونی لور يې زېږولې ده، نجلۍ ته راورسېده او په کمځيو کې يې ورته گوتې بندې کړې، داسې حد ته يې ووهله، چې يو دوه يې ترې هېر کړل، نور يې ورته يوځل بيا په سپکو سپورو پيل وکړ، ته وگوره چې زه دې څومره ژر له دې کوره رنگ وړکومه، هغه خلک دې هم، خدای ووهي، ويل يې چې در بيمه، ورغ بيا راځي، خو همداسې ورک شول، که داخل راغلل، له سترې مشې دمخه ستا مردار مخې دسټمال ورکوم، نوره دې په دې کور کې نه شم زغملۍ، نجلۍ راغلله پښوته يې پرېوته، نه نه مور جانې دخدای لپاره چې داکار ونکړې، هيله کوم هغه کونډ ته مې مه ورکوه، زه له هغه سره واده نه شم کولای، دهغه خو مشره لور واده شوې ده، په کور کې اولادونه يې هم له ما مشران او همزولي دي، پام کوه چې داکار ونکړې، کنه زه به مړه شم.

ميرې يې په کړس وخنډل، ورته يې وويل زه خو غواړم همدا، اوس دې په يونه يوچل له خپلې مخې لرې کوم.

دوه ورځې وروسته هغه خلک راغلل چې يوځل دمخه هم دزرلښتې غوښتوته په مرکه راغلي وو، اوس ددې پلار هم په کور کې وو، خودهغه شتون ددې لپاره هېڅ گټه نه لرله، ولې چې دهغه په ذهن کې يې نوې ښځې داسې زهر پيچکاري کړي وو، چې پلار يې هم اوس دهغې له شتون نه په نه شتون خوښ وو، نفرت به يې ترې کاوه، دماخوستن له ډوډۍ خوړلو وروسته راغليو خلکو بيا دښېښې خبره ياده کړه، ميره يې چې له ښځوسره ناسته وه، خاوند يې ورپسې راغی احوال يې ورسره شريک کړ، هغې هم په مکرجنه لهجه له سترگو اوښکې وڅڅولې مېلمنوته يې مخ واړاوه، که څه هم چې زرلښته کوچنۍ اوستالېور پوخ سړی دی اودابېچاره يې دلور پرځای ده خو زه هم سياسره يم، اونه غواړم چې چې خدای مکره سباکومه بدنامې راته را واوړي، په خپله هم په کور کې کوچنۍ لور لرم، هسې خو مې زرلښته هم لور ده، خو وايي

چې خور لور په عزت واده شي، ښه ده، نوموړې په دې ريشته خوښ يو، دستمال يې ورکړ، زړلښتې باندې له ډېر خفگان نه بېهوښي راغلله، تر درې ورځو يې له ډوډۍ او اوبو څخه ونکړه.

څو اوونۍ وروسته يې واده هم تيار شو، کوچنی زړلښته دميرې لخوا وهلو او ډبولوپرمټ ډولۍ کې کېنول شوه، هغې به چې خپل دوه کوچني اوبې موره وروڼه په چيغو وليدل نو له ډولۍ نه به راکوزه شوه، دواړونه به يې غېږه تاوه کړه، ډېرې چيغې به يې ورسره وکړې، مگر ميرې به يې بېاله مټ نه ونيوله، ورته به يې وويل، چې هم ځان شرموي او هم موږ، څوځله ډولۍ ته له پورته کېدو اوښکته کېدو وروسته يې نجلی روانه کړه، خودهغې چيغې لاپسې لوړېدلې، دلته يې وروڼوهم ځانونه په ځمکه ځمکه وهل اودخور خور نارې يې وهلي، دلارې تر نيمايي پورې دزړلښتې چيغې ورو ورو کمېدلې اوبلاخره ورکې شوې، لاره نږې اته دقيقې وه، سپين ږيري زوم امېل په غاړه مخکې روان وو او وروسته پسې ځوانانو ډولۍ په اوږه روانه کړې وه، کورته چې ورسېدل، ښځې راتولې شوې، ترڅو ناوې له ډولۍ راکوزه کړي، ښه راغلاست اودنوي کور مبارکي ورته ووايي، کله چې يې له ډولۍ نه شال اوچت کړ، گوري چې ناوې په ډولۍ کې نسکوره پرته ده، اوپه رښتيا يې هم دميرې ژمنې حقيقت موندلې وو او دتل لپاره دخپلې مورپشاه په ابدي خوب ويده شوې وه.

نوت: ټېکه يوډول مرغی ده چې دغنمو ذکر په وخت کې راپيدا کېږي.

پلټنه

زه يې منیجر وم ، د سهار په پوره اته بجې مې فورمې ورباندې ووېشلي، هریوه ته مې ساحه په گوته کړه، دې ته مې وویل: څه ته دخپل کور شاوخوا ته کورونوکې دې سروې وکړه، داځکه چې ستا کور له دې ځایه ډېر لرې دی، ترڅو چې له کار خلاصولو وروسته بېرته دفتر ته راځې اویا کور ته ځې، ډېره درباندي نا وخته کېږي، هغه هم خوشحاله شوه او له دفتره ووته.

ټول له دفتر څخه ووتل لس بجې وې په دې خاطر چې د سروې کوونکیو حال واخلم، ترڅو له کومې امنیتي یا بلې ستونزې سره نه وي مخ شوي، هریوه ته مې باید زنگ وهلی وای، همداسې مې وکړل، د لېست له مخې دهریوه له نوم سره دفون شمېرې ترڅنګ ټوله پېژندنه راسره وه، د څو تنو حال اخستلو وروسته مې عابدې ته زنگ وواژه.

کله چې یې فون اوکې کړ، ترسلام او پوښتنې وروسته مې ورته وویل: څه دې وکړل؟

هغې ځواب راکړ بس همدا اوس ساحې ته را ورسېدم.

څه!!! داڅه وایې ستا همکارانوڅو هریوه دوه او درې فورمې کار کړی دی اوته ايله اوس ورسېدې؟

— ښه سمه ده هله نو ژر ژر کوه کار دې پیل کړه، شله شله (گوډه گوډه) مه کېږه کارونه دې په چټکتیا سره وکړه چې بیا درباندي ناوخته کېږي، له دې سره هغې د ښه ځواب په نه زړه او ټیټ اواز راکړ، ماهم فون قطع کړ. ماذیگر ټولو خپلې فورمې را وړې، دفتر کې یې وسپارلې او هریو خپل کورته ولاړ.

د ماښام شپږ بجې وې چې عابدې زنگ راته وواژه:

– صيب! زما کار خلاص شو څنگه وکړم، اواز يې سم راته ښکاره نشو، ترځواب ويلو مخکې مې ترې پوښتنه وکړه، ته خو ښه يې ايا کومه ستونزه خونه ده در پېښه شوې؟ ستا اواز راته سم ښکاره نشو.

– نه نه! هېڅ خبره نشته هسې لږ سترې شوې يم .

– ښه سمه ده څه کور ته ولاړه شه سبا چې نورو فورموپسې راتللې دا فورمې به راته وسپاري.

– ښه سمه ده صيب همداسې کوم.

فون يې قطع کړ، ماهم د نورو کار کوونکيو د فورمو په چک کولو پيل وکړ، سبا چې د کار وروستۍ ورځ وه ټول کار کوونکي راغلل فورمې مې ورکړې او کاري ځايونه او منطقې مې ورپه گوته کړې، عابدې هم خپلې پرونۍ فورمې راکړې او نوې مې ورکړې، هغې په رښتيا سره خپل کارونه په پوره صداقت او رښتونولي سره ترسره کول او دهمدې باور له مخې ماهم د ډکوشويو فورمو د کورته وړلو اجازه ورکوله کنه قانوني لاره يې داده چې هر سر وې کوونکي بايد ماډيگر د کار په پای کې خپلې فورمې دفتر ته وسپاري خوماپه هغې باور لاره چې په صداقت کار کوي.

نن يې بيا کارونه تر خپل ټاکل شوي وخت يو نيم ساعت وروسته خلاص کړي و چې زنگ يې راته وواهه، مخکې له دې چې هغه څه ووايي زه پرې ور مخکې شوم، که کار دې خلاص وي او کنه کور ته دې ولاړه شه، هغې هم يواځې د ښه په ويلو سره بسنه وکړه او فون يې بند کړ.

سبا مې له نورو کار کوونکيو سره حسابي وکړه هر يوه ته مې خپله حق الزحمه ورکړه او په خپله مخه ولاړل، ۱۱ بجې شوې خوعابده لاهم نه را معلومېده، همکارانو نه مې يې پوښتنه وکړه، پروين راته وويل:

– صيب هغه دا دوه ورځې راته ښه نه ښکاري فکر کوم ناروغه ده اوس مې ورسره خبرې وکړې ويل يې لاره کې يم او درځم.

دوی مې رخصت کړل ما خپل کارونه پیل کړل، یوولس نیمې بجې وې چې دروازه ټک ټک شوه د راتللو اجازه مې ورکړه گورم عابده سترې او ستومانه داخل ته را ننوتله، سلام یې ادا کړ، خو په خهره کې یې یو ډول مایوسي برېښېده، خبرې یې پیل کړې:

– صیب وبخښی ماویل نن خو هسې هم کار نشته نوومې ویل چې په قراره به ولاړه شم او بل داچې لږ طبعت مې هم ښه نه و نو زه د ناوخته راتللو اوپه کار کې ځنډ کولو په خاطر بخښنه غواړم.

کله چې یې زماڅنگ ته په مېز خپل دغاړې دستکول کېښود ورته متوجه شوم چې په کین لاس یې دستکول له اوږې را کوز کړ اوپه همدې کین لاس یې فورمې له بیک څخه را ووبستې، زما مخې ته یې کېښودې اوخپله په څوکی کېناستله.

پرته له دې چې فورمې یې چک کړم حساب مې یې وکړ پیسې مې ورکړې. – واخله دا وشمېره او له خپل نوم سره دې په دې خالي خانه کې لاسلیک وکړه.

نجلی راغله قلم مې ورکړ لاسلیک یې هم په کین لاس وکړ او پیسې یې پرته له شمېرلو بیک کېښودې.

ورته ومې ویل: عابدې! پیسې دې وشمېره او ولې په کین لاس لاسلیک کوې توکه مې ورسره وکړه ایا ته ډوډۍ هم په کین لاس خوړې؟

ټنډه یې تروه شوه هو صیب همداسې ده زه ډوډۍ هم په کین لاس خورم. خبره مې یې توکه وبلله په خندا شوم ورته خوپه همدې وخت دعابدې لخوا ددستکول په غاړه کولو په وخت کې مې فکر شو چې دهغې ښي لاس په مړوند کې نشته.

له دې سره مې په زړه کې یوه ترخه څړیکه وشوه، په سترگومي تیاره راغله او حواس مې له لاسه ورکړل، دچایو پیاله مې له لاسه پر یوته.

خپله د تېرې ورځې خبره چې عابدې ته مې وویل: شله شله مه کېږه دهغې په خبرو کې ټکنۍ کېدل او د نورو ورزو خلاف چلند او مایوسي هریو مې په څو لحظو کې لکه د فلم پشان په مغزو کې تېر شول.

ډېر نا ارامه شوم، نه پوهېدم څنگه ورڅخه بخښنه وغواړم او قناعت ورکړم چې تر دې وړاندې زه په دې نه وم خبر چې هغه یو لاس نلري، هغې غوښتل رخصت واخلي او ولاړه شي، زه ورپورته شوم مخې ته یې ودرېدم ورتنه ومې ویل:

ایا امکان لري چې ما وبخښي؟

په داسې حال کې چې قدم یې پورته کاوه په خټ یې را وکتل ولې تاخه کړي چې له ما یې بخښنه غواړي؟

ما ورته وویل د همدې لپاره چې تېره ورځ مې تاته په نا پوهۍ او ناخبرۍ کې د شلې خطاب وکړ خوزه قسم کوم چې ستا په معلولیت دغه دوه دقیقې مخکې پوه شوم.

له سترگو یې رنې اوښکې جاري شوې، نه صیب هیله کوم خدای مو وبخښه هېڅ خبره نشته او نورې خبرې یې پسې داسې وغزولې:

که زه یې باک وگنم په ورځ کې لس ځلونه هم ډېره له داسې خبرو سره مخ کېږم، که په کور کې وي، که په لاره، که په موټر کې، که په دفتر او نورو ځایونو کې چې څوک کوم معیوب شخص ته غږ کوي زه داسې فکر کوم چې ماته وایي دومره ډېره زور ېږم خو پوهېږم چې دا خبره مې اوس له ژوند سره لکه زما دنوم پشان تړلې ده نو ځکه یې باک نه گنم.

د عابدې اوښکې چې لکه شېبه شېبه باران په سپین مخ روانې او ښکته گرېوان ته یې توېدې راته وویل:

خو کاش زما دېني لاس پرځای کين لاس نه وای، هلته به مې فکر کړی وای چې
یو لاس مې نشته خو اوس داسې یم لکه دواړه لاسونه چې مې نه وي، همدا یې
ووړل او روانه شوه.

بې پايلې

سهار د کورنۍ ټول غړي لوی او واړه د چای څښلو په خاطر په یوه دسترخوان سره راټول شول، دا چې زه د شپې لس بجې له وظیفې څخه کورته تللی وم نو کوچني ماشومان ټول ویده وو، په همدې خاطر سهار ټول رانه را تاوول، د مور څنگ ته مې ناست وم، لامې کاسې ته لاس ور اوږود کړی نه وو چې په جیب کې مې موبایل وشرنگېد، د زنگ له راتللو سره مې مور راته راوکتل، په ترڅه موسکا یې وویل:

زویه! یو خوستا ملګري هم سم پېریان دي، دمه دې لا جوړه نده، بیایې درپسې زنگونه سرکړل، موبایل یې رانه کش کړ، بس چې هر څوک وي خپل کار به کوي، خپل چای دې نوش جان کړه، دوی وزگار دي.

خودا چې شمېره نوې وه او ومې نه پېژندله، ورته مې وویل، مورې! کېدای شي کوم بل څوک وي، کار به یې راسره وي، زما کوم ملګری ندی ځکه دهغوی ټولو شمېرې له ماسره ثبت دي، خو داشمېره بې نومه اونا اشنا ده، موبایل یې را کړ، ماشومانو ته مې وویل غلې شي، چې اواز واوړم، زنگ ډېر اوږد شو، نور د بندېدو په حال کې وو چې د تائید تنې مې کېکاږله، زما عادت دی چې زه چاته زنگ ووهم او که بل څوک راته زنگ ووهي نو دخبرو پیل ورسره په سلام کوم، ډېری خلک دي چې دفون کولو په وخت کې (هلو، بلې، اورې) اویانور اصطلاحات کاروي، نومي سلام ادا کړ، له هغې خوا مې ډېر تیت، کمزوی او زړه نازړه اواز تر غوږه شو، (سلام شما کی هستین؟) اواز د نجلی وو، په دري یې خبرې کولې، ځواب مې ورکړ زنگ تا وهلی دی باید چې ته ځان راوېژني، کله مې د مور، پلار او کورنۍ دنورو غړیو په مخ کې له نجلی سره په موبایل خبرې هم نه وې کړې، لکه د لارورکي پشان مې اخوا دېخوا کتل، خودا ښه وو چې

خدای مې پرده وکړه اړیکه پرې شوه، ماهم سرپسې ونه گرځاوه فکر مې وکړ شمېره به یې غلطه کړې وي، لس پنځلس دقیقې وروسته بیا زنگ راغی هماغه شمېره وه، اوس مې نو چای څښلی وو، ښه مې اشتها صافه وه، له کوټې ووتم له حویلي دباندي مې ځواب ورکړ، خو نجلی بیا خپله لومړۍ خبره تکرار کړه، چې ته څوک یې او بل داچې زما شمېره دې له کومه کړې؟ ماته یې خبرې دمسخروپشان ښکاره شوې، ورغبرگه مې کړه، داچې زه څوک یم، وروستی خبره ده، خوته ځان ځکه راوپېژنه چې زنگ دې وهلی دی.

نجلی وویل چالاکی مه کوه، سم حال راته ووايه، چې شمېره دې له کومه کړې، ځکه چې له دې شمېرې نه دشیپې په لس بجو زماموبایل ته زنگ راغلی وو خوداچې زه ویده وم اونه وم پرې پوهه شوې ځواب مې ندی درکړی، دنجلی خبروته مې زړه تنگ شو ورته مې وویل: وگوره که ته غواړې چې خپل ساعت تېر کړې نو کوم بل چاته زنگ ووهه او ما مه چېره، خو نجلی په خپلو خبرې کې جدي ښکار بده، قسم یې راته وکړ چې همداسې ده، لکه څرنګه چې مې وویل، خو ماځکه نه شوای منلی چې ماورته زنگ نه وو وهلی اونه مې له نن څخه مخکې داشمېره پېژندله، داخل مو خبرې په همدې کش وګیر کې تر پنځلسو دقیقو واوښتې، اجازه مې ترې واخسته، خو ژمنه مې ورکړه چې زه بیا د رته فون کوم.

د فون له بندولو سره سوچنو کې سر شوم، ای خدایه! دابه څوک وي، ایا په رښتیا هم همداسې ده لکه دایې چې وایي؟ بیا به مې وویل هسې نه چې ددفتر کومه همکاره مې وي، یامې په خپلوانو کې کومه یوه نه وي او غواړي به چې ماوازمایي، چې څومره له نجونو سره خبرې کول غواړم د فون له ليارې او په دې وپروس تر کومې کچې ککړ یم، له ژمنې سره سم مې زنگ ووهه ورته، خبرې مو بیا هم په پخوانۍ موضوع څرخېدې، اخر یې راته وویل یوځل خو

دې ځان راوپېژنه چې څوک يې، دکوم ځای يې، متعلم يې، محصل يې او که کومه دنده لري؟

ځان مې په تمامه ورته معرفي کړ، له دې وروسته، هغې هم ځان راوپېژانده، نوم يې راته مريم وښود، ويلې يې چې په ننگرهار کې ژوند کوي او په يوه ولسوالۍ کې دنجونو لېسه کې د ۱۲م ټولگي زده کوونکې ده، پلار يې نظامي دنده لري. ماله دې مخکې هم په مبايل او مخامخ له ډېرو نجونوسره خبرې کړې وې، لکه په دفتر کې له همکارانو سره، په کورسونو کې له همصنفیانوسره او همدارنگه په ډېری ورکشاپونو کې، څو کله مې هم له کومې نجلۍ سره په داسې دلچسپۍ او خوږه لهجه خبرې نه وې کړې، سره له دې چې ښه پوهېږم هغه نجونې چې په موبايل خبرې کوي او بې له کوم ضرورته يې ځان سره گرځوي، هسې خلکو ته پرې ازار ورکوي، خوددې په خبرو کې يو ډول عجز، سپېڅلتيا او له اخلاقي فساد څخه پاکوالی راته ښکاره شو، احساس يې راته دروند معلومېده. هغې به ماته ويل چې اواز دې ډېر راته اشنا معلومېږي، په يو افغاني ټلوېزيون کې يې د يو ژورنالېست نوم راته واخست چې ستا اودهغه اواز کټ مټ يوشان دی، ما ورته وويل شايد همداسې به وي.

دڅه وخت په تېرېدوسره يې دومره له اواز سره اموخته شوم چې که ډېر کله به مې ورسره خبرې ونکړې نو داسې به وم لکه ډېر يو لوشی چې مې ورک کړی وي.

دنجلۍ لخوا د راکړيو معلوماتو له مخې مې ورپسې پلټنې پيل کړې، زما زړه اوس هم سره له دومره مينې اوبار بار خبرو کولو پرې غل وو، هېڅ ارام نه راته، ما ويل هسې نه چې دې نجلۍ کوم چل راته جوړ کړی وي او کوم کار راته ونه گوري.

آخر داشو چې هېڅ پايلې ته ونه رسېدم او هېڅ معلومات مې ترلاسه نکړل.

يوه ورځ موخبرې کولې چې زما يوملگری مې وسره يادکړ، دهغه دنوم له يادولو سره دنجلی ستونی بند شو، په وار خطايی يې وپوښتل هغه څه پېژنې؟ ورته مې وويل هغه خو زما ملگری دی همکار مې دی، ډېر ښه هلک دی، خو هغې مکمل باور لاره چې مادهغې ورور ښودلی دی نه کوم بل څوک، نو يې راته وويل: ماله اول نه فکر کاوه چې ته به موږ پېژنې او زموږ کوم نژدې خپلوان يې، بس دی نور زه لتاسره خبرې نه کوم او هيله کوم راځه چې يوبل هېر کړو، ما ورته وويل مالا تر اوسه ستا کور، پلار، ورور ښه اونور څوک ندلی ليدلې څوکه وغواړم ډېر ژر يې موندلای شم، ورته مې وويل ځکه چې زه يو ژور نالېست یم، او په هر ډول چې وي کره معلومات په لاس راوړلی شم، خو هغې ويل دا چې زه اوتنه خبرې کوو نوبه څوک هم نه خبر پېږي، نه ستاکورنی اونه هم زما ورته مې وويل سمه ده بېغمه شه.

اوس زه دومره له مريم سره بلد شوی یم چې که چېرې ديونښکلي څيز مثال راوړم نو دا پکې ناليدلې يادوم، زما زړه دا گواهي راکوي چې هغه هم زما پشان ده، اوتل غواړي چې خبرې راسره وکړي، له نژدې راسره وگوري خو د پښتو او پښتنو ځينو رسمونو او بنديزونو له امله مو قسمت ياري نه کوي.

يوه ورځ يې راته وويل: دا چې زه اوس تادخپل زړه يوه برخه بولم او هېڅ خبره له تانه نه شم پتولی نو غواړم يو حقيقت درته ووايم، په زړه مې دډار ساړه راننوتل، فون مې غوړ ته ښه نږدې کړ، يوخودا تل داسې په قراره خبرې کوي چې هېڅ نه اورېدل کېږي، خبره يې زياته کړه، او هغه دا چې تراوسه ماله تاسره کومې خبرې کړي يواځې يوه خبره مې درته صحيح نده کړې نورې زه دخدای په نوم قسم کوم چې ټولې رښتيا اوسمې دي، که راته غوصه کېږي نه نو درته وایم يې، خا واول ژمنه غواړم چې غوصه به نه راته کوي. ښه سمه ده ووايه څه دي.

هغه دا چې زمانوم مريم ندی!!!

سر مې راباندې وچورلېده، په فکر مې بوج راغی، د اور بدوزغم مې نه لاره، د خوشېبولپاره غلی شوم هغې راباندې نارې کولې خو زه چپ وم، په پنځو میاشتو کې لومړی ځل وو چې غوصه مې ورته راغله په ډېرې غوصې سره مې ورته وویل، دا کوم حماقت دی چې ته یې کوي؟

بېرته یې راغبرگه کړه هیله کوم، جهانہ! گوره اول مې درته وویل چې غوصه به نه راباندې کوي، زه ستاله غوصې ډېره وېرېم، ته خو غوړ شه چې څه درته وایم، ماوویل بس دی نور هېڅ نه غواړم ستاله خولې یې واورم همدومره بس دی او کفایت کوي، له نن نه اخوا ستالپاره جهان دتل لپاره مې شو، خو هغې ویل هیله کوم فون بندنکړې قسم یې راکړ، ورته مې وویل چې ښه نو ژروایه چې نوم دې څه دی، خودې بیاراته وویل چې نه اوس نه اوهیله کوم ته مې مجبوره کوه هم مه، ځکه چې زه یې پخپله درته وایم، انشاء الله ډېر ژر، په همدې خبره مې فون ورباندې بندکړ، قهر مې شېبه په شېبه زیاتېده، ځانته مې هم قهرجن شوم، چې زه ولې دومره خوشباوره یم، ماخوله مریم څخه هېڅ خبره پټه نکړه، نوبیاوولې دې لماسره دومره لویه دوکه وکړه، فکر مې بدلون پیل کړ، په خپلو ټولو باورونو بې باوره کېدم، دزړه دگرمایش ستنې مې مخ په ښکته حرکت وکړ، نن مې په دفتر کې هم کار خوندراکړ، هرڅه مې په خپل ځای پرېښودل، اطاق ته ولاړم گروپ (برق) مې مړ کړ، اوږد وغزېدم، هر ډول اندېښنې مې مېلمنې شوې، له ځان سره مې جنگ پیل کړ، داسې لکه چې مې مریم په مخ کې ناسته وي، یو ځل مې پرې چیغه وکړه، ولې مریم اخر ولې تاله ماسره داسې وکړل؟

زما په شونډو اوزړه د مریم نوم اوس سم لکه دمهر پشان ټاپه شوی وو، یو ځل مې سر ته خنډ ورکړ، نه نه هغه لماسره هېڅکله هم داسې نه کوي، ټوکې به یې راسره کړې وي، هغه مریم ده، هغه له ماسره ډېره مینه لري، زه ورته تر هر چا ډېر گران یم.

دوه ورځې مې زنگ ورتۀ ونه واهه خو بيا به مې هم زړه نه صبرېده، درېيمه ورځ
يې مسکال راکړ، ماهم هسې بهانه غوښته، ژر مې ورتۀ فون وکړ، له هلوسره يې
په کړس وخندل، خونن خنداد پنځومياشتو مخالفه او بل شان وه، حيران يې
کړم، ددې لپاره چې ځان اوس هم غوصه او ورنه خفه وښاييم، غوسه شوم
ورتۀ، غلې شه نوره خدای ته وگوره ماهېر کړه، ته مانوره هېره کړې يې.
په خورامينه يې راغبرگه کړه، زماړوند عاشقه! ماهېره نه بلکې هېرمې کړه، ولې
چې زه مريم نه بلکې مراد يم!!

مېلمنه کوچی

دسهار تر اذانونو وروسته داوداسه په نیت راپورته شوم، دکلالویه دروازه مې خلاصوله چې پلارمې اول غاړه تازه کړه بیایې اواز وکړ دروازه بېرته له هغې خوادرسره بنده کړه چې شمال ډېر تېز دی هسې نه ماته یې کړې، ماهم له خوبه په ډک اواز ورته ښه وویل اولاندې په وترایۍ ښکته شوم، میدانۍ ته په رسېدومې ددواړو لاسونو گوتې سره وروستې او پورته مې له سره واپول شخي مې ووېسته، ښي طرف ته په تاوېدومې سترگې لږ وروړاندې دتورې لویې کیږدۍ څنگ ته داور په سکروتو ولگېدې، چې داور دپوکولوپه وخت کې سرې سپرغۍ د هواپه لور پورته کېږي، خوداچې اورته چاپوکی ورکړ هغه نه معلومېده.

خوځله پرلپسې سپرغۍ والوتې اخر داور لمبې پورته شوې، ژړې اوسرې رڼاته ببرکوچیانۍ کمیس و خوځېد، نغری داوسپنوله درې میلوڅخه جوړ شوی، ډېر ورته تم نه شوم خو که رښتیاووايم دې نظارې ډېر خوندراکړ.

له سړک پورې وتم، لاندې له شنو اوبوډکه ویايله بهېده، موسم هم دژمي وواوبه یخې وې خو ځواني هم ښه وي، اودس مې وکړ راپورته شوم دسړک په غاړه غاړه مسجدته ولاړم لمونځ مویه جمعې سره اداکړ، چې راوگرځېدو، کورته ولاړم، قرانکریم مې راواخست، تلاوت مې پیل کړ، ځوايته مې لانه وو تلاوت کړې چې دسړک په سر دموتر دټایر کریکو مې فکر بدل کړ، دخیر اواز مې له خولې ووت، له دې سره مې قران کریم بند او دبالښت پر سر مې پرېښود، بیرون ووتم، ترڅومعلومه کړم چې څه پېښه ده، زموږ ترڅنگ سړک خونړی وو ډېر ځوانان او سپین ږيري یې دمرگ کندی ته ورسول، خاواس ځکه ډېر په دې مطمین نه وم چې بیا به هم موټر څوک وهلي وي ځکه سهار وختي وو اوپه دې

وخت کې څوک په سړک ډېر اوږي را اوږي نه، بيا مې هم زړه تسلي نه کوله، له کوره راووتم له کلا تر وتلو وروسته مې غوږ ته يو ډول دروند زوگ راغی يوڅه وار خطاشوم گامونه مې گړندي کړل، سړک ته ووتم گورم هغه ځای کې چې مې اودس کړی وو، ورڅخه پاس په سړک خلک راټول شوي دي، نور هم ور گړندی شوم، ځان مې ور ورساوه خلک ټول وار خطابنکار بدل، له رسېدوسره مې دسړک په غاړه د اوبو په (زي) سترگې ولگېدې، چې سوری سوری پروت دی، لږ ور اخوادسړک په منځ کې ويني هم راته بنکاره شوې، نور نو صبر راپاتې نه شو ژر مې له بختیارنه وپوښتل هلکه څه پېښه وشوه؟

بختیار وویل ولا ډېر بدکارو شو، زه خويې ډېر خفه کړم کریم ماما ډېر ښه سړی وو بېچاره باندې مې زړه بد شو، ورته مې وویل ولې کریم ماما مو تر وهلی ؟
— نه هغه بېچاره خو گرځېدای هم نه شي نو په سړک څه کوي.

— ښه نوبیاڅه شوي حل راته وایه؟

— دکریم ماما لور کوتره نه وه؟

— هو لیدلې مې ده ایا هغه مو تر وهلي؟

— نه هغه يې نده وهلي.

ورته غوصه شوم ښه نو څه اسمان را پرېوتی دی ووايه کنه ته خوسم بېړا يې، ژر ووايه چې څه چل شوی دی هلته په سړک ويني اولته داوبو زی حتماً مو تر کومه کوچی وهلي ده.

اغامحمدزما اودده کش وگير وليد رامخته شو راته يې وویل ياره طالبه ته هم له چانه پوښتنه کوي داخوپه رښتيا لېونی دی، ماوویل ښه نوته راته ووايه چې څه وشول؟

هغه وویل دکریم ماما هغه لور چې په کوم بل ځای کې اوسېده دوی کره مېلمنه رالې وه د هغې يوه پېغله لور وه، وزيره يې بلله، هغه بله ورځ يې په کور کې محبوبې ډېر صفت وکړ چې ډېره ښکلې او پلونډه پېغله ده، هغه اوس له سړک

نه تېرېده چې موټر ووهله، ته صبر وکړه چې څنگه به وي، خوار کې يې ډېره ژوبله کړې وه، ما پخپله ورسره په موټر کې واچوله، سراو يوه پښه يې مات وو، دعا وکړه چې خدای پرې رحم وکړي او بېرته په خير راشي، کریم ماما ډېر ورپسې ژاړي: وايي نن تر ټولو له وخته پاڅېدلې وه، او هغه لپاره يې داودس اوبه هم گرمې کړې وې، دده په دې خبره ماته داور سپرغی را يادې شوې چې ملا اذان له نغري پورته الوتې خومنزل ته نه رسېدې.

د مينې انځور

هسې خومې په زړه او ذهن کې ورته ډېرې څهرې په نښه کړې وې او لا به مې نورې هم دزړه په انځورتون کې د خپل فکر پرمټ ترهغو نورې ښکلې مجسمې میناتورې کولې، هره ورځ به مې دغه شکلونه بدلول سم دم انځورگر مې له ځانه جوړ کړی و. خو کله چې به مې په گوگل پلټونکي انټرنېټي ماشین کې یا هم په کوم اخبار، مجله او یا هم په بازار کې له انځور پلورونکي سره د پاکستان د بهرنیو چارو پخوانۍ وزیرې حنا ربان کهر تصویر ولید نو دابه مې نا لیدلې سترگوته نېغه ودرېده. ددې خبرې څو دلیلونه دي چې ولې به مې په خپل ذهن کې له ترسیم او نقاشي شویو څېرو څخه هم ډېره د حنا رباني پ مخ کې ددې تصویر لیده او انځېرله به مې چې ګواکې همداسی ده.

یو دلیل یې دا و چې شمع هم د حنا رباني په شان یوه مستعده او رنسانس راوړونکې سیاستمداره وه او هم له خبرو معلومیده چې خوندېرې یې دسیاست ملګرې و اوسي، هماغه شان زیرک او چاڼلې غږېده.

دوهم دلیل یې دا و چې ماته به پ ټولو نجونو او مېرمنو کې حنا رباني ښکلې ښکارېده او دا چې په نالیدلې فضا کې مې له ځان سره اټکلونه کول نو به مې ویل چې: شمع به هم دهغې په شان په قد اوږده، په غوښه نیمه اباد، دبیضوي او روښانه مخ، ګڼو خو لنډو وېښتانو، جګې پوزې، اوږدو سترګو او سپین ته مایل غنمي رنگ لرونکې به وي.

کله چې به یې په خبرو کې لنډه سخته کوله، په څو خبرو پسې به یې هیله ورکوونکې موسکا وکړه نو له ځان سره به مې ویل چې مکمله د حنا فوتوسټیټ ده.

هره ورځ به مې ددې لیدو لپاره په زړه کې نوې هیلې پیدا کېدې، خوله خپل فکر او اند سره مخالف به دا کار راته زموږ په پښتنه ټولنه کې ناشونی ښکاره شو، شاید دهغې مینه به دومره پیاوړې وه چې کله کله به مې په خپله پښتونولي پښېمانه شوم، ویل به مې کاش چې تاجک، ازبک، هزاره او یاهم دکوم بل قوم وای، لکه دپښتنو پشان دومره اگر مگر خوبه پکې نه و.

خوپه هغه متل مې باور راغی چې وايي: غر په غر نه ورځي خو انسان په انسان ورځي، نه پوهېږم څنگه قسمت دخپلې انگېرنې په خلاف دهغې ترڅنگه په ناڅاپي توګه وربرابر کړم، یوه ورځ مې و غوښتل چې ويې ګورم خو بیا هم دبهانې مخه نه را معلومېده ناڅاپه یو چا ددوی په کلي کې مېلمه کړم او هغه کور چې زه پکې مېلمه وم ددوی له کور سره بېخي څنګ په څنګ و او بله تر ټولو ښه خبره دا چې دوی او هغوی سره راشه درشه هم لرله.

مخکې له دې چې هلته ولاړ شم له شمعي سره مې اړیکه ونيوله او له خپل تګ څخه مې هلته خبره کړه، کله چې مې د ورتللو ورته وویل دومره خوشحاله شوه چې دايې هېر کړل چې موږ په یوه سرسخته پښتنه ټولنه کې ژوند کوو، هغه ټولنه چې دودونه او رسمونه پکې تر بل هر نظام زیات حاکم دي، زموږ اړیکه یواځې زما او هغې ترمنځ محدوده نه وه، دهغې دکورنۍ څو تنه پوهېدل چې هغه له ماسره دفون پرلیکه تماس لري، خوبیا هم د پښتنو ټولنې او ځینو عنعناتو لخوا د دل او ټکول کېدو له وېرې مو ذهنونه خالي نه وو.

دا لومړئ دغه وه چې زه شمع له نږدې ګورم او هغه هم دبل چاپه کور کې، کله چې هلته ورسېدم په یوه نسبتاً ټیټه خونه کې کېناستم خو داخونه د نورو په پرتله یخه او روښانه وه چای مو سکه له کوربه سره مې خبرې کولې، چې یو وخت کوربه دڅه کار لپاره له خونې ووت، ما هم ځان له مایل سره مصروف کړ، بوخت وم چې په ښځینه غږ مې د سلام اواز واوریده، همداچې سر مې پورته کړ ګومر چې یوه پېغلوتې مې مخ کې ولاړه ده، روغېر مو سره وکړ

دنجلۍ خبر او په شونډو خوره موسکاه داسی را معلومیده لکه سره اشنا چې یو خو لامې هم نه وه پېژندلې.

داخومې حتی په ذهن کې هم ته راتلل چې دادې شمع وي ځکه شمعې ته په ذهن کې زما دانځورگرۍ، نقاشي او تصوراتو مخالفه وه.

نجلۍ لنډه منډلې او په غوښو ښه ابادې وه، ډک گرد مخ، په نسبي ډول ټیټه، لنډه او چیته پوزه، رنگرې او لنډ وېښتان، نورو عادي نجونوته نسبتاً واړه، لاسونه، کنده لرونکې پراخه زړه، گرد مناسب گلداره کالي او یو کوچنی پرونی یې په سر و، د نجلۍ ټیپ او ټاپ، انداز او دقوارې جوړښت یوې هزارگۍ پېغلې ته ورته و، په سر کې خومې فکر وکړ چې دا خلک شاید له هزاره گانوسره کومه اړیکه ولري نو دانجلۍ به هم دهماغو هزاره گانو څخه وي، خوبیا مې وویل چې هرڅوک وي نو ماڅه پېژني چې دومره کلکه سترمشی یې راسره وکړه، دحال احوال پوښتنه یې هم په تکرار ډول وکړه او په پښتني دود برابر ښه راغلاست یې راته وویل.

فکر واخستم، سره له دې چې نجلۍ دروازه او دهلېز دواړه څارل خبرې یې راسره وغزولې، خو ما بیا هم ددې دپېژندلو څرک لگاوه، مگر په ټولو هڅو او فکر کولو سره بیا هم په دې بریالی نشوم چې مخې ته مې ولاړه هزاره نجلۍ وپېژنم، زړه نازړه مې دخبرو ځوابونه ورکول په زغرده ځکه نشوم غږېدلې چې نجلۍ مې نه پېژندله او په همدې انتظار کې وم چې اوس خدای شمع راوړي ترڅو هغه هم وگورم او ددې نجلۍ په هکله هم معلومات راکړي، شمع نه رامعلومېده، نجلۍ غوښتل نورې خبرې هم وکړي خو وخت او حالاتو اجازه نه ورکوله، هغې زما په مخ کې دمتردد کېدو اوشک توري لوستلي و او هغه ځواب چې زه یې په لټه کې وم دې نجلۍ له خدای پامانۍ او دروازې څخه دوتلو په وخت کې له خوږې موسکا سره غبرگ راکړ او ویې ویل چې زه شمع یم!! نوره ووتله.

رنگین دسترخوان

دوهمه روژه وه، مرکز کابل ته په وظیفه راغلم، که پټه يې نکړم په وظیفه راتلل مې هېڅ نه خوښېږي، ځکه داسې يم لکه له پښو او لاسونو چې تړل شوی يم، دم ساعت به راپسې ديوه زنگ سر اودبل اخر وو، څلور مېايله راسره وو، هله دنن ورځې دليدنولېست برابر کړه، هله دوه نوي ايميلونه را استول شوي دلوستلو لپاره يې پرېت کړه، هله داوکړه او هله هغه وکړه.

نور نو داسې شوی وم لکه په قفس کې بنده مارغه، چې زړه يې غواړي پرواز وکړي په يوه شېبه کې له ډېرو باغونو، ونو او سردروديدنونه وکړي، او نور داسارت له ژوندڅخه ازادي ترلاسه کړي، خوزه هم په دې ارمان نژدې وو چې مړ شم.

نه پوهېږم بله ورځ مې خدای پاک دموږ دعا قبوله کړېوه که څنگه، يوه ورځ روژه ماتي ته څلوېښت دقيقې پاتې وې چې له دفتر نه ووتم، له پنځو ورځو راهيسې چې راغلی وم په لومړي ځل خپل کور ته تللم، اونننۍ روزه مې دگرانې مور او دکورنۍ دنورورغړيو ترڅنگ په يوه دسترخوان په ډېه ماته کړم، نژدې څلولاري ته ووتم، له يوه ټکسي چلوونکي سره مې تر ميوندجادي خبره وکړه، مابښام نژدې و، ښار کې هم بيروبار کم وو، ځکه هر چاغوبنډل ځانونه کور ته ورسوي اوروژه ماتي دخپلو بچيانو سره وکړي، مادکور لپاره يوڅه سودا هم راوښوله، نور نو له ښآره دوتلو په درشل کې شوم، دومره خوشحاله وم، چې هسې مې له ځان سره خندل، خوکور ته درسېدو تلوسه هم ترهرڅه زياته وه، درنو لوستونکيو په ژوند کې له مور سره په يوه کاسه ډوډۍ دومره خوند راکوي لکه په دې نړۍ چې جنت کې ناست يم.

نور نو کورته لا ره بيخي کمه پاتې وه چې په دوه کوچنيو هلکانو مې سترگې ولگېدې، دواړو وڅړې او خبرنې خلتې په اوږه راځړولې وې، زه ورنه په تېرېدو کې وم چې ديوه هلک خبرې مې قدمونه سست کړل، هغه دې بل ملگري ته مخ راواړو، ورته يې وويل راځه، ياره نن خو يو هوټل کې ښه لوکسه ډوډۍ وخورو. دا ډېروخت مې داسې څه ندي خوړلي چې لږ مې زړه پرې ښه شي، خدای دې ددې نېستۍ هم بېخ وباسي، بل ملگري يې ورته وويل نه زه خوايم چې تېر شه ورنه، راځه يو غټ شين چای به راوغواړو چې دټولې ورځې ستر يامو پرې ووځي اودمه مو جوړه شي، دده سترې او له غمه ډکې خبرې دومره پرېشانه کړم چې نه پوهېږم څنگه کورته ورسېدم، نور نواذانونه هم وشول، لوی دسترخوان له راز راز خوراکنونو ډک وو، خوله مانه دمور څنگ ته ورتگ او خوشحالي هم هېره شوه، مور مې راته وويل: په تاڅه شوي جوړ راته نه ښکاري، نن لکه چې ډېر تږی شوی يې؟

ماته بيا دواړه هلکان سترگوته ودرېدل، اوښکې مې روانې شوې، مور ته مې ټوله کيسه وکړه، مور جانې مې زما سر په خپل غېږ کې ونيو، له سترگو يې اوښکولارې وکړې، دواړو ښه ډېر وژړل او روژه مو په خپلو اوښکو ماته کړه.

د نجات فرشته

سهار دفتر ته يوڅه ناوخته ورسېدم، د شعبې مدير د ناوخته ورتگ علت راڅخه وپوښت، د معمول پشان مې له ترافيکي ستونزو او لار بنديو څخه ورته سر وټکواوه، خو هغه ته مې دليل ځکه قانع کوونکى او د منلو وړ نه، چې اوس دې بهانې د يو دود رنگ اخستى، هر څوک ترې استفاده کوي، خير په لاس کې نيولي څو کاغذونه يې راکړل، له کېناستلو سره د کاغذونو په لوستلو شوم، پکې ليکلي و چې زه بايد د دفتر دمشر تابه په امر په يوه پروگرام کې د تربنر په صفت کندهار ته ولاړ شم، داچې وظيفه مې وه او بيا د لوړو مقاماتو لخوا امر شوى و، پوهېدم که هر څومره انکار وکړم څوک يې نه مني، ما هم په خلاصه ټنډه دهغوى اطاعت وکړ او په موسکا سره مې ومنله.

مدير راته کړه، بس نور گوره مه، د تللو چمتو والى نيسه، له همکارانو مې خداى پاماني واخسته راغلم اطاق ته د وړلو سامان مې په بيک کې ځاى پر ځاى کړ، ماسپښين دوه بجې وې چې له دفتره يې تېليفون راته وکړ: ويې ويل ستا ټيکټ آماده دى سبا دوه بجې وروسته له غرمې مو پرواز دى، په اطاق کې کېناستم هېچاته مې هم تللو په هکله څه ونه ويل، حتى خپلې کورنۍ ته هم، پوهېدم که هغوى خبر شى نه يې راسره مني، خو زه مجبور وم او گورته له ناکامه روان وم، سبا ۱۲ بجې هوايي ډگر ته ولاړم ۲ بجې پرواز وشو، کله چې کندهار ته ورسېدم زموږ د دفتر د کندهار څانگه مخکې له مخکې په جريان کې وه او زما له ورتگ نه ټول خبر و، هوايي ډگر ته ځينې ملگري راغلل زه يې دفتر ته يوړلم، له روغېر او دمې جوړولو وروسته مې يوه ملگري احمد شاه ته وويل راځي چې د بازار خواته ووځو، هغوى هم را پورته شول درې تنه سره لاړو، په بازار کې مې په ډېره سرزورى په يوه هوټل کې د ځان لپاره اطاق په

کرایه ونيو، ملگرو ټينگار کاوه چې دهغوی په کور کې بايد پاتې شم خو ما ونه منله ځکه دا يوه ورځ يا يوه اونۍ نه وه نه مې غوښتل د چا د اوږو بار شم. ماښام مهال مې د کندهار په بازار کې قدم واهه چې مبايل ته مې زنگ راغی، گورم چې سلگۍ ده، ټېليفون مې اوکې کړ، فقط دومره مې ورته وويل: زه په کندهار کې يم، اوس ملگري راسره دي، وروسته خپله زنگ درته وهم، فون مې قطع کړ او جېب کې مې واچو، سم دواړه بيا زنگ راغی بيا مې قطع کړ، خو هغې بار بار زنگونه وهل، اخر مې مبايل بند کړ، ښايسته وخت په ښار کې وگرځېدو، نور نو ملگری هم بايد خپلو کورونو ته تللي وای او زه هم اطاق ته، خدای پاماني موسره وکړه، همدا چې له ملگرو بېل شوم، فون مې خلاص کړ، له خلاصېدو سره بيا د سلگۍ زنگ ورته راغی، اوکې مې کړ، غوښتل مې په جريان يې پوهه کړم، خو هغې ماته دا موقع کله راکوله، په ژړا او سلگيو يې همدا يوه خبره راته کوله، چې ته ولې تللې، هلته خو هره ورځ ډېر خلک مړه کېږي، تا ولې زه يواځې پر بښې يم، ولې رانه دومره لرې تللی يې؟ هرڅه چې مې ورته وويل زه مجبور وم چې راغلی وای، ځکه دفتر را استولی يم، خو چاته يې وايې، هېڅ يې نه منله، ورته مې وويل اوس هوټل ته راغلم اطاق ته چې داخل شوم زنگ درته وهم، کله چې کېناستم زنگ مې ورته ووهه، د خبرې وخت مې ورنکړ، ور باندې مخکې شوم، گوره سلگۍ ته فکر پر ځای کړه، ما بله هېڅ لاره نه لرله، پرته له دې چې کندهار ته راغلی وای ځکه په دفتر کې زه انتخاب شوی وم، هغوی په دې مشورتي غونډه کړې وه نو په داسې حال کې څنگه ما انکار کولای شو؟ هيله کوم ته بايد زما په ستونزو اومجبور یتونو فکر وکړې.

هېڅ نه غلې کېده په يوه ساه يې همدا راته ويل زما کندهار ندی خوښ هلته خلک مړه کېږي همدا اوس را روان شه او ځان را ورسوه، حيران وم څه وکړم، غوسه شوم ورته، خو هغې خپله خبره کوله، بيا مې ورته وويل گوره که زه داکار وکړم نو تاته خو معلومه ده چې په دې دفتر کې مې دومره وخت نه کېږي، که

چېرې بېرته بې له کوم دليله ورشم، باور لرم دنده به له لاسه ورکړم، خو هغې ويل هرڅه چې کېږي نن بايد ځان کابل ته را ورسوي، ته که هرڅه ووايي ماته د منلو وړ نده.

هغې دومره ژړل چې نور يې ستوني بند او اواز يې خپ شو، تشویش مې شو ورته له ځانسرې مې ويل په دې جلی څه چل ونه شي، هېڅ نه پوهېدم څه وکړم، د پرېکړې چل هم رانه هېر و، که دفتر ته راتلم د دفتر له قانون څخه سرغړونه وه او خپله په ډېرو سختيو لاسته راغلې دنده مې له لاسه ورکوله او که نه راتلم سلگۍ اسمان را غورځاوه، له ډېر عزرو اوننواتو وروسته چې پوه شوم نه يې مني ورته ومې ويل سمه ده سبا سهار ته درځم، خو هغه په خپله خبره هماغه شان ولاړه وه، ورته ومې ويل اوس که په موټر کې درځم نو لاره کې خطر دی او الوتکې دا وخت پرواز نه کوي، اخر مې په همدې قناعت ورکړ، ورته ومې ويل چې اوس نو ته غلې شه، يوڅه ارامه شوه، فون مې ورباندې قطع کړ، اوس نو له ځانسرې په سوچونو کې اخته شوم، ځانته مې ويل دامې څه بد وکړل، اوس به دفتر کې څه وایم، که بېرته کابل ته ځم دفتر کې به څه وایم او که نه ځم په دې جلی څه چل ونشي د پان اوپرانگ تر منځ ایسار وم په همدې تشویشونو کې وم چې بیا مې مایل ته زنگ راغی، گورم چې له کورنه دی، اوس يې خوند وکه دادې لابلې، ښه ده ته اوس څه ووايم.

خیر ده ته خو چور منگر شوم، هېڅ مې ورته ونه ويل چې چېرې يم تنه د کورني حال مې ورڅخه وپوښتنه او رخصت مې کړ، نور نو د شپې ۸ بجې کېدونکې وې، له هوټل نه راووتم، فکر مې وکړ چې ټکټ څنگه په دې ناوخته کې پیدا کړم، ذهن ته مې راغلل چې دا هوټل والا ته به حتماً معلومات وي ورغلم مرسته مې ورڅخه وغوښته، هغه راته وويل په دې وخت کې خو ټکټ پلورنځۍ بندې وي او که خلاصې هم وي نو هغه پروازونه چې سهاروختي وي دهغوی مسافرین پوره وي، راسره ولاړ په يو ځای کې مو ټکټ پیدا کړ، خوله

خپل نرخ څخه يې ۲۰۰۰ زره افغانۍ قيمته را باندې خرڅ کړ، پرواز هم سبا ۹ بجې و بياهم زه ډېر خوشحاله وم، بېرته هوتل ته را غلو، له هوتلي څخه مې مننه وکړه، هغه ته مې خپل عزړ وړاندې کړ، اطاق مې بېرته ورته تسليم کړ، تنها د يوې شپې کرايه مې ورکړه.

دشپې به هره شېبه سلگۍ زنگونه راته وهل او زما پوښتنه به يې کوله هغه په ما ډارېده چې څوک مې مړ نکړي، سبا بېرته دفتر ته را ورسېدم ټول همکاران راته حيران ول، هريوه به رانه پوښتنه کوله، خو ما ورته ويل هسې يوه ستونزه راته پيدا شوه، لنډه دا چې رئيس راته وويل له همدې شپې ستا دنده په دې دفتر کې پايته ورسېده، ماهم له مننې کولو پرته بله کومه خبره نه لرله، بېک مې غاړه کې واچاوه او را ووتم، اطاق ته راغلم، ډېر خفه ناست وم، دشپې مې هم ډوډۍ نه وه خوړلې، سهار هم او غرمې ته مې بياهم له ډېره غمه زړه ته نه کېده، يو عالم خفگانونه مې ملگري شول، ښه اوس به څه کوم کورنۍ ته به څه وایم، که هغوی رانه دليل وپوښتني کومه بهانه ورته وکړم، که ورته ووايم چې د سلگۍ لپاره راغلم، نو له وهلو به مې غللول ډېر کړي، راته وايي به چې ته اوس دهغې جلۍ لپاره دومره لويه قرباني ورکوي، خو داچې مدير مې يوڅه خپلوان و، ماښام يې کورته ورغلم، خپل حالت مې ورته ډېر خراب څرگند کړ ورته ومې ويل چې زه خو تنها خداى او تاته اثره لرم نور هېڅ هم نشته، هرڅنگه چې وي ماته دنده پيدا کړه، هغه د ځينو خبره واسطه هم ښه وى، درې ورځې بېکاره گرځېدو وروسته مې مدير مشرانو ته په کوم ډول قناعت ورکړى و او بيا په خپله دنده په هماغه دفتر کې وگمارل شوم.

کله چې له کندهار نه را ورسېدم سلگۍ ته مې له هوايي ډگر نه زنگ ووايه چې زه اوس په کابل کې يم، هغه ډېره خوشحاله شوه، راته وېي ويل که يوه ورځ نور نه وي راغلى ياخو درپسې مړه کېدم او ياهم درپسې درتللم، ما ورته ويل ولې ته لېونۍ شوې يې؟ يا په دې دنيا کې يواځې زه مور زېږولى يم ايا دا نور

خلک چېرته سېلاب راوړي چې ته دومره لېونتوب کوي، هغې را غبرگه کړه صابره! ته چې هرڅه راته وايي ويې وایه ته حق لرې خو زه بغیر له تا وخت نه شم تېرولی، ته زما مرگ، ژوند، غم، خفگان، خوښي، مینه محبت او هرڅه يې نه شم زغملی چې رانه لږ هم لرې اوسی، له زړه يې درته وایم تاسره ډېره مینه لرم، زه په هېڅ صورت تا نشم هېرولای.

زه اوس دومره دهغې په ژوند، رنگ او وینه کې دومره ورگډ شوی يم چې که له خپل اطاق او دفتر څخه هم ډېر کم لرې اوسم، هماغه لحظه راته فون کوی او وایي چې چېرې يې، که زه بل ځای کې يم او دېته ووايم چې اطاق کې يم نو سمدستي راته وایي چې دروغ وایي، زه حیران شم چې دانو څه خبره ده چې زه په اطاق کې نه يم، هغه خو له ما څو کیلو مېټره لرې ده نو بیا څنگه داهرڅه امکان لري، مگر رښتیا هم چې زړه په زړه اینه وي، سلگۍ ما دخپل زړه په هنداره کې کنټرول کوي او څاري مې.

که رښتیا خبره وکړم اوس له سلگۍ څخه بېلتون او هغه هېرول ماته هم د سرو لمبو له منځه د اوسپنې را اخستل دي، ځکه چې زما د مینې هغه لس چنده زیاته مینه راکوي او له هغې سره مینه کول زما په ژوند کې د مثبت بدلون باعث شوه، هغې زه له ډېرو لویو ستونزو را ووبستم، سلگۍ ماته خدای پاک د انسان په جامه کې یوه د نجات فرشته راکړه، یو وخت ما دځینو مجبوریتونو له امله ډېرې غلطې پرېکړې وکړې، خو همدا سلگۍ وه چې ماته يې د یوې صادقې مشاورې پشان مشورې راکړې، هغې زما لاس نیوی وکړ او د ابدې هلاکت کندنې نه يې وژغولم کومه چې ما په لوی لاس ځان ور غورځاوه، هغې به ماته ویل ما ستا له دې دردونو ډک ژوند څخه ډېر څه یاد کړي دي، زه ستا د ژوند له تجربو څخه د یوه ښوونځي په شکل استفاده کوم، نو هیله کوم زما پرمخ لکه د یوه ظالم، پلار یا ورور پشان د زده کړو دغه دروازه د تل لپاره مه تړه، پرېږده چې زه پکې ډېر څه یاد کړم او د عبرت او پند

اخستو لپاره يې له نورو سره شريک کړم، هغه په ډېر کم وخت کې زما له ټولې کورنۍ سره داسې بلده شوه لکه د همدې کور غړې چې وي، خو خوځوځله په دې خاطر چې دا انجلۍ ما هېر او خپلې زنده گۍ، درسونو او کورنۍ اړيکو پاللو ته توجه وکړي، بدې خبرې مې ورته کوم، غوسه او جنگ مې ورسره وکړ، زما هرې خوږې او ترخې خبرې ته ددې ځواب له خوندورې موسکا سره وي، بيا هم دا راته وايي زه پوهېږم ته دڅه لپاره دا کارونه کوې، خو يوه خبره مې په خلاصو غوږونو واوره، ته اوس زما دنيا او آخرت يې، ته زما په کالبوت کې يو سپېڅلی روح يې، نو هڅه مه کوه چې روح له تنه جدا کړې، کله چې روح په وجود کې نه وي بيا خلک ورته مړ وايي او مړ په دنيا کې نه شي اوسېدای، داچې زما نوم نور د ژونديو له کتاره وباسې دا مه خوښوه د تېر پشان دا يوه خبره بيا هم درته کوم چې :

ستا او زما منځ کې جدایي گرانه خبره ده.

گوانتنامو

دسهار تر لمانځه وروسته مې ۸ مياشتنې ولوله چې ما به ورته پيشو ويلې، په غېږ کې وه په تازه کرل شويو ونو گرځېدم، ولولې راته لکه د نوې په خبرو راغلې ښارو لوظ مات کړی و، په پسته او نازکه ژبه يې راته دخپل معصوم زړه خبرې له میده میده خندا سره گډې کولې.

زه هم ډېر ورته خوشحاله وم، رښتيا هم چې ماشومان گلونه وي، له حوډلې څخه مې د نورو ماشومانو شور ماشور هم اورېده، دپسرلي ښکلې موسم د سهار نسيم، زما د پيشو وړې خبرې او خوشگوارې فضا ډېر کيف کاوه، ناڅاپه مې د غوږونو تر پردو د ډېرو دندو موټرو اوازونه راغلل، زړه مې بده گواهي راکړه، همدا سې د کور شاته د مېلمنو خونې (حجرې) په لور ورغلم، زمور د مېلمنو ځای له کوره بهرون و، گورم چې کشر ورور مې د څوتنو بهرنيو عسکرو په منځ کې ولاړ دی، ورچټک شوم دوی ورڅخه زما پوښتنه کوله، خو فريد ځکه ورته غلې و چې نه پوهېده دوی ولې زما په اړه پوښتنې کوي، فريد لا ورڅخه شاوخوا ولاړو عسکرو ته حيران حيران کتل چې زه ور ورسېدم، پوښتنه مې ترې وکړه، څه خبره ده او دوی څه غواړي؟

فريد په سترگو کې راته وويل چې ته له دې ځايه ولاړ شه، خو دهغه الوتې رنگ او زما په اړه خفگان يې دا اجازه رانکړه چې دی د دې ځناورو په منځ کې تنها پرېږدم، پدې وخت کې يوه لوړ عسکر چې توره تفنگچه يې له زنگانه سره څرېدله او يو لنډ دده د دريشي په رنگ ټوپ کې په لاسونو کې نيولی و، په فريد په انگليسي ژبه برچ وهل: زه تاته وایم چېرته دی ستا مشر ورور؟
نوره نو هېڅ حوصله راپاتې نشوه، ور غږ مې کړ، دايم ستاسو په منځ کې، ووايي زه ستاسو لپاره څه کولی شم؟

له دې سره فرید په ډاگ پاتې شو، ټول عسکر له مارا تاو شول، ښکته پورته یې راته کتل ددوی له منځه یو چې زما یو عکس ورسره و، ماته را نږدې شو، یوځل یې ماته وکتل او بیا په لاس کې عکس ته ،اوس زما او د عکس تر منځ دومره فرق و چې په عکس کې مې ږیره او برېت نه ول او اوس مې ږیره او برېت ول، بې له څه ویلو یې یو ډول سپین مساله یې ولچک راواچول، هغه داسې دي څومره چې لاسونه خوځوي هغومره سره ورځي او تنگېږي، ددې حالاتو په لیدو زما په غېږ کې کوچنی ولولې چیغې کړې، هغه فرید راڅخه واخسته او امریکایانو ته یې عزرونه پیل کړل، خو هغوی چېرته په سینه کې زړونه لرل، لاسونه یې تر شا راوتړل ، سرته یې یوه توره خلته را واچوله، په یوه لحظه کې یو شور او چیغې جوړې شوې، هېچا کې مجال د څه ویلو یا حرکت نه و، روان یې کړم، څو قدمه یې بوتلم، بیایې ودرولم، کڅوړه یې له سره راته لرې کړه، راته ویې ویل که په کور کې چاسره گوري او یا څه ویل لرې نو درې دقیقې وخت لرې، بیا شاید دلته رانشي.

له مانه خو هر څه هېر ول، خو ورته ومې ویل: هو غواړم له موسره مې خبرې وکړم، د کور څلور طرفه ددوی عسکر ولاړ ول، پوهېدل چې یو خوا هم نشم تللای، اجازه یې راکړه، لومړی ځل و چې د یوه لوی مجرم په شکل په تړلو لاسونو د خپلې کورنۍ د غړیو په وړاندې مې په داسې حال کې دهغوی خواته سست قدمونه واخستل چې ټولو راته ژړل او د اوښکو سېلابونو یې په مخونو لارې جوړې کړې وې، گورم ددوی تر منځ مې مور په ډېر بد حالت کې پرته ده، هرڅومره چې مې زړه کلک کړ، په غاښونو مې زور راوست خو خپله ژړا مې کنټرول نکړای شوه، په چیغو مې وژړل، ډېر کوشش مې وکړ چې له مور نه مې لاسونه تاو کړم خو ظالمانو دومره مضبوط را تړلي ول چې خوځېدل هم نه، خو مور مې په هماغه حالت کې راپورته شوه او په زړه پورې یې ونيولم، زموږ په کور کې تنها زما دکورنۍ غړي ول، نور هېچاته هم د ننوتو اجازه نه ورکول

کېده، هېڅوک هم نه ول چې زما مور او کورنۍ ته يې تسلي ورکړې وای، مور مې چې خوله يې زما په مخ ايښې وه، راته وويل زويه! تا داسې کومه گناه کړې چې دوی دی په دومره بې رحمۍ رانه بېلوي، ای زويه! ستاخوبه چې چا په سترگو همداسې لاس هم کېښود نو ويل به دې چې زړه وې چوي لري کړه لاس دې اويا چې به کوم ماشوم ستا لاس ونيو نو ورته ويل به دې چې زړه مې تنگېږي لاس مې مه نيسه، نن خو ستا لاسونه دومره کلک تړل شوي چې حتی خوځولی يې هم نشي، دوی تا چېرته وړی او ولې ووايه تا څه کړي؟

اوقف څومره لوی دروغ مې ورته وويل: نه مورې ما هېڅ ندي کړي، ته زما خبرې ته غوړ شه چې سمه دې پوهه کړم، هغه داسې ده چې ما له دوی سره دنده اخستي او هرکله چې دوی نوی شخص له ځان سره گماري ډېر اعتماد نشي ورباندې کولی، په همدې اساس دوی د خپل ځان له وېرې داسې کوي او زه به ډېر ژر بېرته راشم، خو هغې چېرته دا منله، کوشش يې کاوه چې زما لاسونه پرانيزي، هېڅ وس يې ونه رسېد، ژړا، خبرې او هر څه رانه وهم اخستي و، څو کله چې مې مور زما په لاس کې بندو ولچکو خوله لگوله، له زړه مې يودم اواز را ووت او باور دی که دا چيغه مې نه وای کړې نو همدا به مې د ژوند وروستی ثانيه وه، زړه به مې چاودلی و، نور هېڅ پوه نه شوم چې څه وشول.

يو وخت مې سترگې و غړولې هر څه توره تياره ښکارېدل، نه مې د چا اواز اورېده، نه مې څوک ليدل اونه هوا چلېده، داسې احساس مې کاوه لکه د شيشو په کوټه کې چې بند اوسم، ځان سره مې فکر کاوه دا به کوم ځای وي، ايا زه به يې په کومه گناه دلته راوستی يم؟ بيا مې مور راپه زړه شوه، اوس نو د ژړا لپاره راته ښه زمينه برابره وه، په نهيلی حالت مې له ځان سره ښه ډېر وژړل، دومره مې وژړل چې نور هر څه په سلگيو بدل شول، يو وخت مې د چا د پښو تړپا واورېده، اواز ورو ورو را نږدې کېده، د دروازې د قلپک اواز مې هم واورېد، يو وخت مې د چا لاسونه حس کړل، کڅوړه مې له سر نه لرې شوه، داچې يو دم

مې رڼا وليده هېڅ مې سترگو کار نه کاوه، لاسونه مې لا هماغسې تړلي ول، مخکې ولاړې سرې امريکايي نجلی راته په انگليسي وويل: د گونتنامو زندان ته ښه راغلي، ددې له خولې د گوانتنامو د کلمې په اور بدلو سره وترهېدم، هغې امريکايي ډېرې خبرې وکړې خوزه ورته غلي وم، اخر مې ورنه پوښتنه وکړه، کېدای شي راته ووايي چې زه مو په څه گناه دلته راوستی يم؟ ايا تاسو خو غلط شوي نه ياست، داد غلطېدو خبره مې ځکه وکړه چې تاسو ډېرو خت په افغانستان کې په غلطو راپورنو تکيه کوي، گنگار او بې گناه ته نه گوري مقصد يې تر گوانتنامو را رسوي، هغې خپل ښي لاس زما تر زني لاندې کړ، زنگون کېشت راته کېناسته، خوله يې زما خولې ته دومره را نږدې کړه چې نږدې وراسره تېج شي، ځان مې اماده کړ چې په دې سترگو يې لاړې ور تو کړم خو له دې مخکې چې زه ډاکار وکړم يوه ډېره درنه سپېره مې په مخ ولگېده، چې له مخ او سترگو يې راته سپرغی والوخولې، له دې سره مې خېز کړل او په خپل بستر کې کېناستم.

دوهم نفر

داصلي نفر له تللو وروسته يې بل داسې يوه اعتمادي شخص ته وسپارلم چې هره شېبه يې ورسره د اړيکې نيولو او زما ښه او بد، روغ او ناروغ احوال اخستلو امکان و.

دایې هم ورباندې جبري کړې وه چې په هېڅ صورت بايد ورڅخه د خوابدۍ او هېڅ شي د کمښت احساس ونکړم، حتی تر دې چې که اړتيا پېښه شي نو ځان بايد په ستونزه کې ښکېل کړي خو ترما دستونزې د رارسېدو پېښې ورنلنډې کړي.

دوهم نفر هم خپل ورته سپارل شوی ماموریت په پوره لېوالتيا، رېښتینولۍ او صداقت سره ترسره کاوه او وخت پر وخت به يې زما د روغ ناروغ او اړتیاو پوښتنه کوله، ان داچې ډېر وخت به مې له دغه شخص څخه هم د اصلي يا اول نفر کړنې او کردارونه لیدل چې ترسره کول به يې ډېر وخت خوبه مې چې فکر پر ځای نه و نو دامې هم نه شوای منلی چې دی دې واقعاً بل يا دوهم نفر وي نوموړی راته پوخ او تجربه کار مقلد ښکاره شو، خوماته ځکه په زړه پورې وه چې دده په شتون کې مې د لومړي يا اصلي نفر د کمښت احساس په رښتيا هم نه کاوه.

داچې ما هم ځينې پوليسي ناولونه لوستي نو له هماغو څخه په څه مؤاخذي به مې کله ناکله ورته د سپارل شوي شخص ايډيالوژي، فن او مهارت څارنه کوله، غوښتل مې ځانته معلومه کړم چې هسې نه نومېری له خپل مسؤوليت څخه سوء استفاده وکړي او يا هم راته کومه ځواکمنه او ورڅخه نه خلاصېدونکې لومه ونه غوړوي چې بيا به ورڅخه دخلاصون لپاره نه له چا مرسته غوښتلی شم اونه به پخپله ورته کومه لار موندلای شم.

ځينې وخت به مې ورڅخه بعضې پوښتنې چې پوهېدم په فکر کې ډېر ځای نه ورکوي اوسر ورباندې نه خوږوي نو په تکرار ډول به مې ورڅخه کولې خو دهغه په ځواب کې به له تېرو يا پخوانيو ځوابونو سره توپير نه راته او هماغه پخوانۍ خبرې به يې کولې، بيا به مې له ځآنه سره وويل چې هلکه ته هم له فيلانو سره ټانټې زويې، داشخص هم تر تا کم ندی، دذهن مېوري يې ډېره قوي ده، بيا به مې وويل هلکه ته هم ښه لېونی يې که دا چېرې دومره وړ او په خپل کار کې بريالی نه وای نو بيا خو اصلي يا اول نفر هم باور نه ورباندې کاوه اونه يې هم دومره لوی مسؤوليت او دروند بار نه ورپه غاړه کاوه، حتماً يې له دې مخکې هم ازمويلی دی او تر ازموينې وروسته يې بريالی راوتی ځکه يې زه هم ور له غاړې کړم.

يوه ورځ په خونه کې دخوب پر پلمه ملاست او خبرې يې راسره کولې، دخبرو په منځ کې يې سکوت اختيار کړ، فکر مې وکړ په څه شي سوچ کوي، بيا مې ويل شايد بل څه ذهن ته ورغلي وي خو دې سکوت غزونه وکړه او وخت اوږد شو، بې اختياره مې ورباندې اوازونه وکړل، بيا يې هم ځواب رانکړ وارخطا شوم ويل مې هسې نه دماغي يا دزړه حمله ورباندې نه وي راغلې، خوژر مې خپل فکر ته بدلون ورکړ او زياته مې کړه: که داسې وای نو مخکې له پېښې خويې راته له صحتې شکايت کاوه، نه داسې کومه خبره نشته، تشویش مې ورو ورو زياتيده اخر سکوت له ثانيو دقيقوته ورسېد نور مې نو بايد څه کړي وای يامې چاته خبر ورکړی وای اويامې پخپله کوم قدم پورته کړی وای، خوڅنگه به مې څوک له دې ماجراڅخه خبر کړي وای، امکان يې هم نه، داوسېدو ځای يې هم نه وو راملوم.

ماهمدا فکرونه له ځانسره تبادله کول چې له تخته خندا سره يې له خولې اواز راووت: خبرې کوه اورمه يې!!

ژر مې ورڅخه وپوښتل څه درباندي شوي ايدآ ستا صحت خو ښه دي؟
مسلسل يې خندل او زما دپوښتنو ځوابونه يې راکول حيران وم چې ولې
داسې کوي، اخر مې ورته وويل داچې کوم څه درپېښ شوي هم نه دي، بله
ستونزه هم نشته نو بيا دې ولې داسې کار وکړ؟

راغبرگه يې کړه: کله کله به اول نفر ستاپه هکله راته ويل چې ډېر محتاط او
زيرک يې کله کله ډېر ژر احساساتي کېږي او کله کله له عمل څخه مخکې
عکس العمل ښيي، ژوند دې له ډېرو ترڅو ډک دی هېڅ دې پر شونډو خندا نه
راځي، نو کله چې تا راسره خبرې کولې ومې ويل چې يومعلومات درباندي
وکړم ترڅو ځانته معلومه کړم چې اول نفر څومره رښتيا ويلى او ايا ته په
رښتيا هم همداسې يې اوکونه، بل داچې خندا خو د ژوند مالگه ده نو بايد ځانته
معلومه کړم چې ته خاندې نه اوکه دخندا چل نه درځي.

له ځان سره مې وويل چې ددې شخص په هکله زما انگېرنه او فکر غلط نه و
بلکې ما ډېر پرځاى فکر کړى دى دا خو دومره حساس دى چې تر مايې هم
اړولې ده ورته ومې ويل:

خو ستا ډاکار زما هېڅ خوښ نشو، بيا يې وخندل او ځواب يې راکړ:

زه پوهېدمه چې ته به خفه شې او ډاکار به دې بد راشي خو دامالپآره ډېره
اړينه وه چې زه بايد په هغه څه چې په ماپورې اړه نلري اوته هم نه غواړي راته
ويې وايي خو زه بايد دخپل هنر په مرسته ورباندي پوه شوم او اوس مې ځانته
معلومه کړه چې رښتياهم څه چې اول نفر ويلى سل په سلوک کې سم دي خو
گوره بې مالگې ژوند هېڅکله ښه نه تېرېږي اوزما خوهېڅ نه خوښېږي.

دغه شخص ته زما ورسپارل اوله ماڅخه د يوه ماشوم پشان ساتنه او پاملرنه
کول د سازمان له قانون سره په ټکر کې و او دا يو شخصي عمل و چې لومړي
نفر زه دوهم ته وسپارلم او همدا لامل و چې ددوهم نفر اړيکې ډېرې ژر زماپه
سر له سازمان سره کېکېچنې شوې ان تر دې چې خپله دنده يې هم له لاسه

ورکړه او هغه ځای چې ده پکې د زده کړو بېړۍ چلوله له هغه ځای څخه هم بند کړای شو او تر یوې لویې مودې تر سخت جاسوسي څارنې او تعقیب لاندې ونيول شو، ډېر بد رد ورته وویل شول حتی تر دې چې په سازمان کې هر ډول حقوق ورڅخه واخستل شول او لکه د یوه بندي پشان چلند به اوس له ده سره هم کېده.

کله چې زه په دې کار خبر شوم ډېر ورلپاره خواشینی شوم له ځان سره مې وویل: داهر څه زما په وجه وشول که چېرې یې زه ده ته نه وم ورسپارلی اوده خپله دنده دومره په صداقت سره سرته نه رسولی نو نن به ورباندې دا ورځ نه راتلله، په دې هر څه کې مې ځان ډېر پر او ملامت گانه، هڅه مې کوله چې په یوه چل له اول نفر سره اړیکه ونیسم خو هېڅ نه شوم بريالی کېدای، بالاخره زه هم د سازمان تور لېست کې شامل شوم او دوهم نفر هم په همدې جریان کې دریم نفر هم منځته راغی چې دلومړي نفر، دوهم نفر او زما ترمنځ خبرې به یې سره تبادله کولې اوداکوشتش مو هم باید ډېر کړی وای چې څوک اگاه هم نشي چې اوس موږ خپله په یوه سازمان بدلیدونکي و.

همداسې وختونه تېرېدل، لوړې ژورې مو په ژوند کې تلې او راتلې یوه ورځ باید د یوه اړین کار لپاره له هېواد بهر تللی وای اوداچې زه یو نړیوال پولیس وم اویامې په یوه څارگره شبکه کې کار کاوه نو زه په تللو هېڅ ځای ته بندیز نه مگر هر ځای څار کېدای شوم، دریم نفر مې په جریان کې کړ ترڅو دوهم او اول نفر خبر کړي، خو دریم نفر د لومړي نفر دخبرولو ذمه واري وکړه مگر ددوهم نفر له خبرولو څخه یې بڅیننه وغوښته ویل یې چې ان کورنی اړیکې یې خړې پرې شوې دي، خیر تصادفي مې له دوهم نفر سره خبرې وشوې اوله په لنډو لنډوکې مې له هېواد بهر له خپل سفر څخه خبر او ټول جزیات مې ورسره شریک کړل، په سر کې خويې هېڅ مشوره نه راکوله چې تللی وای خو قناعت مې ورکړ چې که ولاړ نشم نو دابه زموږ دټولو په ژوند بده اغېزه

وکړي، دامې هم ورته وويل چې د روانې اوونۍ په اوږدو کې بايد له ماسره د اړيکې نيولو هڅه هم ونکړي هسې نه کومه بله خبره ورڅخه جوړه شي ځکه اوس څارگره شبکه دېره پرمختللې ده کله چې راستون شم هرڅه پخپله وایم او ټوله پایله یې له تاسو سره شریکوم.

داونۍ وروستۍ ورځ وه چې هېواد ته راستون شوم لا خپل ځای نه وم رارسېدلی چې په یوه نا اشنا شمېره راته زنگ ووهل شو شمېره مې اوکې کړه چې فون مې غوږ ته پورته کړ، مقابل لوری مې دوهم نفر و، ژر مې ورته وويل زه درته فون کوم.

په بله شمېره مې زنگ ورته ووايه تر سلام او روغې وروسته مې د ټولې اونۍ او خپل سفر په هکله معلومات ورکړل، نه زما اونه د دوهم نفر لپاره خوشحالوونکي ول خو څه موکړي وای هېڅ چاره مو نلرله، زه ترهغوی ځکه دېر خواشینی وم چې هرڅه په ما تېر شول نژدې ۱۵ دقیقې خبرې مو په فون وکړې دخدای پامانۍ په وخت کې مې هېڅ فکر نه و، څه یې وويل چې بې اختیاره خندا پرې راغله اوښه مې وخندل، دوهم نفر هم په لوړ اواز وخندل او زیاته یې کړه بس بس همدا مې غوښتل چې ودې خندوم ته خو په رښتیا هم نه خاندې، او اوس باید زما شرط راکړې چې درنه ومې گاته ځکه ماتاته ویلی ول چې پرته له خندا ژوند ناشونی دی او تابه هرو مرو زه خندوم دادی اوس مې وخندولې، ماوویل سمه ده زه یې منم اوله همدې سره زموږ ماموریت اوڅارنه هم پایته ورسېده.

سپين لاس

د گرمۍ له زوره مې د گربوان ټولې تنې خلاصې کړې وې، په دېره کې درانه سيوري ته تنها ناست وم، يودول اواز مې تر غوره شو لکه څوک چې په اوبو کې لاس وهي، يوه شېبه مې سکوت غوره کړ، بيا اواز پورته شو، له دېرې سره څنگ په څنگ له سيند څخه رابېله شوې ويا له شنو اوبو ډکه بهيده، د ونې شاته د شپږو يوغت او گني بوتۍ ولاړو سرمې ورهسک کړ، څه راته ښکاره نه شول، ورپورته شوم خو ژر بېرته کېناستم، لږه شېبه غلۍ وم خو ځان رانه حرکت وکړ يوڅه بيا څک شوم نور نو هغې هم لوی دېگۍ چې بېخ يې نغري تور کړی و او لويه گېده يې لرله سرته پورته کړ، په دې وخت کې يې ازاد لستونی ان تر تخرگه ور ورسېده او سپين لاس کې يې شنه رگونه لکه په نوې جوړه شوې ودانۍ کې غزېدلې دېرې بېنا تارونه ډېر په زړه پورې ښکاره شول.

نجلی په خپله مخه ولاړه، له ماهم گرمي هېره شوه يواځې ددې سپين مړوند، څنگل او مټ روښانه تصوير مې داسې په ذهن او زړه کې پاتې شو لکه استاد چې کوم درس د وهلو په زور په شاگرد ياد کړي او هېڅ يې له ياده نه وځي.

ژېړی مازيگری شوخو گرمي هماغسې په زور کې وه له دېرې د کور په لوري وخوځېدم، له سړکې چې واوښتم مخامخ په پراخه توره او سپينه کېږدۍ (خېمه) مې سترگې ولگېدې، پوه شوم چې کوچيانو کډه اړولې ده ددې حالت په ليدو بيا هغه سپين لاسې پلونډه نجلی را ياده شوه، له کېږدۍ څخه په اړخ تېرېدم خو سترگې مې ورڅخه نه اړولې چې ناڅاپه له کېږدۍ هماغه نجلی دوزي په يوه شوخ بچي پسې په منډه ووتله، دنجلۍ له خولې مې په کوچيانۍ لهجه دا خبرې واورېدې:

خدای دې تر چرې تېر کړه، زړه دې راشین کړ، ته وار وکړه چې اوس دې چاره در وکړم.

همداسې يې د پاڼ په غاړه په لویو گټونوکې ورپسې غځاستل هيله يې داوه چې گني راوبه يې نيسي خو کوچنی سېرلي به کله یوې او کله بلې تیرې ته توپ کړل، ويې نه شو نیولی زما په اند نجلی يې ډېره ازار کړې وه هېڅ يې پرېښودو والا نه وه، ماته يې هم دې نندارې ډېر خوند راکاوه او ښه په زیرکی سره مې څارله، په منډه کې يې ځمکې ته لاس تپت کړ غوښتل يې تیرې راواخلي او سېرلي ورباندې وولي، خو بخت يې ملتیا ونکړه لمن يې تر کلوشې لاندې شوه او مخامخ ډېره بې درغه پر بوته، له خولې مې یو (اخ خی) ووتل او ورمڼده مې کړه، زه او له کیردۍ راوتي ځونفره یوځای ورورسیدو خو په راوچتولوکې زه پرې مخکې شوم.

بې له دې چې محرم او نامحرم ته فکر وکړم لاسونه مې ترې لاندې کړل په بل مخ مې راواړوله، دنجلۍ تندۍ پوزه او داوړه شونډې په منځ بېلې شوې وې، په سترگو مې ورته تیاره شوه زما ترڅنګ د ولاړو کسانو هم وینه وچه شوه هېڅ ځواک يې نه لاره ترڅو نجلی راسره ونيسي ما هم خپل ټول زور راټول او استعمال کړ چې ایله مې دومره وکولی شول نجلی له ځمکې پورته او څلور قدمه وړاندې را وړل شوي کټ کې يې واچوم، دنجلۍ په لستونوکې کارېدلې ګاڼه زما په کمیس کې بنده شوه چې لستونۍ يې ورسره راټول او دنجلۍ لکه د زراعتي ماهي دخپټې پشان سپین لاس ترې بې حرکتې راووت خو اوس هغه سپین لاس کې غرمۍ ښکلاڅکه نه وه پاتې چې دا اوس دیوې مړې نجلی لاس و.



د افغانستان ملي تحريک
www.melitahrik.com



د خپرونو لړ: ۱۰۵

Get more e-books from www.ketabton.com
Ketabton.com: The Digital Library